

وَلَذِكْرُ اللَّهِ أَكْبَرُ

اللہ کا ذکر سب سے بڑی چیز ہے

یعنی سب سے بڑی نعمت، سب سے بڑی فضیلت، سب سے بڑی برکت، باہمی نعمات اور باعثِ دفعِ درجات ہے۔

کیا ذکرِ جہری حرام یا مکروہ ہے؟

قرآن و حدیث اور فقہی عبارات کے آئینہ میں

اس سوال کا مفصل جواب دیا گیا ہے، نیز سلسلہ عالیہ نقشبندیہ کے
اورادو وظائف اور معمولات پر بھی کچھ گفتگو کی گئی ہے۔

﴿تالیف﴾

خالد سیف اللہ قاسمی نقشبندی عفا اللہ عنہ

خادم الحدیث والافتاء و خادم جامعہ اشرف العلوم رشیدی گنگوہ

ذکر تصوف کا اصل اصول ہے اور تمام صوفیہ کے یہاں سب طریقوں پر راجح ہے جس شخص

کیلئے ذکر کا دروازہ کھل گیا ہے اس کے لئے اللہ جل شانہ تک پہنچنے کا دروازہ کھل گیا، اور جو اللہ جل

شانہ تک پہنچ گیا وہ جو چاہتا ہے پاتا ہے کہ اللہ جل شانہ کے پاس کسی چیز کی بھی کمی نہیں ہے۔

(فضائل ذکر، مصنفہ حضرت شیخ الحدیث مولانا محمد زکریا صاحب، ص ۲۵۳)۔

جملہ حقوق بحق مؤلف محفوظ

تصریحات

نام کتاب:

کیا ذکرِ جہری حرام یا مکروہ ہے؟

تالیف:

حضرت مولانا مفتی خالد سیف اللہ صاحب قاسمی نقشبندی دامت برکاتہم العالیہ

محبت یافتہ حضرت اقدس مولانا شاہ محمد احمد صاحب نقشبندی مجددی۔

اجازت یافتہ شیخ طریقت عارف باللہ حضرت مولانا محمد قمر الزماں صاحب الہ آبادی دامت برکاتہم۔

دوہر طریقت و وقف امرِ حقیقت حضرت شیخ آصف حسین صاحب فاروقی نقشبندی مدظلہم العالی برطانیہ۔

و جامع الاوصاف حضرت مولانا سید محمود حسن صاحب خلیفہ حضرت شیخ الاسلام مولانا حسین احمد صاحب مدنی۔

کتابت:

محمد و شاد رشیدی، کھیڑہ افغان 9358199948

تصحیح:

مولانا مفتی شمشاد احمد مظاہری مدرس جامعہ ہذا

تعداد:

گیارہ سو 1100

صفحات:

272

قیمت:

300 روپے

پہلا ایڈیشن:

اکتوبر 2014

ناشر

دارالکتاب اسلامیہ

نزد جامعہ اشرف العلوم رشیدی گنگوہ

ISLAMIC BOOKS HOUSE

NEAR JAMIA ASHRAFUL ULOOM RASHEEDI

P.O. GANGOH, DISTT. SAHARANPUR (U.P.) PH: 0091+01331-232357

Website: WWW. jamiaashrafululoom-gangoh.org

فہرست

صفحہ	مضامین	صفحہ	مضامین
30	تلاوت، نماز، ذکر اللہ کی ترغیبات۔	9	انتساب۔
30	اَنْلِ مَا اَوْحَىٰ اِلَيْكَ الْاٰیةِ کی شرح و تفسیر۔	10	عرض مؤلف۔
31	ذکر اللہ سب سے بڑا عمل ہے۔	13	فضائل و ذکر قرآنی آیات کی روشنی میں۔
32	نماز تہجد اور ذکر و استغفار کی ترغیب و فضیلت۔	13	يٰۤاَيُّهَا الَّذِيْنَ اٰمَنُوْا اذْكُرُوْا اللّٰهَ الْاٰیةِ کی
32	تسبیح الہیٰ جُنُوْبُهُمْ الْاٰیةِ کی شرح و تفسیر۔		شرح و تفسیر۔
34	اتباع سنت اور ذکر اللہ کا گہرا تعلق ہے۔	13	جبریل کا رسول پاک ﷺ کو ذکر کی تلقین کرنا۔
34	لَقَدْ كَانَ لَكُمْ فِي رَسُوْلِ اللّٰهِ الْاٰیةِ کی	16	ذکر اللہ کی اہمیت اور تاکید کی حکم۔
	شرح و تفسیر۔	16	فَاذْكُرُوْنِیْ اذْكُرْكُمْ الْاٰیةِ کی شرح و تفسیر۔
35	ذکر کا فائدہ کب ہوتا ہے؟	18	ذکر و فکر کرنے والوں کی تعریف۔
36	علامہ ابن تیمیہ کا رد۔	18	الَّذِيْنَ يَذْكُرُوْنَ اللّٰهَ الْاٰیةِ کی شرح و تفسیر۔
37	ذکر اللہ مفرداً بھی ذکر ہی ہے۔	21	صرف عقل ہدایت کیلئے کافی نہیں۔
38	بکثرت ذکر اللہ کرنے والوں کیلئے مغفرت۔	23	ذکر اللہ کا طریقہ اور سلیقہ۔
38	وَالَّذٰی كٰرِهْنَ اللّٰهَ كَثِيْرًا الْاٰیةِ کی	23	وَ اذْكُرْ ذٰلِكَ هِيَ نَفْسِكَ الْاٰیةِ کی
	شرح و تفسیر۔		شرح و تفسیر۔
39	مال اولاد کی وجہ سے ذکر اللہ سے غافل ہونا	26	ذکر اللہ سے ایمان میں اضافہ ہوتا ہے۔
	باعث خسارہ ہے۔	26	اِنَّمَا الْمُؤْمِنُوْنَ الَّذِيْنَ الْاٰیةِ کی شرح و تفسیر
39	يٰۤاَيُّهَا الَّذِيْنَ اٰمَنُوْا لَا تُلْهِكُمْ الْاٰیةِ کی	27	ذاکرین کی روحانی کیفیات۔
	شرح و تفسیر۔	27	المن شرح اللہ صلوٰہ الْاٰیةِ کی شرح و تفسیر۔
40	تزکیہ اور ذکر اللہ کا گہرا تعلق۔	29	شرح صدر کی علامات۔

صفحہ	مضامین	صفحہ	مضامین
57	کیا نماز اور دیگر فرائض کے علاوہ بھی ذکر کی کوئی صورت ہے؟	40	قَدْ أَفْلَحَ مَنْ تَوَكَّلَ الْآيَةِ کی شرح و تفسیر۔
58	علاوت قرآن کے علاوہ ذکر کی شکل۔	42	جہاں اللہ کا ذکر ہو وہ مقامات قابلِ عظمت ہیں
60	ذکر کثیر مامور بہ ہے۔	42	فِي بُيُوتٍ إِذْنُ اللَّهِ الْآيَةِ کی شرح و تفسیر۔
63	باقیات فتاویٰ رشیدیہ۔	43	خانقاہوں کی فضیلت اور ذکر قلبی کی اہمیت
63	جہری ذکر جائز ہے اگر مضرتوں سے خالی ہو۔	43	قرآن پاک سے۔
65	مزید از فتاویٰ رشیدیہ۔	43	ذکر سے اعراض زندگی کو خراب کرنے والی چیز ہے
65	کیا ریاکاری کے خوف سے ذکر جہری ترک کیا جائے؟	43	وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً
66	کیا امام اعظمؒ نے ذکر جہری کو بدعت فرمایا ہے؟	44	الْآيَةِ کی شرح و تفسیر۔
71	ذکر جہری میں ضرب کا طریقہ۔	44	شعرا و اکابرین قابلِ تعریف۔
72	ذکر کے وقت تصور۔	44	إِلَّا الَّذِينَ آمَنُوا وَعَمِلُوا الصَّالِحَاتِ الْآيَةِ کی شرح و تفسیر۔
72	ذکر جہری افضل ہے یا خفی؟	47	ذکر اللہ کے فضائل و فوائد۔
72	حیض و نفاس کی حالت میں ذکر کرنا۔	50	کیا حضرت شیخ کے نزدیک ذکر اللہ اور خانقاہوں میں جانا انفرادی عمل تھا؟
73	بغیر وضو کے ذکر کرنے کا مسئلہ۔	51	کیا انفرادی اعمال ذرات ہیں؟
73	بیعت و ذکر اللہ کے تعلق سے صاحب فتاویٰ کے بعض حالات۔	53	فرض نماز مع الجماعة اور صلوة منفرد کا فرق۔
73	بیعت و ذکر اللہ کے تعلق سے صاحب فتاویٰ کے بعض حالات۔	53	حضرت عبداللہ ابن رواحہؓ کے قصہ سے
73	بیعت و سلوک۔	55	استدلال کا جواب۔
			ذکر مطلق منصوص ہے۔

صفحہ	مضامین	صفحہ	مضامین
101	فتاویٰ محمودیہ۔	77	پھر تو مرنا۔
101	ذکر بالجبر۔	78	بارہ تسبیح کی تلقین۔
103	ذکر جہری واجتماعی۔	79	اجازت بیعت۔
112	ذکر جہری احادیث شریفہ کی روشنی میں۔	80	وطن واپسی۔
113	ذکر انفراد و اجتماعاً۔	80	خانقاہ قدوسیہ۔
113	ذکر ہی سے معیت ربانی حاصل ہوتی ہے۔	83	گنگوہ کے تالاب پر الا اللہ کی ضربیں۔
114	ذکر اللہ کے حلقوں میں فرشتوں کی حاضری۔	85	امداد الفتاویٰ۔
115	ذکر کرین کے پاس ویسے ہی بیٹھنے والا بھی محروم نہیں ہوتا۔	85	ذکر جلی کا حکم۔
118	علامہ انور شاہ کشمیری کیا فرماتے ہیں؟	85	مشروع کہنے والوں کے تمن قول ہیں۔
119	حضرت امام شعرانی کا مشاہدہ۔	86	دلائل قائلین حرمت و کراہت۔
120	اس میخانہ کا محروم بھی محروم نہیں۔	87	مخوزین کے دلائل۔
121	دائرہ ذکر بقدر آواز ہوتا ہے۔	90	بلند آواز سے ذکر کرنے کی حکمتیں۔
122	علامہ انور شاہ کشمیری کا ایک وعظ۔	91	ذکر جہری کے بعض فوائد اور مساجد میں
124	تسبیح سے میزان کا بھرنا۔	91	ذکر جہری کا استحباب۔
125	ذکر اجتماعی عمل ہے۔	93	دلائل مانعین کے جوابات۔
126	ذکر کرین پر حق تعالیٰ نعر و مہابات کرتے ہیں۔	95	حضرت علامہ کشمیری اور ذکر جہری۔
126	اللہ کا ذکر اتنا کرو کہ لوگ مجھ کو کہنے لگیں۔	96	حضرت اقدس تھانوی کا فیصلہ۔
127	اللہ کا ذکر جنون نہیں بلکہ جنون کا علاج ہے۔	99	ذکر جلی کی حد۔
128	اللہ کی سب سے بڑی ناراضگی۔	99	فتاویٰ دارالعلوم ذکریا (افریقہ)۔
		99	کیا ذکر جہری یعنی اللہ اللہ کرنا بدعت ہے؟

صفحہ	مضامین	صفحہ	مضامین
145	ذاکرین پر رحمت کی بارش اور رسول اللہ ﷺ کی شرکت۔	128	معرفت کی حقیقت۔
146	دنوں عالم کی بھلائی ذکر اللہ سے وابستہ ہے۔	129	حضرت بایزید بسطامیؒ۔
147	بازاروں میں ذکر اللہ کی فضیلت۔	129	دل کے مردہ ہونے کی علامات۔
148	اوقاتِ صلاۃ کے علاوہ زور سے تکبیر پڑھنے کا حکم۔	130	ذکر کے حلقے جنت کے باغات۔
149	علامہ سیوطی قدس سرہ کا فیصلہ ذکرِ جہری کے استحباب پر۔	131	علم و ذکر کی مجلسوں کی فضیلت۔
149	دلائل ذکرِ جہری و خفی کے درمیان تطبیق۔	132	ذکر کی مجلس میں شرکت چار غلام آزاد کرنے سے افضل ہے۔
150	ذکرِ جہری کے فوائد۔	133	اجتماعی ذکر کی برکت سے مغفرت کا پروانہ۔
151	ذاکرین قابل رشک ہونگے۔	134	اہل کرم کون ہیں؟ (یعنی مکرم عند اللہ)۔
152	ناہنن کے استدلالات کے جوابات۔	134	کونسی مسجد سب سے افضل ہے؟۔
155	حضرت عبداللہ ابن مسعودؓ کے شرکی تفصیل۔	135	ساری فضیلتِ ذاکرین ہی لے گئے۔
156	صحابہ کرامؓ کا شوقِ ذکر۔	136	پہاڑوں کو ذکر اللہ کا شوق اور ذاکرین سے محبت
158	حرام یا مکروہ کہنے والوں پر رد۔	139	خلوت میں بھی ذکر اللہ۔
162	صوفیائے کرام کے حلقوں کے بارے میں	139	بلند آواز سے ذکر اللہ کرنے والا آذاب ہے۔
163	اکابر فقہاء کی تصریحات۔	141	رسول پاک ﷺ کا صحابہ سے ہاتھ اٹھوانا اور ذکر اللہ کروانا۔
163	حدیث میں زور سے ذکر کی ممانعت کی وجہ۔	142	ذکر اللہ کی تلقین۔
165	مقصدِ بعثتِ نبویؐ تزکیہٴ نفس بھی ہے۔	143	فرشتے ذکر اللہ کے حلقے تلاش کرتے ہیں۔
166	بدترین دور میں بہترین صحبتوں کی ضرورت۔	144	رسول پاک ﷺ کو ذاکرین کے پاس بیٹھنے کا حکم۔

صفحہ	مضامین	صفحہ	مضامین
186	ذکر قلبی سے کیا مقصود ہے؟۔	167	فجر و عصر کے بعد کے اوقات دراصل ذکر اللہ
189	قرآن میں ذکر خفی کی فضیلت۔		کے اوقات ہیں۔
191	سلسلہ عالیہ نقشبندیہ میں ذکر کا طریقہ۔	168	مساجد میں دینی پروگرام۔
192	ذاکرین کی دعائیں قبول ہوتی ہیں۔	170	آداب مساجد از فتاویٰ عالمگیری۔
192	سب سے بلند درجہ ذاکرین کا ہے۔	170	کیا مسجد میں بلند آواز سے ذکر کرنا منع ہے؟۔
193	ذکر سے محبت الہی حاصل ہوتی ہے۔	172	ایمان کے شعبوں میں سب سے افضل
195	ذکر الہی حفاظت کا قلعہ ہے۔		ذکر اللہ ہے۔
196	حدیث میں ذکر خفی کی فضیلت۔	173	علم و ذکر سے غفلت فتنہ و ضلالت کا دروازہ
198	سلسلہ نقشبندیہ کی چار اہم چیزیں۔		کھول سکتی ہے۔
199	لطائف کا بیان۔	175	سلسلہ عالیہ مجددیہ کا طریقہ کار۔
204	نقشبندیہ کے بنیادی کلمات۔	176	حضرت مولانا خالد شہر زوری کردٹی۔
206	بعض مشائخ نقشبندیہ کا ذکر جہری کو منع کرنا۔	178	علامہ ابن حجر کی بیٹھی کا معرفت سے بھرپور کلام
207	سلسلہ نقشبندیہ میں ذکر جہری کی طرف توجہ نہ کرنے کی وجہ۔	180	حضرت ملا علی قاری کا ذوق ذکر اللہ۔
210	یہ طریق انبیاء کی شاہ راہ ہے۔	182	نقشبندیہ کے اوراد و وظائف اور معمولات
212	نسبت نقشبندیہ کیا ہے؟۔		کے بارے میں ایک گفتگو۔
213	جذبہ ہدایت۔	183	ذکر قلبی افضل ہے۔
213	ذکر کی حقیقت تک کیسے پہنچا جائے؟۔	185	ذکر قلبی ہی اصل ہے اور اسی سے انسان
218	حلقہ ذکر۔		معاصی سے بچتا ہے۔
		185	رسول پاک ﷺ کا قلب مہلکی ہر وقت
			ذکر اللہ کرتا تھا۔

صفحہ	مضامین	صفحہ	مضامین
241	آپ کے اخلاق۔	218	اجتماعی ذکر کا ثبوت۔
243	آپ سے پہلی ملاقات۔	218	حدیث سے اس کی تائید۔
252	آپ کی توجہات۔	219	مجالس ذکر قائم کرنے کا حکم۔
256	آپ کا عشق الہی۔	220	حلقہ اجتماعی ذکر۔
257	آپ کا عشق رسول ﷺ۔	221	صوفیاء کا معمول قرآن و سنت پر مبنی ہے۔
259	سید الشریف جرجانی کا حضرت خواجہ عطارؒ کی خدمت میں حاضر ہونا اور بیعت ہونا۔	223	قرآن کریم سے حلقہ ذکر کا ثبوت۔
260	شیخ شہاب الدین سہروردیؒ کی حضرت شیخ عبدالقادر جیلانیؒ کی خدمت میں حاضری۔	224	قرآن مجید سے القاء اور تصرفِ باطنی کی چند مثالیں۔
261	امام الحرمین کا صوفیاء پر اعتراض اور پھر تائب ہونا۔	225	حدیث فعلی میں توجہ اور تصرف کی مثال۔
261	امام غزالیؒ کا صوفیاء پر انکار اور پھر تائب ہونا۔	226	اس طریقہ میں طالب کا سلوک شیخ متقنی کی تقلید پر ہے۔
263	علامہ ابن الجوزیؒ کا حضرت شیخ عبدالقادر جیلانیؒ پر اعتراض اور توبہ کرنا۔	226	سلسلہ عالیہ نقشبندیہ کی فضیلت۔
263	کون سے علماء وارث انبیاء ہیں؟۔	227	سلسلہ عالیہ نقشبندیہ میں دوام ذکر اور صحبت شیخ کی اہمیت۔
264	اولیاء اللہ سے محبت رکھئے۔	230	حضرت عبداللہ المعروف بہ شاہ غلام علیؒ۔
265	حضرت ابو بکر صدیقؓ اور طریقہ نقشبندیہ کی فضیلت۔	233	حضرت اقدس مجدد صاحب قدس سرہ کے بعض معمولات۔
268	صحائف معرفت۔	237	حضرت شیخ آصف حسین فاروقی صاحب دامت برکاتہم کے اوصاف و کمالات۔
		239	آپ کا وعظ و بیان۔
		241	آپ کی مجلس۔

باسمہ تعالیٰ

انتساب

ناکارۂ خلقت اپنی اس مختصر سی تالیف کو رئیس المشائخ الحقشیرینہ، امام طریقت ہر تاج الاولیاء، فخر الاتقیاء، قدوة الصالحاء، فانی فی اللہ حضرت خواجہ باقی باللہ رحمہ اللہ تعالیٰ کی ذات گرامی کی طرف منسوب کرنے میں اپنی سعادت سمجھتا ہے، جن کی برکت سے امام ربانی، عالم حقانی، غوث صمدانی، منبع کمالات ربانیہ، مصدر فیوضات صمدانیہ حضرت مجدد القہ ثانی شیخ احمد سرہندی رحمہ اللہ الباری جیسے ولی کامل تیار ہوئے، جن کے فیض سے عالم فیضیاب ہوا اور ہو رہا ہے، رب کریم ان بزرگوں کی برکات سے تمام عالم کو فیضیاب فرمائے، بندہ اور اس کے متعلقین کو بھی مالا مال فرمائے اور ان کی اتباع کی توفیق عطا فرمائے!

آمین یا رب العالمین

خالد سیف اللہ عفا اللہ عنہ

خادم حدیث و افتاء و خادم جامعہ اشرف العلوم رشیدی گنگوہ

ماہ ذی الحجہ ۱۴۳۵ھ

عرض مؤلف

بِسْمِ اللّٰهِ الرَّحْمٰنِ الرَّحِیْمِ

ذکر اللہ کے فضائل اور مناقب کے سلسلہ میں قرآن پاک اور احادیث شریفہ میں بہت زیادہ ترغیبات اور تاکیدات وارد ہوئی ہیں، جس کی وجہ سے ہر دور میں اس پر عمل کرنے کا بے حد جذبہ رہا ہے، کوئی دور سابق انبیاء علیہم الصلوٰۃ والسلام سے لیکر عصر حاضر کے اولیاء اللہ تک ایسا نہیں، بچا جس میں ذکر اللہ کی اہمیت و عظمت کو تسلیم نہ کیا گیا ہو، جملہ انبیاء علیہم السلام، صحابہ کرام رضوان اللہ علیہم اجمعین اور بعد کے تمام علماء صلحاء اور مشائخ اولیاء اللہ کی حیات کا یہی وصف عنصر غالب تسلیم کیا گیا ہے اور اسی پر ان کی حیات دائر رہتی تھی اور وہ دوسروں کو بھی اس کی طرف راغب کرتے تھے، اللہ کا ذکر کرنا کرنا نیز اللہ کے نام کو بلند کرنا ہی ان کی زندگی کا مقصد اعظم رہا ہے، اور اس کے لئے تمام مجاہدات اور تکالیف برداشت کرتے رہے اور ہر وہ کوشش جو ان کی قدرت میں ہو سکتی تھی انہوں نے اس کا استعمال کیا، اسی کے لئے ان کا وعظ و بیان تھا، اسی کے لئے ان کی دعوت و تبلیغ تھی، اسی چیز کیلئے ان کی جدوجہد تھی، اسی کے لئے ان کا جہاد و مجاہدہ تھا۔

پھر بہت سے انبیاء علیہم السلام کی تعلیمات میں خالص ذکر و فکر مراقبہ و مشاہدہ اور دعائیں وغیرہ تھیں اور بہت سے انبیاء علیہم السلام کی شریعت میں عبادات اور اخلاقیات تھیں، یہاں تک کہ سب سے عظیم الشان، عظیم المرتبت، عظیم البرکت، رفیع الدرجت، امام الانبیاء سید المرسلین رحمۃ اللعالمین حضرت رسول مقبول ﷺ کی ذات بابرکات کی تشریف آوری ہوئی اور آپ کو ایسی شریعت و طریقت اور حقیقت بھری معرفت و محبت کے

علوم وحقائق عطا ہوئے جن سے ایک عالم منور ہو گیا اور تمام انبیاء کی تعلیمات کا خلاصہ اس میں جمع ہو گیا، تمام شریعتیں اس میں آگئیں بلکہ انکے تمام علوم و معارف ہزاروں گنا اضافہ کے ساتھ اس میں سما گئے، پھر اس پر مستزاد رسول اکرم ﷺ نے امت کو ہر نوع کے کمالات سے مشرف و مزین کرنے میں حکم ربانی کی تعمیل میں، فیض الہی کے دریاؤں میں غوطہ لگا کر انوارات و تجلیات کے ایسے میناروں کو روشن کیا کہ جن کی روشنی اور ضیا بار شعاؤں سے عالم کی ظلمات دور ہوئیں اور ہر طرف توحید کے انوارات و برکات پھیل گئے اور جہالت و ضلالت دور دور بھاگنے لگی، انسانیت شرافت و اخلاق، عزت و کرامت کے اسباب و ذرائع اور مرضیات الہیہ کے حصول کے راستے آسان ہوئے اور فیوضات ربانیہ کے حصول کے طریقے اور معارف صمدیہ کے حصول کے ذرائع منکشف ہوئے۔

ان چیزوں سے امت کے تمام طبقات نے اپنی اپنی وسعت کے مطابق فیض پایا، یہاں تک کہ وہ گروہ جو تزکیہ و احسان اور ذکر و فکر کی وادیوں سے گذرا اور مجاہدات کے صحراؤں سے گذر کر مشاہدات کے باغوں کی سیر و تفریح میں مشغول ہوا اور جوان کے ساتھ شامل ہوئے انہوں نے بھی اس سے خوب خوب اپنے دامن مراد کو بھرا اور یہ چاہا کہ دوسرے بھی اس الہی دسترخوان سے متمتع اور مشتعع ہوں، چنانچہ انہوں نے اپنی حیات مستعار اس پر صرف کی اور مقامات رفیعہ پر پہنچے، یہ حضرات عارفین و صوفیاء کہلائے، جن کی حیات طیبہ سے ایک طرف ظاہر شریعت کی خوب اشاعت ہوئی اور دوسری طرف باطن شریعت کی طرف خوب میلان ہوا، حق تعالیٰ شانہ ان حضرات کو امت کی طرف سے جزائے خیر عطا فرمائے، جو لوگ ان سے قریب رہے انہوں نے اس چیز کو گہرائی سے سمجھا اور جوان پر معترض رہے وہ ان نعمتوں سے دور رہے، ایسے حضرات کی خدمت کیلئے ہر

دور کے مشائخ نے اور صوفیاء نے کوششیں کی جس کی برکت سے بہت سوں کو ہدایت حاصل ہوئی۔ اسی قسم کی کچھ بات ہمارے بعض بزرگوں کے ساتھ پیش آئی جن کے احوال کتاب کے اخیر میں ذکر کئے گئے ہیں اور یہی دراصل سبب بنا اس مختصر رسالہ کی تالیف کا، ان بزرگوں کی تسلی کیلئے وہی تسلی بخش کلمات کافی ہیں جن کے ذریعہ سے حق تعالیٰ شانہ نے اپنے پیغمبروں کو دلاسا دیا ہے، چنانچہ ایک موقع پر ارشاد باری ہے:

وَاصْبِرْ وَمَا صَبْرُكَ إِلَّا بِاللَّهِ
 وَلَا تَحْزَنْ عَلَيْهِمْ وَلَا تَكُ
 فِي ضَيْقٍ مِّمَّا يَمْكُرُونَ ۝ إِنَّ
 اللَّهَ مَعَ الَّذِينَ اتَّقَوْا وَالَّذِينَ
 هُمْ مُحْسِنُونَ ۝

ترجمہ: اور آپ صبر کیجئے اور آپ کا صبر کرنا خاص خدا ہی کی توفیق سے ہے اور ان پر غم نہ کیجئے اور جو کچھ یہ تدبیریں کیا کرتے ہیں اس سے تنگ دل نہ ہو جائیے، اللہ تعالیٰ ایسے لوگوں کے ساتھ ہوتا ہے جو پرہیزگار ہوتے ہیں اور جو نیک کردار ہوتے ہیں۔

أَلَا إِنَّ أَوْلِيَاءَ اللَّهِ لَا خَوْفَ عَلَيْهِمْ
 وَلَا هُمْ يَحْزَنُونَ الَّذِينَ آمَنُوا
 وَكَانُوا يَتَّقُونَ ۝

خبردار اللہ کے دوستوں کو نہ کوئی خوف ہوگا اور نہ غم یعنی جو کہ ایمان لائے اور اللہ سے ہمیشہ ڈرتے رہے۔

کسی نے کیا خوب کہا:

عاشقانِ رازِ و محشرِ باقیامتِ کار نیست
 عاشقانِ راجزِ تماشا ئے جمالِ یار نیست
 دست بدعا ہوں کہ حق تعالیٰ اس ادنیٰ سی کاوش کو اپنی بارگاہ میں شرف قبولیت بخشے
 اور ناچیز کیلئے ذریعہ آخرت بنائے آمین، وباللہ التوفیق۔

خالد سیف اللہ عفا اللہ عنہ

خادم حدیث و افتاء و خادم جامعہ اشرف العلوم رشیدی گنگوہ

فضائل ذکر قرآنی آیات کی روشنی میں

ذکر اللہ کے تعلق سے قرآن و حدیث میں بے شمار ہدایات، ترغیبات و تحریضات وارد ہوئی ہیں جن پر علماء و مشائخ نے مستقل کتابیں لکھی ہیں، اولاً نفس ذکر اللہ پر دلالت کرنے والی چند آیات اور احادیث یہاں لکھی جاتی ہیں تاکہ ہمارے اندر بھی ذکر اللہ کا ذوق و شوق پیدا ہو جائے۔ پھر ذکر جہری انفرادی اور اجتماعی پر گفتگو کی جائے گی۔

(۱) يَا أَيُّهَا الَّذِينَ آمَنُوا اذْكُرُوا اللَّهَ
 ذُكْرًا كَثِيرًا وَسَبِّحُوهُ بُكْرَةً
 وَأَصِيلًا (سورۃ احزاب)۔
 ترجمہ: اے ایمان والو! اللہ پاک کو
 خوب یاد کرو اور صبح و شام اس کی
 خوب تسبیح بیان کرو۔

حضرت جبریلؑ کا رسول پاک ﷺ کو ذکر کی تلقین کرنا

اس آیت کی تشریح میں صاحب روح المعانی لکھتے ہیں: حضرت عبداللہ ابن عباسؓ سے منقول ہے کہ حضرت جبریلؑ رسول پاک ﷺ کے پاس تشریف لائے اور فرمایا اے نبی! اللہ کی تسبیح ایسے بیان کرو سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ عَدَدَ مَا عِلِمَ وَزِنَةَ مَا عِلِمَ وَمِثْلَ مَا عِلِمَ جو شخص ان کلمات کو کہے گا اس کے لئے چھ فضائل لکھے جائیں گے (۱) ایک تو وہ اللہ پاک کا کثرت سے ذکر کرنے والوں میں شمار ہوگا اور (۲) دوسرے اس شخص سے افضل ہوگا جو رات دن اللہ کو یاد کرتا ہو اور (۳) تیسرے جنت میں اس کے لئے درخت لگائے جائیں گے اور (۴) چوتھے اس کے گناہ اس سے اس طرح جھڑیں گے جیسا کہ خشک درخت سے پتے جھڑتے ہیں اور (۵) پانچویں یہ کہ حق تعالیٰ شانہ اس کی طرف نظر

کرم فرمائیں گے اور (۶) جس کی طرف حق تعالیٰ شانہ کی نظر کرم ہوگی اس کو عذاب نہیں دیں گے (روح المعانی ص ۳۲ ج ۱۲)۔

صاحب صحائف معرفت لکھتے ہیں: جب آں حضرت ﷺ سے پوچھا گیا کہ کونسا عمل انسانی اعمال میں سب سے افضل ہے؟ تو آپ ﷺ نے فرمایا اللہ پاک کا ذکر۔ ذکر پر مداومت اختیار کر، دن رات کے اشغال میں اس کی تسبیح و تہلیل کے لئے اپنے اندر شوق اور ذوق پیدا کر، کلمہ طیبہ، اللہ جل شانہ کی تکبیر و تہجد، نماز، تلاوت قرآن پاک، علم دین کا حصول، علاوہ بریں درود شریف، یہ سب چیزیں ذکر میں شامل ہیں، اپنے اوقات کو سرکارِ دو عالم ﷺ کی طرح مشغولیتِ حق کے ساتھ گزار، اور فرمایا کہ اللہ کا ذکر کرو کہ یہی وجہ صلاح و فلاح ہے۔ نیز آپ ﷺ نے فرمایا کہ سب سے بہتر کام اور انجام یہ ہے کہ مرتے وقت تیری زبان پر کلمہ طیبہ لا الہ الا اللہ ہو (صحائف معرفت ص ۲۳۲) (اس روایت کو امام بیہقی نے بھی ذکر کیا ہے)۔

نیز تسبیحات، دعائیں اور استغفار اور کلمہ طیبہ کے فضائل بے شمار ہیں جن پر مستقل کتابیں لکھی گئی ہیں، طوالت کے خوف کی وجہ سے یہاں انکو ذکر نہیں کیا جا رہا ہے، ہاں صرف ایک مشہور روایت پیش کی جاتی ہے جس میں فرمایا گیا کہ جو شخص سبحان اللہ و بحمدہ کو سو بار پڑھے تو حق تعالیٰ شانہ اس کے گناہ معاف کر دیں گے چاہے سمندر کے جھاگ کے برابر ہی کیوں نہ ہوں۔ حدیث شریف کے الفاظ یہ ہیں: عن ابی ہریرۃ من قال سبحان اللہ وبحمدہ مائة مرة حطت خطایاہ وان کانت مثل زبد البحر (رواہ البیہقی فی شعب الایمان ۳۲۲ ج ۱)۔

نیز فرمایا رسول اللہ ﷺ نے کہ میں سبحان اللہ والحمد لله ولا الہ الا اللہ واللہ اکبر پڑھتا رہوں یہ مجھ کو ان تمام چیزوں سے زیادہ محبوب ہے جن پر کہ سورج طلوع ہوتا ہے (رواہ البیہقی ۲۲۳/ج ۱)۔

اس آیت سے یہ ثابت ہو رہا ہے کہ حق تعالیٰ شانہ اپنے بندوں کو ذکر کی تلقین کر رہے ہیں اور جو کچھ جبریلؑ نے رسول اقدس ﷺ کو پہنچایا ہے وہ بھی حق تعالیٰ شانہ کے حکم سے ذکر کی تلقین ہے اور اس آیت پر عمل کرنے کا طریقہ بتایا ہے، رسول پاک ﷺ نے حضرات صحابہ کرامؓ کو اذکار تلقین فرمائے، تعلیم فرمائے، اوقات بھی بتائے بہت دفع ان کی تعداد بھی بتائی اور بہت دفع بلا تعداد کے اللہ کے ذکر کا حکم دیا، اسی طرح تعلیم و تعلم کا سلسلہ حق تعالیٰ شانہ سے شروع ہوا کہ اللہ پاک نے اپنے پیغمبر ﷺ کو علم کثیر سے نوازا وَعَلَّمَكَ مَا لَمْ تَكُن تَعْلَمُ وَكَانَ فَضْلُ اللَّهِ عَلَيْكَ

عَظِيمًا سے اس کی وضاحت فرمائی، پھر رسول پاک ﷺ نے صحابہ کرامؓ کو علم سکھایا آپ ﷺ سب سے بڑے معلم تھے اور صحابہ کرامؓ سب سے بڑے متعلم تھے، پھر بعد میں وہ چیز کتابوں کی شکل میں مدون اور مرتب ہوئی اور سینکڑوں، ہزاروں احادیث، تفسیر اور فقہ کی کتابیں وجود میں آئیں، پھر مدارس قائم ہوئے، تعلیم و تعلم کا نظام قائم ہوا، اساتذہ مقرر ہوئے، گھنٹوں کی ترتیب بنی اور ایک سلسلہ اور نظام جاری ہوا، رسول پاک ﷺ نے فیصلے فرمائے، صحابہ نے ان فیصلوں کو قبول کیا اس سے قضا اور عدالت کا نظام باضابطہ دور فاروقی میں مرتب ہوا، عدالتوں کے لئے باقاعدہ بلڈنگیں اور مکانات تعمیر کئے گئے جہاں باضابطہ قاضی شرعی (Judge) اور اس کے نائبین و عملہ بیٹھنے لگا،

لوگ عدالت میں اپنے فیصلوں کیلئے رجوع ہوئے انہوں نے قرآن وحدیث کی روشنی میں فیصلے کئے، جملہ علوم وفنون نکالے گئے اور اس کا ایک نظام بنا، اسی طرح ایک جماعت نے قرآن پاک سے ذکر وفکر، مراقبہ ومشاہدہ اور تزکیہ اخلاق تزکیہ نفوس اور تطہیر باطن کیلئے استخراج واستنباط فرمایا اور بعد کے دور میں وہ بھی مستقل ایک فن بن گیا، جس مقدس گروہ کو اللہ پاک نے اس سعادت سے نواز اوہ حضرات صوفیائے کرام، عارفین عظام، مشائخ اولیاء اللہ سے موسوم مقدس گروہ کہلایا انہوں نے اپنی اپنی جگہ پر، اپنی اپنی مسجدوں میں، اپنی اپنی خانقاہوں میں، اپنے اپنے گھروں میں یا جہاں جس کو موقع ملا اس محنت کو عام وتام کرنے کیلئے زندگیاں صرف کر دیں، اب اس مقدس گروہ کی ہر بات پر اعتراض کرنا سوائے کم علمی کے اور قلت مطالعہ کے اور کیا ہو سکتا ہے؟ اللہ پاک جب بندوں کو تلقین فرماتے ہیں تو ہر بندہ حق تعالیٰ شانہ کے ان احکامات کو نہیں سمجھ سکتا جیسا کہ فقہی احکام اور مسائل اور جزئیات سمجھنے کیلئے فقہاء کی ضرورت، احادیث شریفہ سمجھنے کیلئے محدثین کی ضرورت، عقائد سمجھنے کیلئے متکلمین کی ضرورت ہے، اسی طرح ذکر وفکر کی تلقین کیلئے اور اس کو حاصل کرنے کیلئے مشائخ کی صحبت، ان کی خدمت اور ان سے تربیت کی سخت ضرورت ہے اور یہ سب بغیر تلقین کے اور تعلیم کے نہیں ہو سکتا، پھر اس کو خلاف شرع کیسے کہا جاسکتا ہے؟۔

ذکر اللہ کی اہمیت اور تاکید حکم

(۲) فَاذْكُرُونِي اَذْكُرْكُمْ
وَأَشْكُرُوا لِي وَلَا تَكْفُرُون (سورہ بقرہ)

پس تم میرا ذکر کرو میں تمہیں یاد رکھوں گا اور
میرا شکر ادا کرتے رہو اور ناشکری نہ کرو۔

فائدہ: مفتی بغداد حضرت علامہ آلوسیؒ لکھتے ہیں:

فاذ کرونی بالطاعة قلبا فاذ کرونی یعنی اطاعت کے ذریعہ سے تم مجھکو یاد
وقالبا فيعم الذكر کرو، اپنے قلب اور قالب کو اللہ کی اطاعت میں لگاؤ۔
باللسان والقلب یہ عام ہے اور ذکر باللسان ذکر بالقلب والجوارح
والجوارح، وقال اهل سب اس میں شامل ہیں (یعنی زبان سے تسبیح و تحمید،
الحقيقة: حقيقة تہلیل و تکبیر وغیرہ مقدس کلمات پڑھنا اور دل کو ان
ذکر اللہ تعالیٰ ان دلائل کے تدبر میں لگانا جن سے حق تعالیٰ شانہ کی
ینسی کل شیء سواہ معرفت کاملہ حاصل ہو، وعد وعید کے اسرار منکشف
(روح المعانی ص ۱۹ ج ۲)۔ ہوں اور صفات الہیہ اور اسرار بائنیہ پر اطلاع ہو اور

اعضاء وجوارح کو اللہ کی عبادت اور اطاعت میں لگایا جائے) نیز اہل حقیقت نے فرمایا
کہ ذکر اللہ کی حقیقت یہ ہے کہ اللہ پاک کے علاوہ سب کچھ بھول جائے، تو پھر اس کا ثمرہ
یہ ہوگا کہ میں تم کو یاد کروں گا ثواب دے کر اور اپنی نعمتوں سے فیضیاب بنا کر۔ صاحب
روح المعانی نے سبحان اللہ کتنی زبردست بات بیان فرمائی جس سے ان کے ذوق کا
اندازہ ہوتا ہے۔

نیز امام بیہقیؒ نے حضرت زید ابن اسلمؓ سے نقل کیا انہوں نے فرمایا کہ حضرت
مویٰ نے عرض کیا یا اللہ! آپ نے مجھ پر بہت احسان فرمائے ہیں اب آپ مجھے یہ
بتائیے کہ آپ کا بہت شکر کر کیسے کیا جائے؟ ارشاد فرمایا کہ تم میرا خوب ذکر کرو جب تم
میرا خوب ذکر کرو گے تو اسی سے تم میرا خوب شکر ادا کرنے والے ہو جاؤ گے اور جب

تم مجھے بھول جاؤ گے تو یہ کفرانِ نعمت ہوگا (شعب الایمان ص ۲۵۸، ج ۱)۔

فائدہ: معلوم ہوا کہ حق تعالیٰ کا شکر ان کا ذکر ہی ہے جیسا کہ عارفین کا ملین فرماتے ہیں، ہمارے حضرت شیخ فاروقی صاحب دامت برکاتہم العالیہ کی ایک تقریر میں بھی اس بات کا خلاصہ کیا گیا ہے۔

ذکر و فکر کرنے والوں کی تعریف

(۳) الَّذِينَ يَذْكُرُونَ اللَّهَ
قِيَامًا وَقُعُودًا وَعَلَىٰ
جُنُوبِهِمْ وَيَتَفَكَّرُونَ فِي
خَلْقِ السَّمَوَاتِ وَالْأَرْضِ
رَبَّنَا مَا خَلَقْتَ هَذَا بَاطِلًا
سُبْحَانَكَ فَقِنَا عَذَابَ
النَّارِ (سورہ آل عمران)۔

ترجمہ: وہ ایسے لوگ ہیں جو اللہ تعالیٰ کو یاد کرتے ہیں کھڑے بھی اور بیٹھے بھی اور لیٹے ہوئے بھی اور آسمانوں اور زمینوں کے پیدا ہونے میں غور کرتے ہیں کہ اے ہمارے رب! آپ نے یہ سب بیکار تو پیدا کیا نہیں، ہم آپ کی تسبیح کرتے ہیں آپ ہم کو عذابِ جہنم سے بچالیجئے۔

اس آیت مقدسہ میں ذکر و فکر دونوں کا بیان ہے اور دونوں کو ایک ساتھ ذکر کیا گیا ہے اور ایسے حضرات کی تعریف کی گئی ہے جو ذکر و فکر میں ہوشِ گم ہوتے ہیں اور حق تعالیٰ شانہ و عم نوالہ کی کامل معرفت اور محبت تک رسائی حاصل کر لیتے ہیں، شروع آیت میں ان حضرات کو اولوالالباب کہا گیا ہے، صاحبِ روح المعانی قدس سرہ حضرت ابو ہریرہؓ کے حوالہ سے لکھتے ہیں: کہ رسول اکرم ﷺ نے فرمایا کہ قیامت میں ایک منادی اعلان کرے گا اولوالالباب کہاں ہیں؟ لوگ کہیں گے کہ کون سے اولو

الالباب لوگ تمہاری مراد ہیں، کن کو تلاش کر رہے ہو؟ وہ کہے گا کہ وہ لوگ جو کھڑے، بیٹھے اللہ کو یاد کیا کرتے تھے، پھر ان کے لئے جھنڈا لگایا جائے گا، لوگ ان کے جھنڈوں کے پیچھے ہو جائیں گے اور کہا جائے گا تم ہمیشہ کیلئے جنت میں داخل ہو جاؤ، ظاہر آیت سے یہ معلوم ہوتا ہے کہ یہاں مراد ذکر سے ذکر باللسان ہے لیکن قلب کے حضور کے ساتھ، اس لئے کہ صرف ذکر لسانی قابل تعریف نہیں۔ اس لئے اس پر علماء کا اتفاق ہے کہ جو شخص اللہ کا ذکر ایسی حالت میں کرے کہ اس کا دل غافل ہو اس کو ثواب نہیں ملتا۔ بہت سے علماء کا یہی مسلک ہے، اگرچہ بقول حضرت گنگوہیؒ ایسا ذکر بھی مطلق نفع سے خالی نہیں ہے، حضرات صحابہ کرامؓ کی ایک جماعت کے متعلق منقول ہے جن میں حضرت عبداللہ ابن عمرؓ حضرت عروہ ابن زبیرؓ بھی ہیں کہ یہ حضرات عید کے روز عید گاہ تشریف لے گئے اور وہاں جا کر حق تعالیٰ شانہ کو یاد کر رہے تھے کسی نے کہا کیا اللہ پاک نے نہیں فرمایا الَّذِينَ يَذْكُرُونَ اللَّهَ قِيَامًا وَقُعُودًا تُوِيَهُ حَضْرَات كَهْرَاءِ هُوَ كُنَّ اور حق تعالیٰ شانہ کو یاد کرنے لگے۔

یعنی ان حضرات نے اس آیت کے ظاہر پر بھی اس طرح عمل کر کے بتایا کہ عمل کا یہ بھی ایک طریقہ ہے، اگرچہ ان حضرات کا منشاء اس آیت کی مکمل تفسیر اور علی التعمین اس کے مصداق کی تشریح مقصود نہیں تھی، ورنہ پھر وہاں لیٹ کر بھی ذکر کر کے بتاتے، ہاں البتہ یہ ضرور ظاہر کر دیا کہ اگر کوئی شخص اس طرح بھی ذکر کرتا ہے یا کوئی جماعت ایسا بھی کرتی ہے، تو آیت قرآن کے ظاہر سے اس کے لئے بھی ایک دلیل موجود ہے، چنانچہ بعض مشائخ صوفیائے کرام جو کھڑے ہو کر حلقہ لگاتے ہیں غالباً ان کے پیش نظر یہی چیز ہوگی، واللہ تعالیٰ اعلم بالصواب۔

علماء کی ایک جماعت نے اس آیت کا مصداق نماز کو قرار دیا ہے جن میں حضرت عبد اللہ بن مسعود بھی ہیں اور فرمایا: کہ یہ نماز سے متعلق ہے کہ نماز اگر کھڑے ہو کر پڑھنے کی طاقت نہ ہو تو بیٹھ کر پڑھے اور اس کی طاقت نہ ہو تو لیٹ کر پڑھے جیسا کہ حضرت عمران بن حصینؓ بوا سیر کے مرض میں گرفتار ہو گئے تو لیٹے لیٹے نماز پڑھتے تھے، علاوہ ازیں حضرت عبد اللہ بن مسعودؓ کے نماز کے ساتھ اس آیت کو خاص کرنے کے سلسلہ میں بعض حضرات نے کلام کیا ہے، کیونکہ نماز ذکر کا ایک فرد ضرور ہے لیکن ذکر کے اور افراد دیگر صورتوں میں بھی موجود ہیں اس لئے کسی ایک فرد کی تخصیص کرنا محل کلام ہے، اور آیت کے سیاق و سباق سے بھی کچھ بعید ہے۔

بہر حال مقصد یہ ہے کہ جو لوگ حق تعالیٰ شانہ وعم نوالہ کو خوب کثرت سے یاد کرتے ہیں، کھڑے ہو کر بھی بیٹھ کر بھی اور جب اپنے اپنے مقامات پر ہوتے ہیں تب بھی اور لیٹنے جاتے ہیں اس وقت بھی، ان پر ذکر کا غلبہ رہتا ہے اور پھر اسی کے ساتھ ساتھ اللہ تعالیٰ کی مصنوعات میں غور و فکر بھی کرتے ہیں، جس کے متعلق ارشاد باری ہے:

وَيَتَفَكَّرُونَ فِي خَلْقِ السَّمٰوٰتِ وَالْاَرْضِ يٰۤاَيُّهَا الَّذِيۡنَ اٰمَنُوۡا لَقَدْ جِئْتُمُوۡا اللّٰهَ بِاَعْمٰلٍ كٰفِرَةٍ ۝۱۰۲

اور اللہ تعالیٰ نے فرمایا لا تفکروا فی اللہ تعالیٰ ولكن تفکروا فی ما خلق یعنی خالق تبارک و تعالیٰ کی ذات میں تفکر نہ کرو بلکہ مخلوقات میں تفکر کرو۔

اسی طرح حضرت عمر و ابن مزہ سے منقول ہے کہ رسول اقدس ﷺ صحابہ کرام کی ایک جماعت کے پاس سے گزرے تو فرمایا کہ خلق میں تفکر کرو خالق میں تفکر نہ کرو، اسی طرح حضرت عبداللہ بن عمر سے منقول ہے کہ رسول اقدس ﷺ نے فرمایا تفکر فی آلاء اللہ ولا تفکر فی اللہ تعالیٰ اسی کے مثل حضرت عبداللہ ابن عباس سے منقول ہے فرماتے ہیں تفکروا فی کل شیء ولا تفکروا فی ذات اللہ تعالیٰ اس سب سے معلوم ہوا کہ حضرات صحابہ کرام قرآن پاک پر عمل کرنے کے کس درجہ حریص اور شوقین تھے اور کیسا زبردست جذبہ رکھتے تھے پھر یہ بات کیسے ممکن ہے کہ قرآن کریم میں ذکر اللہ کی اس قدر آیات ہوں اور رسول پاک ﷺ کا اس قدر عمل ہو اور صحابہ کرام ذکر اللہ نہ کرتے ہوں اور انفراداً اور اجتماعاً ذکر اللہ پر دلالت کرنے والی این لاتعداد فضیلتوں کو حاصل کرنے کے شوقین نہ ہوں کہ جن کے نتیجے میں ایک بندہ مؤمن حق تعالیٰ شانہ کے قرب خاص تک پہنچتا ہے۔

صرف عقل ہدایت کیلئے کافی نہیں

نیز صاحب روح المعانی نے یہ بھی لکھا ہے کہ ان آیات کی روشنی میں علماء نے یہ بھی فرمایا کہ صرف عقل ہدایت کے لئے کافی نہیں ہے جب تک اللہ کے ذکر سے دل منور نہ ہو، جس کے لئے رجوع الی اللہ ضروری ہے، اور یہ تفکر جس کے نتیجے میں معرفت ربانیہ اور الہیہ کے ابواب کھلتے ہیں اسی فکر و تفکر کو ان مشائخ کبار نے اپنے کلام میں ذکر کیا ہے اور فرمایا کہ یہ ایک منٹ کا فکر و تفکر ساٹھ سال کی عبادت سے بہتر ہے، بلکہ بعض حضرات نے تو ان کو حدیث پاک کے الفاظ قرار دیئے ہیں،

جیسا کہ حضرت ابو ہریرہؓ سے منقول ہے: عن ابی ہریرۃ قال قال رسول اللہ ﷺ فکر ساعة خیر من عبادۃ ستین سنة حضرت عبداللہ بن عباسؓ سے منقول ہے تفکر ساعة خیر من فیام لیلة کہ چند منٹ کا تفکر پوری رات شب بیداری سے بہتر ہے۔ نیز منقول ہے کہ ایک شخص رات میں اپنی چار پائی پر لیٹا ہوا تھا اور ستاروں اور آسمان کو دیکھ رہا تھا اور غور کر رہا تھا، اس وقت اس نے کہا کہ میں جانتا ہوں کہ ضرور تمہارا کوئی رب اور خالق ہے، پھر اس نے اللہ سے مغفرت کی دعا کی، حق تعالیٰ شانہ نے اس پر نظر کرم فرمائی اور اس کو معاف فرما دیا۔ نیز شیخ ابن المنذر نے حضرت عونؓ سے نقل کیا ہے کہ میں نے حضرت ام درداءؓ سے جو حضرت ابو درداءؓ کی اہلیہ ہیں یہ پوچھا کہ آپ کے شوہر کی سب سے پسندیدہ عبادت کونسی تھی؟ کہا ”تفکر و اعتبار“ یعنی حق تعالیٰ کی مصنوعات اور تخلیقات میں غور کرنا اور عبرت پکڑنا۔

صاحب روح المعانی کی بعض عبارات یہ ہیں: قال بعض المحققین: المراد به ذکرہ تعالیٰ مطلقاً سواء كان ذلك من حيث الذات او من حيث الصفات والافعال، وسواء اولا، وعلیہ یحمل ما حکى عن ابن عمرؓ، وعروة بن الزبير، وجماعة من انهم خرجوا يوم العيد إلى المصلی فجعلوا یذکرون اللہ تعالیٰ فقال بعضهم: اما قال اللہ تعالیٰ (یذکرون اللہ قیاما وقعوداً) فقاموا یذکرون اللہ تعالیٰ علی اقدامهم علی ان مرادهم بذلك التبرک بنوع موافقة للآیة فی ضمن فرد من افراد مدلولها ولیس مرادهم به تفسیرها وتحقیق مصداقها علی التعمین والا لا ضطجعوا و ذکرُوا ایضا

التفسير وتحقیق المصداق -

اخرج ابن ابی حاتم والطبرانی عن الضحاك عن ابن مسعود في الآية انه قال: انما هذا في الصلاة اذا لم تستطع قائما فقاعدا وان لم تستطع قاعدا فعلى جنب، وكذلك امر ﷺ عمر ان بن حصين، وكانت به بواسير كما اخرجہ البخاری عنه، وتخصیص ابن مسعود الذکر بالصلاة لا یتنهض حجة على انه بعيد من سياق النظم الجليل وسباقه (روح المعانی ص ۱۵۸/۱۵۹ ج ۲)۔

ذکر اللہ کا طریقہ اور سلیقہ

(۴) وَأَذْكُرُ رَبَّكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ الْقَوْلِ بِالْغُدُوِّ وَالْآصَالِ وَلَا تَكُنْ مِنَ الْغَافِلِينَ (سورة آل اعراف)۔

ترجمہ: اور (آپ ہر شخص سے یہ بھی کہہ دیجئے کہ) اے شخص اپنے رب کی یاد کیا کر (قرآن سے یا تسبیح وغیرہ سے خواہ اپنے دل میں) یعنی آہستہ آواز سے (عاجزی کے ساتھ اور خوف کے ساتھ اور (خواہ) زور کی آواز کی نسبت کم آواز کے ساتھ (اسی عاجزی اور خوف کے ساتھ) صبح اور شام) یعنی علی الدوام) اور (دوام کا مطلب یہ ہے کہ) اہل غفلت میں شمار مت ہونا (کہ اذکار مامور بہا بھی ترک کر دو)۔

فائدہ: حاصل یہ ہے کہ دل اور ہیئت میں تدلل اور خوف ہو اور آواز کے اعتبار

سے جہر مفرط نہ ہو یا تو بالکل آہستہ ہو یعنی مع حرکت لسانی کے اور یا جہر معتدل ہو اور جہر فی نفسہ ممنوع نہیں ہے، جن حدیثوں میں اس کی ممانعت آئی ہے مراد اس سے مفرط ہے، البتہ اگر کسی عارض کی وجہ سے مثل دفع خطرات یا دفع قساوت و تحصیل رقت وغیرہ، ان شرائط کے ساتھ ہو کہ کسی شیخ محقق نے تجویز کیا ہو، کسی نا تم یا مصلیٰ کو تشویش نہ ہو، ورنہ بستی سے باہر چلا

جاوے اس جہر کو قربت نہ جانتا ہو بلکہ علاج سمجھتا ہو تو اجازت ہے، کیونکہ جو مفاسد غلغل نہیں کے تھے وہ اس میں نہیں ہیں واللہ اعلم (بیان القرآن ج ۴ ص ۶۳)۔

اس آیت کریمہ کی یہ تشریح تو بیان القرآن سے آپ نے ملاحظہ فرمائی اور جو کچھ اس آیت کی تشریح میں مفتی بغداد و مفسر قرآن صاحب روح المعانی علامہ محمود آلوسی نقشبندی قدس سرہ نے لکھا ہے وہ انہیں کا حصہ ہے، حضرت فرماتے ہیں کہ اس آیت مقدسہ میں فرمایا گیا کہ اللہ پاک کو یاد کر اس طور پر کہ تو حق تعالیٰ شانہ کی صفات سے آراستہ ہو جائے، مزمن ہو جائے، صبح کے وقت میں جو روح کے نور کے ظہور کا وقت ہوتا ہے اور شام کے وقت میں جو نفس کی صفات کے غالب ہونے کا وقت ہوتا ہے، اور وحدت ذاتیہ کے مشاہدہ سے کبھی غافل نہ ہو۔

بعض اکابر نے فرمایا کہ واذکر ربك في نفسك تضرعاً وخيفة یہ ذکر و فکر کے اعلیٰ مرتبہ اور اعلیٰ مقام کی طرف اشارہ ہے جو کامل واصلین اور وحدت ذاتیہ کا مشاہدہ کرنے والوں کا نصیب ہے اور دون الجہر میں درمیانی مرتبہ کا تذکرہ ہے جو مقام مشاہدہ کی طرف چلنے والوں اور کوشش کرنے والوں کو نصیب ہوتا ہے اور ولا تکن من الغافلین اس سے بھی نیچے کے مقام کا تذکرہ ہے جو سالکین میں سے مبتدی لوگوں کا درجہ ہے اور مشائخ نے ذکر کیا ہے کہ ان مقامات کے حضرات کے احوال شیخ کامل کی رائے اور بصیرت پر موقوف ہے کیونکہ وہی امراض قلوب کا طبیب ہے جو ان کے علاج سے خوب واقفیت رکھتا ہے، اگر وہ ان کے لئے ذکر جہری کو مناسب سمجھے بطور علاج کے کہ اس سے خطرات نفس و ساوس شیطان کا علاج ہوتا ہے تو اس کو بھی تجویز کر سکتا ہے، شیخ شہاب الدین

سہروردیؒ اپنی مشہور کتاب ”عوارف المعارف“ میں لکھتے ہیں: کہ جب کوئی بندہ زبان سے اس کلمہ کا تکرار کرتا رہتا ہے قلب کی موافقت کے ساتھ، تو یہ ذکر اس کے لئے بہت ہی مفید ثابت ہوتا ہے اور اس کے دل میں راسخ ہو جاتا ہے اور پھر خطرات نفس کے زوال کا ذریعہ بن جاتا ہے، پھر جب یہ کلمہ طیبہ اس کی زبان کے ذریعہ اس کے دل پر پوری طرح جگہ پکڑ لیتا ہے اور قلب اس کو پی جاتا ہے تو اس وقت ذکر، ذکر ذاتی بن جاتا ہے اور پھر یہی ذکر مشاہدہ، مکاشفہ اور معاینہ کا باعث بن جاتا ہے اور یہی خلوت سے مقصود اصلی ہے اور کبھی یہ چیز بکثرت قرآن عزیز کی تلاوت سے بھی حاصل ہوتی ہے جبکہ اس کی تلاوت زبان سے متجاوز ہو کر دل پر وارد ہوتی ہے اور قلب کی کیفیت اس میں شامل ہو جاتی ہے تو اس وقت اس کو تلاوت قلبیہ نصیب ہوتی ہے اور پھر تلاوت کا اور نماز کا لطف بھی کچھ اور ہوتا ہے۔

نیز انہوں نے یہ بھی نقل کیا ہے کہ انسان کے بدن کی مثال ایک شہر جیسی ہے اور اس کے اعضاء و جوارح اس شہر کے رہنے والوں کی طرح ہیں اور بندہ جب ذکر کی طرف متوجہ ہوتا ہے تو اس کی مثال ایسی ہے جیسا کہ کوئی مؤذن اذان دینے کیلئے شہر کی کسی بلند جگہ پر کھڑا ہوتا ہے اور شہر والوں کے کانوں کو کھٹ کھٹاتا ہے، پس وہ شخص جو ذکر کا محقق اور ذکر کے باب میں پورے طور پر داخل ہو چکا ہے وہ اپنے قلب کو اور اجزاء کو زبان کے ذکر کے ذریعہ بیدار کرنے والا ہے اور دل میں اتارنے والا ہے جس کے ذریعہ سے اس کی زبان اور قلب منور ہوتے ہیں اور پھر اس کو قسم قسم کی کیفیات نصیب ہوتی ہیں اور پھر یہ قلب کا نور اس کے قالب اور اعضاء و جوارح پر چھا جاتا ہے جس کی برکت سے اس کو اعمال صالحہ کی رغبت پیدا ہو جاتی ہے۔ اسی کو فرمایا گیا: إِنَّ الَّذِينَ عِنْدَ رَبِّكَ

لَا يَسْتَكْبِرُونَ عَنْ عِبَادَتِي وَيَسْتَحُونََّهُ وَ لَهُ يَسْجُدُونَ یعنی یہی لوگ ہیں جو ذکر اللہ میں فنا ہو کر باقی باللہ ہو جاتے ہیں اور یہی ارباب استقامت ہیں، پھر یہ حق تعالیٰ شانہ کی عبادت سے کبھی اعراض نہیں کرتے ہیں اور ان پر انانیت کا حجاب کبھی طاری نہیں ہوتا، حق تعالیٰ شانہ کی تسبیح اور تقدیس میں ہمیشہ مشغول ہوتے ہیں اور فنائے تام کے ساتھ ان کے سامنے سجدہ ریز ہوتے ہیں، باقی سب ختم ہو جاتا ہے اور حق تعالیٰ شانہ ہی کی ذات ان کے سامنے رہتی ہے جس کے علاوہ اور کوئی موجود نہیں ہے (روح المعانی ج ۵ ص ۱۵۷)۔

سبحان اللہ العظیم! یہ سب صاحب روح المعانی کا کلام ہے اتنے بلند حقائق وہی شخص بیان کر سکتا ہے جو خود ان کیفیات سے متصف ہو۔

چنانچہ آپ خود بھی سلسلہ عالیہ نقشبندیہ سے سرشار ہوئے ہیں اور حضرت اقدس مجدد الف ثانی شیخ احمد سرہندی قدس سرہ کے کلام سے حد درجہ انسیت رکھتے ہیں اللہ پاک ہمیں بھی ان بزرگوں کی ان کیفیات میں سے کچھ حصے نصیب فرمائے آمین۔

ذکر اللہ سے ایمان میں اضافہ ہوتا ہے

(۵) اِنَّمَا الْمُؤْمِنُونَ
الَّذِينَ إِذَا ذُكِرَ اللَّهُ
وَجِلَتْ قُلُوبُهُمْ وَإِذَا
تُلِيَتْ عَلَيْهِمْ آيَاتُهُ زَادَتْهُمْ
إِيمَانًا وَعَلَىٰ رَبِّهِمْ
يَتَوَكَّلُونَ (سورہ انفال)۔

ایمان والے تو وہی لوگ ہیں کہ جب ان کے
سامنے اللہ کا ذکر کیا جاتا ہے تو اس کی بڑائی
کے تصور سے ان کے دل ڈر جاتے ہیں اور
جب ان پر اللہ کی آیتیں پڑھی جاتی ہیں تو ان
کے ایمان کو بڑھاتی ہیں اور وہ اپنے اللہ پر
توکل کرتے ہیں۔

فائدہ: یہاں اس آیت پاک میں ایمان والوں کی جس صفت کا تذکرہ

ہے وہ بہت اونچی صفت ہے، کہ اللہ کے ذکر سے ان کے قلوب میں خوف کی کیفیت پیدا ہوتی ہے، اس سے مراد یہ بھی ہو سکتا ہے کہ جب کبھی ان کو اللہ کے عذابات یاد دلائے جاتے ہیں اور آخرت کا خوف سامنے لایا جاتا ہے تو ان کے دل ڈر جاتے ہیں اور توبہ و استغفار کی طرف متوجہ ہو جاتے ہیں، اور دوسرے معنی یہ بھی ہو سکتے ہیں کہ اللہ کے ذکر سے ان کے قلوب میں رقت و نرمی کی وجہ سے خشوع اور خضوع اور خوف الہی کی کیفیت پیدا ہو جاتی ہے۔

ذاکرین کی روحانی کیفیات

ترجمہ: سو جس شخص کا سینہ اللہ تعالیٰ نے اسلام (کے قبول کرنے) کے لئے کھول دیا (یعنی اسلام کی حقیقت کا اس کو یقین آ گیا) اور وہ اپنے پروردگار کے (عطا کئے ہوئے) نور (یعنی ہدایت کے مقتضی) پر (چل رہا) ہے (یعنی یقین لاکر اسی کے موافق عمل کرنے لگا) کیا وہ شخص اور اہل قساوت برابر ہیں (جن کا ذکر آگے آتا ہے) سو جن لوگوں کے دل

أَفَمَنْ شَرَحَ اللَّهُ صَدْرَهُ لِلْإِسْلَامِ فَهُوَ عَلَى نُورٍ مِّنْ رَبِّهِ فَوَيْلٌ لِلْقَاسِيَةِ قُلُوبِهِمْ مِّنْ ذِكْرِ اللَّهِ أُولَٰئِكَ فِي ضَلَالٍ مُّبِينٍ ۝
اللَّهُ نَزَلَ أَحْسَنَ الْحَدِيثِ كِتَابًا مُّتَشَابِهًا مَّثَانِيَ تَقْشَعِرُّ مِنْهُ جُلُودُ الَّذِينَ يَخْشَوْنَ رَبَّهُمْ ثُمَّ تَلِينُ جُلُودُهُمْ وَقُلُوبُهُمْ إِلَىٰ ذِكْرِ اللَّهِ ذَٰلِكَ هُدَىٰ اللَّهِ يَهْدِي بِهِ مَنْ يَشَاءُ وَمَنْ يُضَلِلِ اللَّهُ فَمَا لَهُ مِنْ هَادٍ۔

خدا کے ذکر سے (اس میں احکام و مواعید سب آگئے) متاثر نہیں ہوتے (یعنی ایمان

نہیں لاتے) ان کے لئے (قیامت میں) بڑی خرابی ہے (اور دنیا میں) یہ لوگ کھلی گمراہی میں (گمراہ) ہیں (آگے اُس نور اور ذکر کا بیان ہے یعنی) اللہ تعالیٰ نے بڑا عمدہ کلام (یعنی قرآن) نازل فرمایا ہے جو ایسی کتاب ہے کہ (باعتبار اعجاز نظم و صحت معانی کے) باہم ملتی جلتی ہے (جو دلیل ہے معجز ہونے کی اما بالنظم فظاہر و اما بالمعنی فکما مرفی قوله تعالیٰ: وَلَوْ كَانُ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا۔ اور جس میں سمجھانے کے لئے بعضی بعضی بہت ضروری بات) بار بار دہرائی گئی ہے (وہذا کقولہ تعالیٰ: وَلَقَدْ صَرَّفْنَا الْخَبْرَ فِيهِ بِأَعْيُنِنَا لَعَلَّكَ بَادِرًا بِآيَاتِنَا لِأُولِي الْأَلْبَابِ) اور جس سے ان لوگوں کے جو کہ اپنے رب سے ڈرتے ہیں (یہ کنا یہ ہے خوف سے گو قلب ہی میں رہے، بدن پر اثر نہ آوے اور گو وہ خوف عقلی و ایمانی ہو طبعی و حالی نہ ہو) پھر ان کے بدن اور دل نرم (اور منقاد) ہو کر اللہ کے ذکر (یعنی کتاب اللہ پر عمل کرنے) کی طرف متوجہ ہو جاتے ہیں (یعنی ذکر اعمالِ جوارح و اعمالِ قلب کو انقیاد و توجہ سے بجالاتے ہیں اور) یہ (قرآن) اللہ کی ہدایت ہے جس کو وہ چاہتا ہے اس کے ذریعہ سے ہدایت کرتا ہے (جیسا کہ خائفین کا حال ابھی سنا گیا) اور خدا جس کو گمراہ کرتا ہے اس کا کوئی ہادی نہیں (جیسا کہ قاسمین کا حال ابھی سنا گیا) (بیان القرآن سورہ زمر ص ۲۱)۔

شرح صدر کی علامات

اس آیت مقدسہ میں ایک تو شرح صدر کا بیان ہے جس کے تعلق سے بعض صحابہ نے رسول اللہ ﷺ سے پوچھا کہ یا رسول اللہ! شرح صدر کیسے ہوتا ہے؟ فرمایا جب حق تعالیٰ شانہ پر ایمان کا نور دل میں داخل ہوتا ہے تو شرح صدر ہو جاتا ہے، عرض کیا گیا یا رسول اللہ ﷺ اس کی علامت کیا ہوتی ہے؟ ارشاد فرمایا آخرت کی توجہ، دنیا سے اعراض اور موت کی تیاری موت سے پہلے کرنے کی توفیق ہو جاتی ہے۔

حدیث شریف کے الفاظ اس طرح ہیں: قلنا فما علامة ذلك يا رسول الله فقال الإنابة الى دار الخلود والتجافي عن دار الغرور والتأهب للموت قبل نزوله (كذا في الروح عن مستدرک -

دوسری بات یہ فرمائی گئی: کہ جو قلوب اللہ کے ذکر سے غافل ہیں ان میں قساوت پیدا ہو جاتی ہے جس کا نتیجہ یہ ہوتا ہے کہ وہ کھلی گمراہی میں چلے جاتے ہیں، تیسری بات یہ فرمائی گئی ہے: کہ وہ لوگ جو حق تعالیٰ شانہ سے محبت رکھتے ہیں اور خشیت رکھتے ہیں قرآن کریم کے سننے سے ان کے رونگٹے کھڑے ہو جاتے ہیں اور ان پر ایک خاص کیفیت طاری ہو جاتی ہے، اس کے بعد پھر جب وہ اللہ کے ذکر میں لگتے ہیں تو اس سے ان کے قلوب میں ایک خاص قسم کی نرمی اور اطمینان کی کیفیت پیدا ہو جاتی ہے پہلے خوف کی کیفیت پیدا ہوتی ہے جو قرآن کریم کی وعیدات کا اثر تھا پھر حق تعالیٰ شانہ کے ذکر سے رقت اور اطمینان اور سکون حاصل ہوتا ہے، یہ پورا مجموعہ اللہ پاک کی خاص ہدایت ہے، اللہ پاک جس کو چاہتے ہیں ان روحانی کیفیات سے متصف فرماتے ہیں اور جس کو چاہتے ہیں گمراہ کر دیتے ہیں

پھر اس کو کوئی ہدایت نہیں دے سکتا، اس قسم کی کیفیات عموماً ذاکرین اہل اللہ پر اترا کرتی ہیں، جیسا کہ مشاہدہ ہے۔ اگرچہ کبھی کبھار دوسرے بھی اس سے فیضیاب ہوتے ہیں۔

تلاوت، نماز، ذکر اللہ کی ترغیبات

(۶) اَتْلُ مَا أُوحِيَ إِلَيْكَ
مِنَ الْكِتَابِ وَأَقِمِ الصَّلَاةَ
إِنَّ الصَّلَاةَ تَنْهَى عَنِ
الْفَحْشَاءِ وَالْمُنْكَرِ
وَلَذِكْرُ اللَّهِ أَكْبَرُ وَاللَّهُ يَعْلَمُ
مَا تَصْنَعُونَ (سورہ عنکبوت)۔

ترجمہ: اے محمد ﷺ چونکہ آپ رسول ہیں اسلئے جو کتاب آپ پر وحی کی گئی ہے آپ (تبلیغ کے واسطے) اس کو (لوگوں کے سامنے) پڑھا کیجئے اور (تشریح قوی کے ساتھ تشریح فعلی بھی کیجئے کہ انکو دین کے کام کر کے دکھائیے بالخصوص) نماز کی (جو کہ اعظم عبادات ہے پابندی رکھئے) تاکہ اور لوگ

بھی اس کا اتباع کریں اور اس اتباع کی ترغیب کے لئے اس کی فضیلت سنائی جاتی ہے کہ بیشک نماز (اپنی وضع کے اعتبار سے بے حیائی اور ناشائستہ کاموں سے روک ٹوک کرتی رہتی ہے) یعنی بلسان حال کہتی ہے کہ جس معبود کی تو اتنی تعظیم کرتا ہے فحشاء و منکر کے ارتکاب سے اس کی بے تعظیسی نہایت نازیبا ہے) اور اسی طرح نماز کے سوا جتنے اعمال خیر ہیں سب پابندی کے قابل ہیں کیونکہ وہ سب قولاً یا فعلاً اللہ کی یاد ہیں اور) اللہ کی یاد بہت بڑی چیز ہے (یعنی اس میں بڑی فضیلت ہے، اسلئے قابل پابندی کے ہے) اور ترغیب کے ساتھ ترہیب کا مضمون بھی عام عنوان سے سن لو! وہ یہ کہ اللہ تعالیٰ تمہارے سب کاموں کو جانتا ہے (اور جیسا کام کرو گے ویسا بدلہ

ملے گا خیر کا خیر اور شر کا شر) (بیان القرآن)۔

حکیم الامتہ حضرت تھانویؒ اس آیت کے ضمن میں لکھتے ہیں مسائل سلوک

کے عنوان سے:

قوله تعالى: 'اَتْلُ مَا أُوْحِيَ إِلَيْكَ الخ ترجمہ: اس آیت میں اعمال سلوک
فی الآیة جمع بین اصول اعمال کے اصول یعنی تلاوت و صلوة و ذکر
السلوك من التلاوة والصلوة والذكر و مراقبہ مجتمع ہیں اور دوسرے اعمال ان
و المراقبة وما عداها تابع لها۔ کے تابع ہوتے ہیں۔

ذکر اللہ سب سے بڑا عمل ہے

نیز اس آیت میں غور فرمائیے کہ حق تعالیٰ شانہ اپنے ذکر کو فرما رہے ہیں کہ وہ
سب سے بڑی چیز ہے، یعنی سب سے بڑی نعمت، سب سے بڑی شرافت، سب سے
بڑی عزت، سب سے بڑی برکت، سب سے زیادہ نجات کا ذریعہ ہے اور سب سے زیادہ
رفع درجات کا باعث ہے، اس کے باوجود بعض لوگ اس کو انفرادی عمل بتا رہے ہیں اور یہ
کہہ رہے ہیں کہ انفرادی اعمال کے پہاڑ اجتماعی اعمال کے ذرات سے بھی چھوٹے ہیں،
کیا اللہ پاک کے اس ارشاد میں کسی چھوٹی چیز کی تعلیم دی گئی ہے؟ نہیں نہیں بلکہ حق تعالیٰ
شانہ فرما رہے ہیں کہ اللہ کا ذکر سب سے بڑی شے ہے، ثواب کے اعتبار سے، اللہ پاک
کے یہاں تقرب حاصل کرنے کے اعتبار سے اور جو شخص جس قدر ان آیات پر سچے دل
سے غور کرے گا اسی قدر اس پر ذکر کی فضیلت اور اہمیت روشن ہوتی چلی جائے گی اور وہ
ایسے خیالات سے توبہ کرتا جائے گا جس سے کسی درجہ میں بھی ذکر اللہ کی عظمت پر فرق پڑتا

ہوا اور حرف آتا ہو۔

علامہ آلوسی صاحب روح المعانی ص ۱۶۵ پر لکھتے ہیں: واخرج ابن جریر عن سلمان انه سئل اى العمل افضل؟ قال: اما تقرأ القرآن؟ (ولذکر اللہ اکبر) لا شیء افضل من ذکر اللہ ونسب فی البحر الی ابی الدرداء وسلمان القول الذی ذکرناه اولاعما سمعت ولعل ذلك احدی روايتين عنهما وجاء عن ابن عباس ایضا رواية تشعر بان المراد بذكره تعالیٰ ذکر العبد له سبحانه (روح المعانی)۔

نماز تہجد اور ذکر و استغفار کی ترغیب و فضیلت

(۷) تَتَجَافَى جُنُوبَهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ فَلَا تَعْلَمُ نَفْسٌ مَّا أُخْفِيَ لَهُمْ مِنْ قُرَّةِ أَعْيُنٍ جَزَاءً بِمَا كَانُوا يَعْمَلُونَ (سورہ سجدہ)۔

ترجمہ: ان کے پہلو خواب گاہوں سے علیحدہ رہتے ہیں اس طرح پر کہ عذاب کے ڈر سے اور رحمت کی امید سے، وہ اپنے رب کو پکارتے ہیں اور ہماری دی ہوئی چیزوں سے خرچ کرتے ہیں، پس کسی کو بھی خبر نہیں کہ ایسے لوگوں کی آنکھوں کی ٹھنڈک کا کیا کیا سامان خزانہ غیب میں محفوظ ہے، جو بدلہ ہے ان کے اعمال کا۔

فائدہ: مفسرین کرام کے کلام دیکھنے سے معلوم ہوتا ہے کہ ایک جماعت کے نزدیک اس کے مصداق وہ لوگ ہیں جو تہجد پڑھتے ہیں، وہ حضرات اس پر بعض احادیث سے استدلال کرتے ہیں چنانچہ امام بیہقی نے ”شعب الایمان“ میں اور دیگر محدثین نے اپنی کتابوں میں حضرت معاذ بن جبلؓ کے حوالہ سے نقل کیا، وہ

فرماتے ہیں: کہ ایک سفر میں، میں رسول پاک ﷺ کے ساتھ تھا ایک دن آپ سے بہت قریب ہو گیا، ہم چل رہے تھے میں نے عرض کیا یا رسول اللہ ﷺ مجھے ایسا کوئی عمل بتائیے جس سے میں جنت میں داخل ہو جاؤں اور جہنم سے دور ہو جاؤں؟ رسول پاک ﷺ نے فرمایا کہ تم نے بہت بڑی بات پوچھی ہے، ہاں مگر یہ آسان ہے اس شخص کے لئے کہ حق تعالیٰ شانہ جس کے لئے آسان فرمادے، اللہ پاک کی عبادت کرو اس طور پر کہ ان کے ساتھ کسی چیز کو شریک نہ ٹھہراؤ، نماز قائم کرو، زکوٰۃ ادا کرو، رمضان المبارک کے روزے رکھو، اور حج کرو، پھر فرمایا، کیا میں تجھے مزید ابواب خیر کی رہنمائی نہ کروں؟ روزہ جہنم سے بچانے کی ڈھال ہے اور صدقہ گناہوں کو ختم کرتا ہے اور رات میں تہجد کی نماز پڑھنا انسان کو نجات اور رفیع درجات میں کام دیتا ہے، پھر یہ آیت پڑھی فتجاہلی جنوبہم عن المضاجع بدعون ربہم الآیۃ۔

بعض علماء نے فرمایا کہ جو شخص عشاء اور فجر جماعت کے ساتھ پڑھے وہ بھی اس کا مصداق ہے، حضرت ابو درود، حضرت قتادہ، حضرت ضحاک سے یہ قول منقول ہے۔ ایک جماعت نے کہا کہ مراد یہ ہے کہ وہ لوگ اپنی خواب گاہوں کو ذکر اللہ کے لئے چھوڑتے ہیں یعنی جب بیدار ہوتے ہیں تو اللہ کا ذکر کرتے ہیں، چاہے نماز میں اور چاہے قیام و قعود میں، چاہے بغیر نماز کے قیام و قعود اور لیٹنے کی حالت میں ہوں، ہر وقت ہر حال میں اللہ پاک کو یاد کرتے ہیں، اور کیوں نہ کریں جبکہ احادیث شریفہ میں یہاں تک فرمایا گیا کہ جو شخص کسی مجلس میں بیٹھے اور اللہ کو یاد نہ کرے وہ بیٹھنا اس پر وبال ہوگا، جو شخص کہیں کھڑا ہو اور اس میں اللہ کو یاد نہ کرے تو وہ اس پر وبال ہوگا جو

شخص کہیں چلے اس چلنے میں اللہ کو یاد نہ کرے تو وہ چلنا وبال ہوگا جو شخص لیٹے اور اس لیٹنے میں اللہ کو یاد نہ کرے تو وہ لیٹنا وبال ہوگا۔

ان تمام احادیث کو امام بیہقی نے نقل کیا ہے اور عنوان قائم کیا ہے: ومنہا الذکر عند کل اضطجاعة والذکر عند کل مشی والذکر عند کل حجر ومدر وشجر (شعب الایمان ص ۳۰۳ ج ۱)۔

اور پھر نماز تہجد یا ذکر اللہ اور استغفار کے بعد دعاء میں مشغول ہوتے ہیں کبھی خوف کی کیفیت طاری ہوتی ہے اور کبھی امید کی کیفیات سے سرشار ہوتے ہیں، ایسوں کیلئے اللہ پاک نے اس آیت مبارکہ میں بشارتیں سنائی ہیں کہ ان کے لئے وہ کچھ تیار ہے آنکھوں کی ٹھنڈک اور دل کا سرور جو نہ کسی آنکھ نے دیکھا، نہ کان نے سنا اور نہ کسی دل پر اس کا گذر ہوا، یہ سب خلاصہ روح المعانی ص ۱۳۱ سے ماخوذ ہے۔

اتباع سنت اور ذکر اللہ کا گہرا تعلق ہے

(۸) لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا (سورۃ احزاب)۔

ترجمہ: بیشک تم لوگوں کیلئے اللہ کے رسول ﷺ کی ذات اقدس میں بہترین نمونہ موجود ہے، یعنی ہر اس شخص کیلئے جو اللہ سے ڈرتا ہو اور قیامت کے دن کی حاضری سے ڈرتا ہو اور اللہ کو خوب یاد کرتا ہو۔

اس آیت شریفہ میں یہ فرمایا گیا ہے کہ عمل کرنے والوں کے لئے رسول اللہ ﷺ کی ذات اقدس میں ہر طرح کا نمونہ ہے اور یہ کہ ہر چیز میں اتباع شریعت و سنت

لازم ہے ان لوگوں کے لئے جو ایمان رکھتے ہیں اور آگے فرمایا گیا کہ یہ سب اس وقت تک مکمل نہ ہوگا جب تک کہ شریعت اور سنت کے ظاہر پر عمل کے ساتھ ساتھ خوب اللہ کو یاد نہ کرے، جس کی طرف اشارہ ہے وَذَكَرَ اللَّهُ كَثِيرًا سے، اس میں یہ بتانا ہے کہ کثرت ذکر ہی سے اطاعتِ ربانی مکمل ہوگی اور حقیقت میں تہنج سنت بنے گا۔

ذکر کا فائدہ کب ہوتا ہے؟

اس آیت کی تشریح میں صاحب روح المعانی لکھتے ہیں: کہ ذکر اللہ کا حقیقی فائدہ اس وقت ہوگا جب کہ کلمات ذکر کا مفہوم بھی سمجھتا ہوگا، مثلاً سُبْحَانَ اللَّهِ، وَالْحَمْدُ لِلَّهِ، وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ جیسے کلمات کے معانی اور مفہام بھی اس کے ذہن میں ہو گئے تب اصل فائدہ متحقق ہوگا، اور بعض علماء نے یہ کہا کہ لفظ مفرد فقط ”اللہ“ یا قادر یا سمیع وغیرہ ذکر نہیں ہیں اور اس پر ثواب بھی نہیں ملے گا، اسی طرف بعض علماء جیسا کہ امام نووی اور شیخ الاسلام ابن تیمیہ کا رجحان ہے، بندہ مؤلف کہتا ہے کہ ہمارے اکابر نے اس قول کی تردید کی ہے، چنانچہ حضرت علامہ انور شاہ کشمیری فرماتے ہیں کہ ایسا کہنا غلط ہے اور حضرت نے اس پر اس حدیث سے استدلال کیا ہے جس میں فرمایا گیا لَا تَقُومُ السَّاعَةُ حَتَّى لَا يُقَالَ فِي الْأَرْضِ اللَّهُ اللَّهُ كَمَا قِيَامَتِ قَائِمٌ نَهْ هُوَ جَبْ تَمَّ كَرُوْنَ زَمِيْنِ پَر كُوِي اللّٰهُ اللّٰهُ كِهِنَا وَا لْبَاقِي رَهْ بَ كَا۔

ایک روایت مسلم شریف میں ہے، حضرت شاہ صاحب نے اس پر یہ بھی فرمایا کہ رسول پاک ﷺ نے اس کا سبق دیا ہے اور ترمذی شریف میں بھی یہ حدیث

”باب اشراط الساعه“ میں موجود ہے: حضرت علامہ انور شاہ کشمیریؒ نے درس ترمذی میں فرمایا تھا کہ اس سے معلوم ہوا کہ حق تعالیٰ کا مفرد نام بھی ذکر ہے اور یہ بھی فرمایا تھا کہ علماء امت کی تحقیق کے مطابق دنیا کی روح ”لا الہ الا اللہ“ میں ہے جب روح نہ رہے گی تو دنیا ختم ہو جائے گی، اور قرآن مجید میں بھی ایسا ہی ہے قُلِ اللّٰهُ ثُمَّ ذَرْهُمْ فِي خَوْضِهِمْ يَلْعَبُونَ۔

علامہ ابن تیمیہؒ کا رد

علاوہ ازیں حضرت شاہ صاحبؒ فرماتے ہیں کہ حافظ ابن تیمیہ نے دعویٰ کیا ہے کہ اللہ مفرداً ذکر نہیں ہے اور مذکورہ دلائل میں تاویل سے کام لیا ہے (العرف اللہدی ص ۵۱۳) آگے حضرت مولانا محمد انوری رقمطراز ہیں کہ حضرت شاہ صاحبؒ خود بھی ذکر اسم ذات مفرداً کرتے تھے اور اپنے مریدین و متوسلین کو بھی اس کی تلقین فرماتے تھے، نیز حضرت شاہ ولی اللہؒ نے ”القول الجمیل“ میں قادر یہ کا طریق ذکر فرمایا ہے کہ ان کے یہاں پہلے آٹھ تسبیح، پانچ اللہ اللہ اسم ذات کی اور تین لا الہ الا اللہ نفی و اثبات کی ہیں، کیا یہ بدعت ہے؟ نیز حضرت بلالؓ جب امیہ بن خلف ان کو زد و کوب کرتا تھا تو ”أحد احد“ کا نعرہ لگاتے تھے (ابن ماجہ ص ۱۳) کیا یہ بھی بدعت تھا؟ نیز ایواقیت و الجواہر میں حضرت شیخ عبدالوہاب شمرانیؒ نے نولد کر اللہ اکبر کی شرح میں تحریر فرمایا ہے کہ اسم ذات ”اللہ“ کا ذکر دوسری تمام اسماء الہیہ کے ذکر سے اکبر و اعظم ہے، وہ بھی پڑھ کر سنایا تو حضرت اقدس رائیچہ ریؒ بہت مطمئن و خوش ہوئے (ملفوظات حضرت رائیچہ ری ص ۵)۔

نوٹ: یہ ملفوظ گرامی اس لئے بھی اہم ہے کہ اس میں ذکر اسم ذات مفرداً

کی پوری تحقیق ہے اور علامہ ابن تیمیہ کے تفرد کا رد بھی ہے، اس زمانہ میں سلفی و تہمی حضرات ان کے تفردات کے قائل و معتقد ہیں اور اپنی جماعت کے بھی بعض علماء کرام ان سے غلط فہمی کی وجہ سے یا اپنے دلائل سامنے نہ ہونے کے باعث متاثر ہو جاتے ہیں، جیسے اس واقعہ میں مولانا کریم بخش صاحب کا ذکر ہوا ہے۔

ذکر اللہ مفرداً بھی ذکر ہی ہے

حضرت اقدس مولانا شاہ عبدالقادر صاحب رائپورویؒ حضرت علامہ کشمیریؒ کے تلمیذ تھے، خود ہی فرمایا تھا کہ میں نے ”ملاحسن“ اور ”ترمذی شریف“ کا کچھ حصہ حضرت شاہ صاحب سے پڑھا ہے، سبق پڑھاتے وقت کہیں سے کہیں نکل جاتے تھے، اور میں تو غیر مقلد ہو جاتا، اگر حضرت شاہ صاحبؒ کی خدمت میں حاضر نہ ہوتا جب حاضر ہوا تو ترمذی شریف میں فاتحہ خلف الامام کی ہی بحث ہو رہی تھی، حضرت شاہ صاحبؒ کی تقریر سنی تو قلب مطمئن ہو گیا کہ ہمارے پاس بھی دلائل موجود ہیں۔

ایک دفعہ سنہری مسجد دہلی میں میں نے دیکھا کہ حضرت شاہ صاحبؒ اسم ذات اللہ اللہ کا ذکر درمیانہ جہر کے ساتھ کر رہے ہیں، حجرے کے اندر بیٹھے تھے اور دروازہ پر پردہ لٹک رہا تھا اس وقت میں سمجھا کہ شاہ صاحب صوفی بھی ہیں، حضرت مولانا گنگوہیؒ کی خدمت میں جایا کرتے تھے۔

۱۹۴۲ء کا واقعہ ہے کہ حضرت اقدس رائپورویؒ کی خدمت میں حاضر ہوا تو مولانا کریم بخش مرحوم پروفیسر عربی گورنمنٹ کالج لاہور حضرت سے مناظرہ کر رہے تھے کہ آپ خلاف سنت ذکر کراتے ہیں، مفرد ذکر اللہ تو بدعت ہے، حضرت نے میری طرف دیکھا

تاکہ میں جواب دوں تو میں نے عرض کیا کہ ”مسلم شریف“ میں حدیث صحیح موجود ہے کہ جب تک زمین پر اللہ اللہ کہنے والا کوئی شخص بھی باقی رہے گا قیامت قائم نہ ہوگی، کیا حضور ﷺ نے بدعت کا سبق دیا تھا؟ (ماخوذ از: ملفوظات حضرت علامہ کشمیریؒ ص ۴۱۰)

بکثرت ذکر اللہ کرنے والوں کیلئے مغفرت اور اجر عظیم ہے

(۹) وَالذَّاكِرِينَ اللَّهَ كَثِيرًا ۖ وَالذَّاكِرَاتِ أَعَدَّ اللَّهُ لَهُم مَّغْفِرَةً ۖ وَأَجْرًا عَظِيمًا (سورۃ احزاب)۔
تعالیٰ نے مغفرت اور اجر عظیم تیار کر رکھا ہے۔

اس آیت پاک میں ایمان والوں کی تعریف کی گئی ہے اور ان کی صفات و کمالات سے بحث کی گئی ہے اور ان کے لئے بڑی زبردست بشارت دی گئی ہے وَالذَّاكِرِينَ اللَّهَ كَثِيرًا وَالذَّاكِرَاتِ کی تفسیر میں صاحب روح المعانی لکھتے ہیں: بالأسنة والقلوب ومدار الكثرة العرف عند جمع، وأخرج عبد الرزاق وسعيد بن منصور، وعبد بن حميد، وابن المنذر، وابن أبي حاتم، عن مجاهد قال: لا يكتب الرجل من الذاكرين الله كثيرا حتى يذكر الله تعالى قائما وقاعدا ومضطجعا. وأخرج أبو داود والنسائي وابن ماجه وغيرهم عن أبي سعيد الخدري أن رسول الله ﷺ قال: إذا أيقظ الرجل امرأته من الليل فصليا ركعتين كانا تلك الليلة من الذاكرين الله كثيرا والذاكرات، وقيل: المراد بذكر الله تعالى ذكر آلائه سبحانه ونعمه وروى ذلك عن عكرمة ومآل هذا إلى الشكر وهو خلاف الظاهر (روح المعانی ص ۴۱ ج ۱۳)۔

تشریح: صاحب روح المعانی کی اس عبارت کا خلاصہ یہ ہے کہ اس آیت کا مصداق وہ لوگ ہیں جو زبان سے، دل سے حق تعالیٰ شانہ کو خوب یاد کرتے ہیں اور کثرت کا مدار عرف پر ہے سب کے نزدیک، امام مجاہدؒ نے فرمایا کہ کوئی شخص اس آیت کا مصداق اس وقت تک نہیں بن سکتا جب تک کہ کھڑے بیٹھے اور لیٹنے کی حالت میں اللہ سبحانہ و تعالیٰ کو یاد کرنے والا نہ بن جائے، حضرت ابو سعید خدریؓ سے منقول ہے کہ رسول اکرم ﷺ نے فرمایا کہ جب کوئی شخص رات میں اپنی بیوی کو بیدار کرے اور دونوں مل کر دو رکعت پڑھیں تو وہ دونوں اس رات اس آیت کے مصداق قرار پاتے ہیں، اور کہا گیا ہے کہ اللہ کے ذکر سے مراد حق تعالیٰ شانہ کی نعمتوں کو یاد کرنا اور ان پر شکر کرنا ہے۔

مال اولاد کی وجہ سے ذکر اللہ سے غافل ہونا باعث خسارہ

(۱۰) يٰۤاَيُّهَا الَّذِيْنَ اٰمَنُوْا لَا تُلٰهِكُمْ اَمْوَالُكُمْ وَلَا اَوْلَادُكُمْ عَنْ ذِكْرِ اللّٰهِ وَمَنْ يَفْعَلْ ذٰلِكَ فَاُوْتِيَكَ هُمُ الْخٰسِرُوْنَ (سورہ منافقون)۔

ترجمہ: اے ایمان والو! تم کو تمہارے مال اور اولاد اللہ کے ذکر سے، اس کی یاد سے غافل نہ کرنے پائیں اور جو لوگ ایسا کریں گے وہی خسارہ والے ہیں کیونکہ یہ چیزیں تو دنیا ہی میں ختم ہو جانے والی ہیں اور اللہ کی یاد آخرت میں کام دینے والی ہے۔

فائدہ: اس آیت کریمہ میں یہ فرمایا گیا کہ مال کے حصول اور اولاد کے حقوق کی

ادائیگی میں اس قدر منہمک ہونا ہلاکت کا باعث ہے کہ جس سے انسان نماز اور دیگر ارکان اور ذکر فکر سے محروم ہو جائے، یہاں ذکر سے مراد عام ہے تمام فرائض، نمازیں وغیرہ اس میں شامل

ہیں، بعض حضرات نے یہاں ذکر سے مراد جہاد کرنے کو بھی لیا ہے، اور بعض نے کہا قرآن پاک ہے اور اس کو عموم پر محمول کرنا زیادہ اولیٰ ہے (کذافی روح المعانی ص ۷۱ ج ۱۳)۔

اس میں شک نہیں کہ لفظ ذکر اپنے وسیع مفہوم کے اعتبار سے تمام طاعات اور عبادات کو بھی شامل ہوتا ہے جیسا کہ دیگر علماء نے بھی اس کو لکھا ہے، کہ اللہ کی ہر اطاعت ذکر میں شامل ہے، چنانچہ امام نوویؒ لکھتے ہیں: اعلم ان فضيلة الذكر غير منحصرة في التسبيح والتهليل والتحميد والتكبير ونحوها، بل كل عامل لله تعالى بطاعة فهو ذاكر لله تعالى، كذا قاله سعيد بن جبير وغيره من العلماء وقال عطاء مجالس الذكر هي مجالس الحلال والحرام، كيف تشتري وتبيع وتصلي وتصوم وتنكح وتطلق وتحج واشباه هذا (كتاب الاذكار للذوي ص ۲۶)۔

تزکیہ اور ذکر اللہ کا گہرا تعلق

(۱۱) قَدْ اَفْلَحَ مَنْ تَزَكَّىٰ وَذَكَرَ اسْمَ رَبِّهِ فَصَلَّىٰ (سورہ اہل)۔
ترجمہ: بیشک با مراد ہو گیا وہ شخص جو برے اخلاق سے پاک ہو گیا اور اپنے رب کا نام لیتا رہا اور نماز پڑھتا رہا۔

فائدہ: اس آیت پاک کا خلاصہ یہ ہے کہ وہ شخص فوز و فلاح کو پہنچے گا جو کفر و شرک سے اپنے قلب و جگر کو پاک کرے گا اور توحید کے مقدس نور سے اپنے آپ کو منور کرے گا اور پھر معاصی سے بچے گا اور زبان و دل سے اللہ اللہ کرے گا اور پانچوں نمازوں کا اہتمام کرے گا (کذافی روح المعانی وغیرہ ص ۱۲۶)۔

اسی لئے ذکر اہل عشق و محبت کا سب سے بڑا مشغلہ ہے، جس سے جتنی محبت

ہوتی ہے اسی قدر کثرت سے آدمی اس کا ذکر کرتا ہے، یہی حال اللہ والوں کا بھی ہے، ذکر منشور ولایت ہے جس شخص کو اللہ تعالیٰ ذکر کی توفیق دیتے ہیں، اپنی ولایت کا تصدیق نامہ خود اس کو مرحمت فرمادیتے ہیں، اور اس کے ذریعہ سے یہ انسان ذاکر حق بن جاتا ہے اور مذکور حق بھی، اس سے بڑھ کر اور کیا اس کا فائدہ ہو سکتا ہے؟۔

حضرت عارف پرتا پگڈھی فرماتے ہیں:

بتاؤں آپ سے کیا عاشقوں کا کام ہوتا ہے
دل ان کی یاد میں اور لب پہ ان کا نام ہوتا ہے
ہر وقت تیرا ذکر ہے ہر وقت تیری یاد
کچھ اور ہی عالم میں ہیں خاصانِ محبت
نیز کسی نے کہا:

ذکر گو ذکر تا ترا جانست پاکنی دل زد ذکر حزن است

جب تک کہ جان میں جان ہے اللہ کو یاد کرتے رہو، کہ دل کی پاکی اللہ کے ذکر ہی سے ہوتی ہے۔

اللہ کے دیوانوں کو، اللہ کے سچے طالبین کو مطلوبِ حقیقی کے بغیر آرام نہیں ملتا اور وہ اللہ کے علاوہ سے انسیت نہیں رکھتے اور ہر وقت اس شعر کے ساتھ مترنم رہتے ہیں:

بچہ مشغول کنم دیدہ و دل را کہ مدام دل ترا می طلبد دیدہ ترا می خواهد
کس چیز کے ساتھ مشغولی کو اختیار کروں کہ قلب و نظر کا یہ حال ہے کہ قلب ہمیشہ اللہ کی طلب میں اور نظر ان کے دیدار کیلئے تڑپتی ہے۔

فی الحقیقت عشق و محبت کا تقاضا یہی ہے کہ دل محبوب کی یاد میں لگا رہے اور زبان

اس کے نام سے ترتر رہے اور ذکر بھی قلیل نہیں بلکہ کثیر، تبھی کچھ بات بنتی ہے اور اسی سے وصالِ حبیب حاصل ہوتا ہے، اسی لئے عشاق ذکر کو بہترین شراب تصور کرتے ہیں۔

ذَكَرْكَ لَلْمَشْتَاقِ خَيْرُ شَرَابٍ وَكُلُّ شَرَابٍ دُونَهُ كَسْرَابٍ

آپ کا ذکر مشتاق کیلئے بہترین شراب ہے اور ہر شراب اس کے سامنے ریت کی طرح بیکار ہے، جو دور سے پیا سے کو چمکتا ہو اپانی نظر آتا ہے اور قریب جانے کے بعد معلوم ہوتا ہے کہ وہ ریت ہے، اس سے پیاں نہیں بجھ سکتی۔

جہاں اللہ کا ذکر ہو وہ مقامات قابلِ عظمت ہیں

(۱۲) فِي بُيُوتِ اٰذِنِ اللّٰهِ اَنْ تَرْفَعَ وَيُذَكَّرَ فِيهَا اسْمُهُ يُسَبِّحُ لَهٗ فِيهَا بِالْغُلُوِّ وَالْاَصَالِ ۝ رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللّٰهِ وَاَقَامِ الصَّلٰوةَ وَاَتَا زَكٰوةَ يَخَافُوْنَ يَوْمًا تَقَلَّبُ فِيهِ الْقُلُوْبُ وَالْاَبْصَارُ ۝ لِيَجْزِيَهُمُ اللّٰهُ اَحْسَنَ مَا عَمِلُوْا وَيَزِيْلَهُمْ مِنْ فَضْلِهِ وَاللّٰهُ يَرْزُقُ مَنْ يَّشَاءُ بِغَيْرِ حِسَابٍ

ترجمہ: وہ ایسے گھروں میں جا کر اللہ کی عبادت کرتے ہیں جن کی نسبت اللہ تعالیٰ نے حکم دیا ہے کہ انکا ادب کیا جائے اور ان میں اللہ کا نام لیا جائے، ان میں ایسے لوگ صبح و شام اللہ کی پاکی بیان کرتے ہیں جن کو اللہ کی یاد سے اور نماز پڑھنے سے اور زکوٰۃ دینے سے نہ خرید غفلت میں ڈالنے پاتی ہے اور نہ فروخت، وہ ایسے دن سے ڈرتے ہیں جس میں بہت سے دل اور بہت سی آنکھیں الٹ جاویں گی، انجام یہ ہوگا کہ اللہ تعالیٰ ان کو انکے اعمال کا بہت ہی اچھا بدلہ دے گا اور ان کو اپنے فضل سے اور بھی زیادہ دے گا اور اللہ تعالیٰ جس کو چاہے بے شمار دے دیتا ہے۔

خانقاہوں کی فضیلت اور ذکر قلبی کی اہمیت قرآن پاک سے

فائدہ: ان آیات کی تشریح میں حکیم الامت حضرت تھانویؒ نے فرمایا فی بیوت اذن اللہ ان ترفع سے مراد عام ہے، مساجد، مدارس اور خانقاہ سب آسمیں شامل ہیں، نیز لکھتے ہیں وفيہ دلالة على هذا التقرير على عظم قدر الخانقاہات الذکریة وتعظیم قدرها باداء حقها الموضوعه له من الذکر والمراقبة قوله تعالى رجال لاتلهيهم تجارة الآیة فی الروح يدخل فی عمومہ الذین حصل لهم الذکر القلبی ورسخ فی قلوبهم بحيث لا یغفلون عنه سبحانه فی حال من الاحوال قلت هو اصل مقام یسمى بملکة "یادداشت" مقام یسمى بخلوت "در انجمن" (حاشیہ بیان القرآن رسورہ نور، مسائل السلوک)۔

غور فرمائیے! ان آیات کی تشریح میں حکیم الامت حضرت تھانویؒ نور اللہ مرقدہ نے خانقاہوں کی عظمت اور رفعت شان کو بھی ثابت کیا ہے اور اس کے ساتھ ساتھ ذکر قلبی کا بھی اثبات ہے جس کو وہ ملکہ یادداشت اور خلوت در انجمن سے تعبیر کرتے ہیں، بندہ کہتا ہے یہی سلسلہ عالیہ نقشبندیہ کی محنت کا خلاصہ ہے جس کو حکیم الامت حضرت تھانویؒ نے روح المعانی وغیرہ کے حوالہ سے یہاں تحریر کیا ہے کہ رجال اللہ وہ حضرات ہیں جو تجارت اور زراعت کے وقت بھی ذکر قلبی سے غافل نہیں ہوتے اور برابر دل سے اللہ کی یاد میں اور بظاہر دیگر مصروفیات میں ہوتے ہیں۔

ذکر سے اعراض زندگی کو خراب کرنے والی چیز

وَمَنْ أَعْرَضَ عَنِ ذِكْرِي فَإِنَّ لَهُ مَعِيشَةً
صَنُكًا وَنَحْشُرُهُ يَوْمَ الْقِيَمَةِ أَعْمَى ۝
ترجمہ: اور جو شخص میری اس نصیحت سے
اعراض کرے گا تو اس کے لئے (قیامت

سے پہلے دنیا اور قبر میں) تنگی کا جینا ہوگا اور قیامت کے روز ہم اس کو اندھا کر کے (قبر سے) اٹھائیں گے وہ (تعجب سے) کہے گا کہ اے میرے رب آپ نے مجھ کو اندھا کر کے کیوں اٹھایا میں تو (دنیا میں) آنکھوں والا تھا (مجھ سے ایسی کیا خطا ہوئی) ارشاد ہوگا کہ (جیسی تجھ کو سزا ہوئی ہے) ایسا ہی تجھ سے عمل ہوا تھا وہ یہ کہ تیرے پاس (انہیاظ و علماء کے واسطے سے) ہمارے احکام پہنچے تھے، پھر تو نے ان کا کچھ خیال نہ کیا اور ایسا ہی آج تیرا کچھ خیال نہ کیا جاوے گا (جیسا تو نے خیال نہ کیا تھا) اور (جس طرح کہ یہ سزا مناسب عمل دی گئی) اسی طرح (ہر) اس شخص کو ہم (مناسب عمل) سزا دیں گے جو حد (اطاعت) سے گذر جاوے اور اپنے رب کی آیتوں پر ایمان نہ لاوے اور واقعی آخرت کا عذاب ہے بڑا سخت اور بڑا دیر پا (کہ اس کی کہیں انتہا ہی نہیں تو اس سے بچنے کا بہت ہی اہتمام کرنا واجب ہے) (بیان القرآن ص ۳۷ ج ۷)۔

نیز صاحب روح المعانی فرماتے ہیں کہ اس آیت پاک میں ذکر سے مراد قرآن پاک اور قرآن پاک کے مضامین ہیں اور اسی طرح گذشتہ آسمانی کتابیں بھی اس کا مصداق ہو سکتی ہیں اور ذکر کی تفسیر ہدایت سے بھی کی گئی ہے، کیونکہ ہدایت حق تعالیٰ شانہ کے ذکر اور اللہ پاک کی عبادت کا ذریعہ ہے (روح المعانی ص ۶۱ ج ۱۶) نیز معلوم ہوا کہ احکام الہیہ بھی ذکر کا مصداق ہیں۔

شعراءِ ذاکرین قابلِ تعریف

ترجمہ: ہاں (مگر جو لوگ ان شاعروں میں سے) ایمان لائے اور اچھے اچھے کام کئے (یعنی شرع کے خلاف نہ انکا قول ہے نہ فعل، یعنی ان کے اشعار میں یہودہ مضامین

إِلَّا الَّذِينَ آمَنُوا وَعَمِلُوا الصَّالِحَاتِ
وَذَكَرُوا اللَّهَ كَثِيرًا وَانْتَصَرُوا مِنْهُمْ
بَعْدَ مَا ظَلَمُوا وَسَيَعْلَمُ الَّذِينَ
ظَلَمُوا أَيَّ مُنْقَلَبٍ يَنْقَلِبُونَ۔

نہیں ہیں) اور انہوں نے کثرت سے اللہ کا ذکر کیا (یعنی تائیدِ دین و اشاعتِ علم میں ان کے اشعار ہیں کہ یہ سب ذکر اللہ ہے) اور (اگر کسی شعر میں بظاہر کوئی نامناسب مضمون بھی ہے جیسے کسی کی ہجو کہ بظاہر اخلاقِ حسنہ کے خلاف ہے تو اس کی وجہ بھی یہ ہے کہ) (اس کا) بدلہ لیا ہے (یعنی کفار یا فساق نے اول ان کو ایذا پہنچائی خواہ قولاً مثلاً ان کی ہجو کی، یا دین کی توہین کی کہ اپنی ہجو سے بھی بڑھ کر موجب ایذا ہے، خواہ فعلاً کہ ان کے مال کو یا جان کو ضرر پہنچایا، یہ لوگ مستثنیٰ ہیں اور ایسے اشعار میں بعضے مباح ہیں بعضے طاعت ہیں) اور (یہاں تک شبہات متعلقہ رسالت کے جو ابات پورے ہو گئے اور اس سے پہلے رسالتِ دلائل سے ثابت ہو چکی تھی اب آگے ان لوگوں کی تردید ہے جو اس پر بھی منکر نبوت رہے اور حضور ﷺ کو ایذا پہنچاتے ہیں یعنی) (عنقریب ان لوگوں کو معلوم ہو جائے گا جنہوں نے) (حقوق اللہ و حقوق الرسول یا حقوق العباد میں) ظلم کر رکھا ہے کہ کیسی (بری اور مصیبت کی) جگہ انکو لوٹ کر جانا ہے (مراد اس سے جہنم ہے)۔ (بیان القرآن ص ۷۹ ج ۷)۔

صاحبِ روح المعانی ص ۱۴۷ ج ۱ پر لکھتے ہیں وہ صحابہ کرام جو اشعار کا ذوق و شوق رکھتے تھے اور بڑے فصیح و بلیغ شعراء میں شمار ہوتے تھے، جیسے حضرت عبداللہ ابن رواحہ، حضرت حسان بن ثابت اور حضرت کعب ابن مالک رضی اللہ عنہم اجمعین، رسول اللہ ﷺ کی خدمت میں روتے ہوئے حاضر ہوئے اور عرض کیا یا رسول اللہ ﷺ! اللہ پاک جانتے ہیں کہ ہم شعراء ہیں اور حق تعالیٰ شانہ نے شعراء کی خدمت کی ہے، اس پر یہ آیات نازل ہوئیں اور یہ آیات مبارکہ رسول پاک ﷺ نے ان کو پڑھ کر

سنائی جن میں ان شعراء کرام کی تعریف ہے جو صاحب ایمان ہیں اور اعمال صالحہ کرتے ہیں اور اللہ کا ذکر کرتے ہیں اور اپنے اشعار کے ذریعہ سے ایمان پر ”اعمال صالحہ“ پر، اللہ کے ذکر پر اور رسول پاک ﷺ کی محبت پر ابھارتے ہیں۔

نیز آگے لکھتے ہیں: کہ بہت سے صحابہ کرامؓ کو اشعار سے رغبت تھی اور خاص طور پر خلفاء راشدین بڑے زبردست اشعار کہتے تھے، اور پھر صاحب روح المعانی نے حضرت صدیق اکبر حضرت فاروق اعظم حضرت عثمان اور حضرت علیؓ (وہ تو اس باب میں سب سے زیادہ بڑھے ہوئے تھے) اور دیگر آل بیت اطہار کے تفصیل سے اشعار ذکر کئے ہیں اور یہ بھی لکھا ہے کہ رسول اللہ ﷺ نے حضرت حسانؓ کیلئے مسجد نبوی شریف میں منبر رکھوایا اور ان سے فرمایا کہ حضرت جبریلؑ تمہاری تائید و نصرت کرتے ہیں جب تک تم اللہ اور ان کے رسول کی اشعار میں حمایت کرتے ہو اور کفار کی ہجو کرتے ہو، نیز ایک موقع پر یہ بھی فرمایا کہ یہ اشعار کفار پر تیر سے زیادہ سخت وار کرتے ہیں۔

ظاہر ہے کہ مسجد نبوی شریف میں اس منبر پر رسول اللہ ﷺ کے تعلق سے باوازی بلند اشعار پڑھے جاتے ہوں گے، وہاں اور بھی صحابہ کرامؓ جمع ہوتے ہونگے اور ان اشعار سے لطف اندوز ہوتے ہونگے، جب رسول اللہ ﷺ کی محبت و عشق میں اشعار پڑھنا اور ان کو سن کر ایمان تازہ کرنا نصوص سے ثابت ہو رہا ہے تو مشائخ و صوفیاء کرام اللہ کے عشق و محبت کے دریاؤں میں غرق ہو کر کچھ اشعار پڑھیں یا سنیں اور دوسرے بھی اس سے اپنی ایمانی کیفیات کو ترقیات بخشیں تو اس میں کیا قباحت ہے؟ جس کی طرف بعض فتاویٰ میں اشارہ کیا گیا ہے۔

ذکر اللہ کے فضائل و فوائد

حافظ ابن قیمؒ ایک مشہور محدث ہیں انہوں نے ایک مبسوط رسالہ عربی میں ”أولایا النصب“ کے نام سے ذکر کے فضائل میں تصنیف کیا ہے جس میں وہ فرماتے ہیں کہ ذکر میں سو سے بھی زیادہ فائدے ہیں ان میں سے اُناسی (۷۹) فائدے انہوں نے ذکر فرمائے ہیں جن میں سے چند فائدے یہاں نقل کئے جاتے ہیں۔

(۱) ذکر اللہ شیطان کو دفع کرتا ہے اور اس کی قوت کو توڑتا ہے (۲) اللہ جل جلالہ کی خوشنودی کا سبب ہے (۳) دل سے فکر و غم کو دور کرتا ہے (۴) ذکر اللہ دل میں فرحت و سرور اور انبساط پیدا کرتا ہے (۵) بدن کو اور دل کو قوت بخشتا ہے (۶) چہرہ اور دل کو منور کرتا ہے (۷) ذکر اللہ رزق کو کھینچتا ہے (۸) ذکر اللہ ذکر کرنے والے کو ہیبت اور حلاوت کا لباس پہناتا ہے یعنی اس کے دیکھنے سے رعب پڑتا ہے اور دیکھنے والوں کو حلاوت نصیب ہوتی ہے (۹) ذکر اللہ اللہ تعالیٰ شانہ کی محبت پیدا کرتا ہے اور محبت ہی اسلام کی روح اور دین کا مرکز ہے (۱۰) ذکر سے مراقبہ نصیب ہوتا ہے جو مرتبہ احسان تک پہنچا دیتا ہے (۱۱) ذکر اللہ اللہ کی طرف رجوع پیدا کرتا ہے جس سے رفتہ رفتہ یہ نوبت آجاتی ہے کہ ہر چیز میں حق تعالیٰ اس کی جائے پناہ بن جاتے ہیں (۱۲) ذکر اللہ اللہ کا قرب پیدا کرتا ہے اور جتنا ذکر میں اضافہ ہوتا ہے اتنا ہی قرب میں اضافہ ہوتا ہے (۱۳) ذکر اللہ اللہ کی معرفت کا دروازہ کھولتا ہے (۱۴) ذکر اللہ اللہ جل شانہ کی ہیبت اور اس کی بڑائی دل میں پیدا کرتا ہے (۱۵) ذکر اللہ اللہ کی بارگاہ میں ذکر کا سبب ہے (۱۶) ذکر اللہ دل کو زندہ کرتا ہے (۱۷) ذکر اللہ دل اور روح کی روزی ہے (۱۸) ذکر اللہ دل کو زنگ سے صاف کرتا ہے (۱۹) لغزشوں اور خطاؤں کو

دور کرتا ہے (۲۰) ذکر اللہ بندہ کو اللہ جل شانہ سے جو وحشت ہو جاتی ہے اس کو دور کرتا ہے (۲۱) جو بندہ اللہ پاک کا ذکر کرتا ہے عرش کے چاروں طرف اس کا ذکر ہوتا ہے (۲۲) جو شخص راحت میں اللہ جل شانہ کا ذکر کرتا ہے تو اللہ تعالیٰ مصیبت کے وقت اس کو یاد کرتا ہے (۲۳) ذکر اللہ اللہ پاک کے عذاب سے نجات کا ذریعہ ہے (۲۴) ذکر اللہ سیکینہ اور رحمت کے اترنے کا سبب ہے (۲۵) ذکر اللہ کی برکت سے زبان غیبت، چغلیخوری، جھوٹ، بدگوئی سے محفوظ رہتی ہے (۲۶) ذکر اللہ قیامت کے دن حسرت سے محفوظ رکھتا ہے (۲۷) ذکر اللہ کی مجلسیں فرشتوں کی مجلسیں ہیں (۲۸) اللہ کا ذکر جنت کے پودے ہیں (۲۹) ہمیشہ اللہ پاک کا ذکر کرنے سے اپنے نفس کو بھولنا اور امن نصیب ہوتا ہے (۳۰) ذکر کرنے سے آدمی کی ترقی ہوتی رہتی ہے (۳۱) ذکر کا نور دنیا میں بھی ساتھ رہتا ہے اور قبر میں بھی ساتھ رہتا ہے اور آخرت میں پل صراط پر آگے آگے چلتا ہے (۳۲) آدمی کے دل میں ایک گوشہ ہے جو اللہ کے ذکر کے علاوہ کسی چیز سے بھی پر نہیں ہوتا (۳۳) ذکر آدمی کے دل کو نیند سے جگاتا ہے (۳۴) ذکر ایک درخت ہے جس پر معارف کے پھل لگتے ہیں (۳۵) ذکر غلاموں کے آزاد کرنے کے برابر ہے (۳۶) ذکر اللہ شکر کی جڑ ہے (۳۷) ذکر کرنے والا اللہ کے نزدیک معزز ہے (۳۸) ذکر اللہ سے دل میں ایک خاص قسم کی سختی ہے جو ذکر کے علاوہ کسی چیز سے بھی نرم نہیں ہوتی (۳۹) ذکر کرنا اللہ کے ساتھ دوستی کا ذریعہ ہے (۴۰) ذکر کرنے والے پر اللہ کی رحمت اور فرشتوں کی دعا ہوتی ہے (۴۱) ذکر دوسری عبادت کے لئے بڑا معین و مددگار ہے (۴۲) ذکر کی وجہ سے ہر مشقت آسان بن جاتی (۴۳) ذکر اللہ کرنے کی وجہ سے دل سے ہر خوف و ہراس دور ہو جاتا ہے (۴۴) ذکر اللہ کی وجہ سے آدمی میں

ایک خاص قوت پیدا ہوتی ہے جس کی وجہ سے ایسے کام اس سے صادر ہونے لگتے ہیں جو دشوار نظر آتے ہیں (۴۵) ذکر اللہ کرنے والے کی اللہ پاک تصدیق کرتے ہیں (۴۶) ذکر سے جنت میں گھر تعمیر ہوتے ہیں (۴۷) ذکر اللہ جہنم کے لئے آڑ ہے (۴۸) ذکر اللہ کرنے والوں کے لئے فرشتے استغفار کرتے ہیں (۴۹) جس پہاڑ یا میدان میں ذکر اللہ کیا جاتا ہے وہ دوسرے پہاڑ پر فخر کرتا ہے (۵۰) ذکر اللہ کی کثرت نفاق سے بری ہونے کا اطمینان ہے (۵۱) ذکر اللہ کرنے والوں کے چہرے پر دنیا میں رونق اور آخرت میں نور ہوگا (۵۲) شیطان انسان کا کھلا دشمن ہے اس کو دور کرنے کے لئے ذکر کے علاوہ کوئی چیز نہیں، حضور اقدس ﷺ کا ارشاد نقل کیا گیا ہے کہ مفرد لوگ آگے بڑھ گئے، صحابہ نے عرض کیا کہ مفرد لوگ کون ہیں؟ حضور ﷺ نے ارشاد فرمایا کہ ذکر پر مر مٹنے والے کہ ذکر ان کے بوجھوں کو ہلکا کر دیتا ہے۔

جو کچھ تفصیل گوش گزار کی گئی ہے یہ بھی کافی سے زیادہ ہے اور جس کو توفیق نہیں ہے اس کے لئے ہزار ہا فضائل بھی بیکار ہیں، وما توفیقی الا باللہ علیہ توکلت والیہ انیب۔

سبحان اللہ! جو شخص ذکر کے اتنے زبردست فضائل لکھ رہا ہو یعنی حضرت علامہ ابن قیمؒ پھر بھی اگر ان کے متعلق کوئی یہ خیال کرے کہ وہ ذکر و فکر، مجاہدہ اور مشاہدہ اور نسبت احسان کی ان کیفیات سے جن پر مشائخ صوفیا محنت کرتے ہیں محروم ہوں یا ان کے خلاف ہوں تو اس کا یہ خیال بالکل ایک احمقانہ خیال ہے جو کہ انکی تحریرات سے مناسبت نہیں رکھتا، حافظ ابن قیمؒ کی ”مدارج السالکین“ میں جو کچھ لکھا گیا ہے اسی کو حاصل کرنے کی محنت کرنا ہی

تصوف ہے، اسی کو تزکیہ و احسان کہتے ہیں، اسی کو ذکر و فکر کہتے ہیں اسی کو مراقبہ و مشاہدہ سے تعبیر کیا جاتا ہے:

عبارتنا شتی و حسنک واحدٌ و کلّ الی ذاک الجمال بشیر

یعنی صرف تعبیرات کا فرق ہے، اور مقصود سب کا ایک ہے سب اسی حسن و جمال کے طالب ہیں اور سب اسی کی طرف اشارہ کرتے ہیں، یعنی سب کا مقصود حق تعالیٰ جل و علیٰ کی ذات عالی ہے اور سب اسی کا طواف کرتے ہیں، اسی طرح شیخ الاسلام ابن تیمیہؒ کو بھی سمجھنا چاہئے کہ وہ بھی بہت بڑے عالم، عابد و زاہد اور ڈاکر و شاعر انسان تھے اور ابن قیمؒ کے استاذ تھے۔ مزید تفصیل ”فضائل ذکر“ مؤلفہ حضرت شیخ الحدیث مولانا محمد زکریا صاحبؒ میں دیکھی جاسکتی ہے۔

کیا حضرت شیخؒ کے نزدیک ذکر اللہ اور خانقاہوں میں جانا انفرادی عمل تھا؟

حضرت شیخ رحمۃ اللہ علیہ ذکر اللہ کے عاشق بھی تھے اور داعی و مبلغ بھی تھے، قولاً و فعلاً آپ نے اس پر بہت زور دیا ہے، گنگوہ میں حضرت اقدس گنگوہیؒ کے مزار پر بھی آپ مع الجماعت ذکر جہری فرماتے تھے، سارا مجمع ذکر جہری کرتا اور عجیب منظر ہوتا تھا، حضرت شیخؒ نے دنیا بھر میں خانقاہیں قائم کرائیں اور اپنے خلفاء چھوڑے، چشتیہ کا یہ سارا خاندان ذکر جہری والوں کا خاندان ہے، شیخ الحدیثؒ بھی اسی مشرب اور خاندان سے تعلق رکھتے تھے، پھر ان کی طرف ایسی بات منسوب کرنا کہاں تک روا ہو سکتا ہے کہ انہوں نے کسی موقع پر جناب مفتی زین العابدین صاحبؒ سے فرمایا تھا جبکہ وہ خانقاہ رائے پور میں حضرت رائے پوریؒ کے

پاس تھے اور ذکر اللہ کی لذتوں سے فیضیاب ہو رہے تھے کہ میاں! یہاں آ کے پڑ گئے، یہ تو انفرادی عمل ہے اور انفرادی اعمال کے پہاڑ اجتماعی اعمال کے ذرات سے بھی چھوٹے ہیں، اس فرضی جملہ کو شیخ کی طرف اس قوت سے منسوب کیا جا رہا ہے گویا کہ یہ کوئی آیت ہو یا حدیث ہو، جس پر ایمان لائے بغیر ایمان مکمل نہیں ہوگا اور اس کو ایک عقیدہ کی شکل دی جا رہی ہے، حالانکہ حضرت شیخ نور اللہ مرقدہ نے جو کچھ ”فضائل ذکر“ میں آیات، احادیث اور واقعات سلف صالحین اور صوفیائے عظام کے حوالہ سے لکھا ہے اگر اسکو مد نظر رکھا جائے تو معلوم ہو جائے گا کہ حضرت شیخ سے اس بات کا نہ کوئی جوڑ ہے نہ کوئی میل ہے نہ کوئی رشتہ و تعلق ہے، نیز جو کچھ حضرت جی مولانا یوسف صاحب نے ”حیاء الصحابہ“ میں لکھا ہے ذکر اللہ کے تعلق سے اس کا بھی اس جملہ سے کوئی رشتہ نہیں ہے، اور خود ان کو اس عظیم الشان کام (دعوت و تبلیغ) کا ذمہ دار، ان کے والد بزرگوار نے اس وقت تک نہیں بنایا جب تک وہ ذکر و فکر میں لگے اور اپنے والد کی طرف سے ان کو خلافت و اجازت نہیں مل گئی جس کی تفصیل حیات حضرت جی مولانا محمد یوسف صاحب ص ۲۰۵ میں دیکھی جاسکتی ہے۔

کیا انفرادی اعمال ذرات ہیں؟

اور اس چیز کا غلط ہونا اس سے بھی واضح نظر آتا ہے کہ بہت سارے ارکان جیسا کہ زکوٰۃ ہے وہ بھی انفرادی عمل ہے، روزہ ہے وہ بھی انفرادی عمل ہے، تلاوت ہے وہ بھی انفرادی عمل ہے، اور اگر بہت سے لوگ جمع ہو کر زکوٰۃ دیں اور روزہ رکھیں اور تلاوت ایک ساتھ کریں تب آپ اس کو اجتماعی عمل کہیں گے؟ کیا ایسا ہر وقت ہوتا ہے اور نہ ہونے

کی صورت میں ان کی حیثیت ثواب کے اعتبار سے ذرات میں تبدیل ہو جائے گی؟۔

نیز فرض نماز کے علاوہ نوافل جس میں تہجد اور صلوٰۃ التَّسْبِيح جیسی فضیلت اور ثواب سے بھر پور عبادات بھی ہیں، اعمال کے ذرات کہلائے جائیں گے جبکہ ان سب پر آیات اور احادیث میں بہت بڑی بڑی ترغیبات وارد ہوئی ہیں اور خود عام نوافل اور سنن جو فرض سے قبل و بعد پڑھی جاتی ہیں اور ان کو لوگ انفرادی ہی پڑھتے ہیں جو تقرب عند اللہ کیلئے بہت مفید ہے اور قرب باری تعالیٰ کا بہت بڑا ذریعہ ہے، جیسا کہ اس بارے میں حدیث میں آیا ہے کہ بندہ نوافل کے ذریعہ سے میرا قرب خاص حاصل کر لیتا ہے یہاں تک کہ میں اس کا کان بن جاتا ہوں جس سے وہ سنتا ہے، زبان بن جاتا ہوں جس سے بولتا ہے، آنکھ بن جاتا ہوں جس سے وہ دیکھتا ہے وغیرہ وغیرہ، کیا وہ سب اسی زمرہ میں آئیں گے کہ ان کو اعمال کے ذرات کہا جائے گا یا سمجھا جائے گا اور خدا نخواستہ کوئی ایسا سمجھے تو نوافل پر جو بی شمار فضائل وارد ہوئے ہیں سب ضائع ہو جائیں گے! جبکہ ہمارا موضوع ہی فضائل ہے اور فضائل ہی کے سہارے سے ہم اپنے سارے دینی امور انجام دے رہے ہیں۔

نیز اول تو انفرادی اور اجتماعی کی یہ بحثیں کتب حدیث و فقہ میں کہیں نظر نہیں آتی اور اگر آتی بھی ہیں تو اس قدر تفاوت اور فرق کے ساتھ نہیں ہے کہ انفرادی اعمال مطلقاً ذرات ہوں اور اجتماعی اعمال ہر جگہ اور ہر وقت پہاڑ کی شکل میں ہوں بھلے ہی ان کی اجتماعیت پر کتاب و سنت سے کوئی دلیل قوی بھی ہو یا نہ ہو اور ہم اس سب پر غور کئے بغیر ان کو پہاڑ تصور کریں، بلکہ غور کرنے سے ایک حدیث مشہور ابواب الصلوٰۃ میں یہ ملتی ہے جس میں رسول اللہ ﷺ نے ارشاد فرمایا کہ فرض نماز جماعت کے ساتھ تہا پڑھنے والے

کی نماز پر ستائیس درجے اور ایک روایت میں فرمایا گیا کہ پچیس درجے ثواب کے اعتبار سے زیادہ ہوتی ہے۔

فرض نماز مع الجماعت اور صلوٰۃ منفرد کا فرق

غور فرمائیے کہ ایک طرف تو فرض نماز جماعت کے ساتھ ہے اور دوسری طرف فرض نماز تنہا پڑھی جا رہی ہے اس کا تفاوت پچیس یا ستائیس درجہ ہے نہ یہ کہ یہ فرمایا گیا کہ یہ انفرادی عمل ہے لہذا یہ ذرات ہیں اور جماعت کی نماز یہ پہاڑ ہے۔

حضرت عبداللہ ابن رواحہؓ کے قصہ سے استدلال کا جواب

پھر اس مفروضہ پر حضرت عبداللہ ابن رواحہؓ کے قصہ سے استدلال کرنا بھی عجیب ہے، جس میں ہے کہ رسول اللہ ﷺ نے غزوہ موتہ کے موقع پر صحابہ کرام کی جہاد کیلئے ایک جماعت بھیجی اور فرمایا کہ اس کے امیر حضرت زید ابن حارثہ ہونگے، اگر یہ شہید ہو گئے تو امیر حضرت جعفرؓ ہونگے، اگر یہ بھی شہید ہو گئے تو امیر حضرت عبداللہ ابن رواحہؓ ہونگے۔ اور مخصوص ہدایات دیکر اس قافلہ کو رسول اللہ ﷺ نے روانہ فرما دیا، اتفاق سے یہ جمعہ کا دن تھا قافلہ صبح کو روانہ ہوا حضرت عبداللہ ابن رواحہؓ کے ذہن میں یہ بات آئی کہ میں رسول اللہ ﷺ کے ساتھ جمعہ کی نماز میں شرکت کر لوں معلوم نہیں کہ بعد میں کبھی ایسا موقع ہو گا یا نہیں، پھر اپنے ساتھیوں کے پاس پہنچ جاؤں گا اور ان کے ساتھ ملکر کام کروں گا۔ چنانچہ جمعہ میں شرکت کی نماز سے فارغ ہوئے رسول اللہ ﷺ نے دیکھا تو تعجب سے فرمایا کہ تم یہیں ہو؟ عرض کیا کہ میرے دل میں یہ بات آئی کہ میں آپ کے ساتھ ایک بار اور نماز باجماعت میں شرکت کر لوں اور یہ جمعہ کا دن ہے اور بھی بہتر ہے

بعد میں چلا جاؤں گا، یہ سب بات سن کر رسول اقدس ﷺ نے ارشاد فرمایا کہ تم نے اچھا نہیں کیا اگر تم زمین بھر سونا اور چاندی راہِ خدا میں دیدو تب بھی اس فضیلت کو نہیں پہنچ سکتے جو تمہارے ساتھیوں کو صبح سویرے جانے میں حاصل ہوئی ہے۔

ملا علی قاریؒ مرقات میں لکھتے ہیں: تحت قول النبی ﷺ لو انفقت ما فی الارض جمیعاً ما ادرکت فضل غدوتہم (بفتح العین وضمها) ای فضیلة اسراعہم ای ذہابہم الی الجہاد قال الطیبی کان الظاہر ان یقال غدوتہم افضل من صلاتک هذه فعدل الی المذكور مبالغۃ کانه قبل لایوازیہا شیء من الخیرات وذلك ان تاخره ذاک ربما یفوت علیہ مصالح کثیرة ولذلك ورد لغدوة فی سبیل اللہ او روحة خیر من الدنیا وما فیہا (مرقات ص ۳۳۹ ج ۷)۔

غور کرنے کی بات یہ ہے کہ یہاں تقابلی انفرادی اور اجتماعی معاملہ کا ہے یا ان وقتی حالات کے پیش نظر کفار کے ساتھ مقابلہ میں جانے اور پیچھے رہنا کا ہے اور بالخصوص جبکہ رسول اللہ ﷺ کا تاکید حکم کسی چیز سے متعلق ہو جائے تو اس کی اہمیت اور عظمت کس قدر بڑھ جاتی ہے اور صورتاً بھی اس کے خلاف کرنا مناسب نہیں ہوتا، الایہ کہ کوئی ایسا ہی موقع ہو جیسا کہ حضرت علیؓ نے صلح حدیبیہ کے موقع پر امر رسول ﷺ ہونے کے باوجود لفظ ”رسول اللہ“ نہیں کاٹا تھا کہ وہاں ادب یہی تھا، یہ سب غور کرنے کی بات ہے، اگر دوسرے اس غزوہ کے ذمہ داران یا اور صحابہ کرام یہی سوچتے تو پھر رسول اللہ ﷺ کے حکم کی کتنی مخالفت لازم آتی اور یہ کتنا غلط ہوتا کہ ایک ذرا سی چوک پر واقعہ احد میں کیا کیا

گزرا تھا، یہ سب جن حضرات پر گذرا ہو تو ان کو آگے پھر کس قدر امر رسول ﷺ کو سامنے رکھنے کی ہر وقت ضرورت رہے گی۔

پھر یہ بھی قابل غور ہے کہ حضرت عبداللہ ابن رواحہؓ نے جو سوچا وہ بھی ایک عشق و محبت ہی کے جذبہ سے تھا اور جمعہ میں شرکت خود ایک عظیم الشان اجتماعی عمل میں شرکت ہے کہ جمعہ جامع الجماعات ہے، پھر رسول اللہ ﷺ کے پیچھے نماز کی فضیلت پر تو کیا کچھ قربان نہیں کیا جاسکتا چاہے وہ نفلی ہی کیوں نہ ہو اور پڑھانے والے رحمت اللعالمین ﷺ ہوں تو اس صورت میں ان دو رکعت کی فضیلت، برکت، عظمت اور قربت عند اللہ کا حصول کس درجہ ہوگا! اس کو بھی انفرادی عمل کے زمرہ میں نہیں لایا جاسکتا چہ جائے کہ اعمال کے ذرات کہنے کا وہاں کوئی تصور کرے، جب ہم ان سب چیزوں پر غور کریں گے تو ہمیں بہت کچھ سمجھنے کو ملے گا۔

الغرض بہت سے ارکان اسلام اعمال ایمان انفرادی ہیں تو کیا یہ ارکان اسلام آپ کے نزدیک اعمال کے ذرات ہیں؟ جو آپ کے بتائے ہوئے اجتماعی اعمال کے مقابلہ میں کوئی حیثیت نہیں رکھتے سوائے چند ذرات کے، اس پر ہمیں کتنی بار استغفار پڑھنا چاہئے! نیز خود فیصلہ کرنا چاہئے کہ ہماری محنتوں کا منشاء اعمال کو زندہ کرنا ہے اور ان کی اہمیت کو دلوں میں بٹھانا ہے یا کچھ اور ہے؟ اور ہمارے اس قول سے کیا ثابت ہو رہا ہے؟

ذکر مطلق منصوص ہے

ذکر اللہ کے سلسلہ میں آیاتِ کریمات اور بہت سے فوائد لکھے جانے کے بعد مزید یہ سمجھ لینا بھی ضروری ہے: کہ نصوص قرآنی سے ذکر الہی کا مامور بہ ہونا ثابت ہے،

بیسویں آیتیں موجود ہیں جن میں ذکر اللہ کا حکم پایا جاتا ہے اور یہ حکم کثرت کی قید سے مقید ہے، البتہ کمیت اور کیفیت کے اعتبار سے مطلق ہے، کمیت کے اعتبار سے مطلق ہونے سے مراد یہ ہے کہ ذکر کی کوئی مقدار یا حد مقرر نہیں، یعنی اتنی مقدار میں ذکر کیا جائے یا اتنے وقت ذکر کیا جائے، اور جو کچھ مشائخ معمولات بتاتے ہیں وہ سب اسی تک پہنچانے کے ابتدائی مراحل ہیں، اور کیفیت کے اعتبار سے مطلق ہونے سے مراد یہ ہے کہ کسی خاص حالت کی قید نہیں، یعنی انفرادی ہو یا اجتماعی، قیام ہو یا قعود و اضطجاع، پس جس نوعیت کا ہو اور جس کیفیت سے ہو سب عموم نص میں داخل ہے، لہذا کسی خاص حالت یا نوعیت پر اصرار کرنا یا اعتراض کرنا کہ یہ طریقہ بدعت ہے، بیجا اعتراض ہے، ایسا اعتراض ذکر الہی سے مانع ہونے کے مترادف ہے، ایسے شخص کے لئے وعید موجود ہے۔ صاحب روح المعانی نے اس آیت کی تفسیر یوں کی ہے:

الَّذِينَ يَصُفُّونَ عَنِ سَبِيلِ اللَّهِ	کہ جو لوگ سالکین کو اس طریق سے
وَيَبْغُونَهَا عِوَجًا أَيْ الَّذِينَ يَصُدُّونَ	روکتے ہیں جو موصل الی الحق ہے اور
السَّالِكِينَ عَنِ سَبِيلِ اللَّهِ أَيْ الطَّرِيقَةَ	اس میں کجی کا قصد کرتے ہیں، اس
الْمَوْصِلَةَ إِلَيْهِ تَعَالَى سُبْحَانَهُ	طرح کہ اس طریق کو اس رنگ میں
وَيَبْغُونَهَا عِوَجًا بَانَ يَصْفُونَهَا بَمَا	بیان کرتے ہیں کہ سالک کو اس سے
يَتَنَفَّرُ السَّالِكُ مِنْهَا مِنَ الزِّيغِ	نفرت پیدا ہو جائے اور وہ طریق حق
وَالْمِيلِ عَنِ الْحَقِّ (روح المعانی)۔	سے ہٹ جائے۔

ذکر الہی کے مطلق ثابت ہونے کے بعد یہ اعتراض بھی بیجا ہوگا کہ ذکر سے مراد

صرف فرض نماز، تلاوت قرآن، تسبیح و تہلیل اور نوافل ہی ہیں جیسا کہ بعض لوگ کہتے اور سمجھتے ہیں کہ صوفیہ کا طریقہ ذکر جو مروجہ ضربات وغیرہ سے کیا جاتا ہے ذکر سے خارج ہے ایسا سمجھنا غلط ہے، چونکہ نص قرآنی میں ذکر مطلق ہے اس لئے تمام اذکار اور اذکار کی تمام صورتیں اسی کے افراد ہوں گے نماز اور نوافل، تلاوت قرآن، استغفار، لا الہ الا اللہ، اللہ موجود، یا صرف اللہ، یاد و شریف اسی مطلق ذکر کے افراد ہوں گے (ماخوذ از دلائل السلوک)۔

بلکہ حضرت ملا علی قاریؒ حدیث رسول اللہ ﷺ اِنَّمَا جُعِلَ رَمِي الْجَمْرِ وَالسَّعْيِ بَيْنَ الصَّفَا وَالْمَرْوَةِ لِاقَامَةِ ذِكْرِ اللَّهِ کے تحت لکھتے ہیں: کہ مقصود عبادات سے ذکر اللہ ہی ہے۔ نیز بعض مشائخ نے اس کو مزید تفصیل سے کہا کہ نماز، حج اور صوم، قربانی وغیرہ جیسی عبادات کا منشاء بھی ذکر ہی ہے اور یہ ذکر ہی ہے جو متعدد صورتوں میں کرایا جا رہا ہے۔

کیا نماز اور دیگر فرائض کے علاوہ بھی ذکر کی کوئی صورت ہے؟

بعض حضرات ذکر اللہ کی ترغیبات کو سن کر یہ کہہ دیا کرتے ہیں کہ الگ سے ذکر اللہ کی کیا ضرورت ہے؟ ہم نماز پڑھتے ہیں روزہ رکھتے ہیں، زکوٰۃ دیتے ہیں، حج کرتے ہیں اور بعض حضرات جو درس و تدریس میں لگے ہوتے ہیں وہ یہ فرمایا کرتے ہیں کہ ہمارا تو پڑھنا پڑھانا ہی ذکر ہے، جیسا کہ بعض لوگ یہ کہہ دیا کرتے ہیں کہ ہمارا چلنا پھرنا اور گشت کرنا اور یہاں وہاں جا کر دعوت دینا، یہی ذکر ہے، اب کسی اور ذکر کی کیا ضرورت ہے؟ ان کی خدمت میں یہ گزارش ہے کہ نصوص قرآنی سے نہایت وضاحت سے ثابت ہے کہ فرائض اور نوافل کے علاوہ بھی ذکر کی اور کئی دوسری صورتیں ہیں، کما قال تعالیٰ: فَاِذَا قُضِيَتِ الصَّلٰوةُ

فَاتَّشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا (الجمعة) پس جب نماز (جمعہ) پوری ہو چکے تو تم زمین میں چلو پھرو اور خدا سے روزی تلاش کرو اور اللہ کو بکثرت یاد کرتے رہو، نیز فرمایا: رَجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ (النور) یہ وہ لوگ ہیں جنہیں تجارت، اور خرید و فروخت اللہ کی یاد اور نماز سے غافل نہیں کرتی۔

پہلی آیت سے یہ ثابت ہے کہ جب نماز سے فارغ ہو جاؤ تو کاروبار دنیا میں مشغول ہو جاؤ اور اللہ کو کثرت سے یاد کرو، ظاہر ہے کہ دنیا کا کاروبار نماز سے جدا شے ہے، دوسری آیت میں ذکر الہی کے بعد نماز کا ذکر ہوا اور ان دونوں کو عطف اور معطوف کی صورت میں پیش کیا گیا، تیسری آیت میں اول اور آخر نماز کا بیان ہے، درمیان میں ذکر الہی کا بیان ہوا اور ہر حالت میں ذکر کرنے کا حکم ہوا ہے جبکہ نماز کیلئے اوقات کی ایک حد متعین ہے، پس نماز کے علاوہ بھی ذکر الہی کی صورتیں ہوں گی۔

تلاوت قرآن کے علاوہ ذکر کی شکل

نیز اس میں شک نہیں کہ قرآن پاک کی تلاوت بلا شک و شبہ ذکر اللہ کا ایک فرد ہے اور اس کے ذریعہ سے بے حد ترقیات ظاہری و باطنی، علمی و عملی، دنیوی، اخروی و ابستہ ہیں لیکن اس کے باوجود خود قرآن پاک ہی میں ذکر اللہ کی بے حد ترغیبات وارد ہوئی ہیں چونکہ اصل منشاء قرآن پاک پر عمل ہے، اب اگر کوئی شخص آیات صلوٰۃ تو پڑھتا ہو لیکن نماز نہ پڑھے، اور روزہ کی آیات تو پڑھے لیکن روزہ نہ رکھے، حج کی آیات تو پڑھے لیکن حج نہ کرے، نکاح کی آیات تو پڑھے لیکن نکاح نہ کرے، اسی طرح شکر کی آیات پڑھے لیکن شکر نہ کرے، صبر کی آیات پڑھے اور صبر نہ کرے، دعوت و تبلیغ کی آیات پڑھے لیکن تبلیغ نہ

کرے، اسی طرح ذکر اللہ کی آیات تو پڑھے لیکن خود ذکر اللہ نہ کرے تو کیا مقصود قرآن پورا ہو جائے گا؟ اور اس کا یہ کہنا صحیح ہوگا کہ مجھے سب کچھ حاصل ہو گیا اس لئے کہ میں تلاوت کرتا ہوں، نہیں بلکہ اللہ پاک کی مرضیات کا حصول چھٹی ہوگا جب احکامات الہیہ پر عمل ہوگا اور منشاء تلاوت بھی یہی ہے کہ عمل کا جذبہ اور شوق پیدا ہو نیز خوف اور وعیدات کا منشاء بھی یہی ہے اور احادیث شریف میں وارد ترغیبات و ترہیبات بھی اسی لئے ہیں کہ عمل کیا جائے، اب اس سلسلہ میں کچھ گذارشات پیش خدمت ہیں:

قَالَ رَسُولُ اللَّهِ ﷺ عَلَيْكَ بِتِلَاوَةِ الْقُرْآنِ وَذَكَرِ اللَّهَ عَزَّوَجَلَّ فَإِنَّهُ ذَكَرَكَ لَكَ فِي السَّمَاءِ وَنُورٌ لَكَ فِي الْأَرْضِ (الترغیب)۔

حضور اکرم ﷺ نے فرمایا کہ تلاوت قرآن کو لازم پکڑ اور ذکر الہی کر، کیونکہ اس سے آسمان میں تیرا ذکر ہوگا، زمین میں تیرے لئے نور ہوگا۔

یہ حدیث حضور ﷺ کی وصیت ہے جو آپ ﷺ نے حضرت ابو ذر غفاریؓ کو فرمائی، اس سے ثابت ہوا کہ:

(۱) تلاوت قرآن اور ذکر الہی میں عطف ہے، جس سے تغائر ثابت ہوا، پس ذکر سے مراد تلاوت قرآن نہیں کیونکہ قرآن کریم کا پڑھنا لفظ تلاوت یا قرأت کے ساتھ بولا جاتا ہے، ہاں ذات قرآن پر لفظ ذکر بولا جاتا ہے مگر تلاوت قرآن پر نہیں۔

(۲) قرآن مجید تو ہر آدمی کو یاد نہیں ہوتا اور قرآن کریم کا یاد کرنا یا پورا پڑھنا فرض کفایہ ہے فرض عین نہیں اور ذکر سب مسلمانوں پر فرض ہے کیونکہ مامور بہ ہے۔

(۳) ذکر مقید ہے کثرت سے، جسے قرآن مجید نے تمام حالات میں لازمی

قراردیا ہے اور تلاوت قرآن ہر حالت میں اور ہر وقت ممکن نہیں جیسے نیند، کاروبار، بول و براز کی حالت میں۔

(۴) ذکر کی غرض و غایت وصالِ مسکمی ہے کہ ذکرِ اسمِ درمیان سے اٹھ جائے اور مسکمی دل میں رہ جائے مگر قرآن میں قصص، امثال، احکام، عبادات و معاملات کا ذکر ہے اور قرآن کی تلاوت سے مقصد یہ ہوتا ہے کہ احکام سمجھے جائیں، یہ نہیں کہ مسکمی ہی دل میں رہ جائے اور احکام اٹھ جائیں۔

مذکورہ بالا نمبر ۴ کے سلسلے میں یہ آیت قابلِ غور ہے وَ اذْشُكْرُ رَبِّكَ فِى نَفْسِكَ اٰمٰى فِى قَلْبِكَ (روح المعانی) پس جب ذکر سے مراد ذکرِ روحی قلبی لیا گیا تو اس سے مراد قرآن نہیں ہو سکتا، کیونکہ قرآنی احکام کی تلاوت کا تعلق زبان سے قرأت کرنے سے ہے، خواہ نماز میں کی جائے یا نماز سے خارج اور صرف قلب سے قرآن کی تلاوت کرنے سے نماز ادا نہ ہوگی۔

سوال:۔ جب آپ ذکر کو مطلق پر محمول کرتے ہیں تو یہاں ذکر قلبی سے کیوں مقید کرتے ہیں؟

الجواب:۔ ہم نے محض ارخائے عنان کے طور پر کہا تھا کہ لوگ ذکر کو کثرتِ نوافل اور نمازوں پر ہی محمول کرتے ہیں تو باقی اذکار کو بدعت کیوں کہتے ہیں؟ حالانکہ تمام اذکارِ عمومِ نص میں داخل ہیں، پھر ہم نے تخصیص بھی قرآن سے بتادی کہ اس سے مراد صرف نماز نہیں، گو نماز افضل اور اعلیٰ ذکر ہے، پھر ذکر قلبی قرآن کی نص سے ثابت کیا اور یہ کہ ہر حال میں صرف ذکر قلبی ہی ممکن ہے، تلاوت قرآن اور نماز ممکن نہیں۔

ذکر کثیر مامور بہ ہے

قرآن مجید میں جہاں ذکر الہی کا حکم دیا گیا ہے اکثر مقامات پر اس کے ساتھ کثیر کی صفت موجود ہے، مثلاً:

(۱) يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا (الاحزاب)۔
اے اہل ایمان! تم اللہ تعالیٰ کو کثرت سے یاد کیا کرو۔

(۲) وَاللَّذَاكِرِينَ اللَّهُ كَثِيرًا (الاحزاب)۔ اللہ تعالیٰ کو کثرت سے یاد کرنے والے مرد۔

(۳) لِمَنْ كَانَ يَرْجُو اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا (الاحزاب)۔
لئے ہے جو روز آخرت سے ڈرتا ہو اور کثرت سے ذکر الہی کرتا ہو۔

(۴) يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ (الانفال)۔
اے اہل ایمان! جب تم کو کسی جماعت سے مقابلہ کا اتفاق ہوا کرے تو ثابت قدم رہو اور اللہ کا کثرت سے ذکر کرو، امید ہے کہ تم کامیاب ہو جاؤ گے۔

ابن کثیر نے اذکر واللہ ذکر کثیر کی تفسیر کرتے ہوئے لکھا ہے:

عن ابن عباسؓ فی قوله تعالیٰ اذْكُرُوا اللَّهَ ذِكْرًا كَثِيرًا ان الله تعالیٰ لم یفرض علی عباده فریضۃ الا جعل لها حدا معلوما
حضرت ابن عباسؓ نے اس مذکورہ آیت کی تفسیر فرمائی کہ اللہ تعالیٰ نے اپنے بندوں پر کوئی ایسی عبادت فرض نہیں فرمائی جس کی حد مقرر نہ ہو اور اس میں ایک معذور آدمی کا

ثم عذر اهلها في حال العذر
غير الذكر فان الله تعالى لم
يجعل له حدا ينتهي اليه ولم
يعذر احدا في تركه الا
مغلوبا على تركه فقال
اذكروا له قياما وقعودا وعلى
جنبكم بالليل والنهار في السر
والعلانية في البر والبحر في
السفر والحضر والغنى والفقير
والسقم والصحة وعلى كل حال
(ابن كثير ص ۳۹۵ ج ۳)۔

عذر قبول نہ فرمایا ہو، مگر ذکر الہی ایسی عبادت
ہے جس کی کوئی حد مقرر نہیں فرمائی اور نہ کسی
کو ترک ذکر پر معذور فرمایا، ہاں جو مغلوب
الحال ہو اس کا معاملہ جدا ہے، اور فرمایا
اللہ کا ذکر کرو کھڑے ہو، بیٹھے ہو، یا لیٹے
ہو۔ رات ہو یا دن، دل سے ہو یا زبان
سے، خشکی پر ہو یا سمندر میں، سفر میں ہو یا
حضر میں، خوش حال ہو یا عمیر الحال،
تندرست ہو یا بیمار، ہر حال میں ذکر
کرو (اکل و شرب، جنب و طہر، بیع و شری،
خواب و بیداری) (دلائل السلوک ص ۹۴)۔



ان گذارشات کے بعد اب خالص فقہ و فتاویٰ کی روشنی میں ذکر جہری کے سلسلہ میں اکابر علماء، اعلام امت اور فقہاء عظام کے فتاویٰ پیش خدمت ہیں:

(۱) باقیات فتاویٰ رشیدیہ

(یعنی حضرت گنگوہیؒ کے فتاویٰ)

ذکر جہری جائز ہے اگر مضرتوں سے خالی ہو

سوال: کیا فرماتے ہیں علمائے راسخین و محققان دین متین اس مسئلہ میں کہ ذکر اللہ بالجہر کرنا خواہ اکیلا ہو یا مجمع مسترشدین میں، شب کو یا دن کو، تنہا مکان میں یا جنگل میں یا مسجد میں، کہ جس سے کسی کا حرج نہ ہو جائز ہے یا نہیں؟ بینوا تو جو روا۔

جواب: کتب حنفیہ میں ذکر جہر کے باب میں روایات مختلفہ وارد ہیں، بعض روایات میں مکروہ لکھا ہے اور بعض میں جائز، اگر خالی شائبہ ریاء و اذیت غیر سے ہو اور اس پر ہی عمل درآمد مشائخ کا ہے، بناء علی ہذہ الروایۃ ذکر جہر میں جو خالی ہو مضار سے کچھ حرج نہیں، اور یہی راجح بندہ کے نزدیک ہے، فقط واللہ تعالیٰ اعلم۔

کتبہ الاحقر رشید احمد عفی عنہ گنگوہی

الجواب صحیح، وفي حاشية الحموي عن الإمام الشعراني، أجمع

العلماء سلفاً وخلفاً علي استحباب ذكر الجماعة في المساجد وغيرها إلا ان يشوش جهرهم علي فائم أو مصل أو قارئ انتهى رد المحتار۔

کتبہ ابوالحسن مہتمم جامع مسجد سہارنپور

الجواب صحیح، عنایت الہی مدرس مدرسہ اسلامیہ سہارنپور۔

یہ جواب صحیح ہے، محمد مراد عفا اللہ عنہ مدرس مدرسہ اسلامیہ مظفرنگر۔

صح الجواب، محمد صدیق احمد کاندھلوی مہتمم مدرسہ اسلامیہ کاندھلہ۔
 الجواب صحیح: وقد استنبط الجهر في الذكر من قوله تعالى: ومن
 اظلم ممن منع مساجد الله ان يذكر فيها اسمه الآية۔

عزیز الرحمن دیوبندی، مدرس مدرسہ اسلامیہ میرٹھ
 اگرچہ علمائے حنفیہ کثیر اللہ شوکتہم کو درباب ذکر جہر اختلاف ہے مگر صحیح
 یہی ہے کہ جب ذکر جہر صورت مذکورہ سے خالی ہو تو بلاشک جائز ہے۔
 خادم الطلاب، غلام محمد ہوشیار پوری، مدرس مدرسہ اسلامیہ کرنال
 ذکر جہر ریاء محرام ست، و ضرراً للقاری والمحدث والنامم والمصلی مکروہ ست،
 والحالی عنہا بلاشبہ جائز ست در مجمع ہجو اشخاص افضل ست، فحکمہ مختلف باختلاف الاشخاص
 بموجب حدیث، من ذکر فی الخ، واللہ اعلم بالصواب۔

کتبہ العبد المذنب عبدالرحمن پانی پتی

وصلی اللہ تعالیٰ علیٰ خیر خلقہ محمد وآلہ وصحبہ وتابعیہم
 اجمعین الیٰ یوم الدین برحمتک یا ارحم الراحمین۔

منظوم امیریہ، تالیف: مولانا امیر باز خاں سہارنپوری ص ۳۲۔

فائدہ: ان فتاویٰ میں یہ بات وضاحت سے آگئی ہے کہ ذکر جہری جبکہ اس سے
 کسی سونے والے، تلاوت کرنے والے، نماز پڑھنے والے کے کاموں میں خلل نہ ہو
 بلاشک و شبہ جائز و درست ہے، چاہے گھر میں ہو یا مسجد میں یا کہیں بھی ہو، اور حالات اور
 مزاج کے لحاظ سے افضل اور غیر افضل ہونا مشائخ اولیاء اللہ کی رائے اور مشورہ پر موقوف ہے۔

مزید از فتاویٰ رشیدیہ

حضرت امام ربانی مولانا رشید احمد صاحب گنگوہیؒ

کیا ریا کاری کے خوف سے ذکر جہری ترک کیا جائے؟

سوال :- ذکر سے یہ بات دل میں پیدا ہوتی ہے کہ اب تجھ کو ہر شخص عابد زاہد

جانے گا، اس ریا کے دفع کی کیا تدبیر ہو آج کل آواز بیٹھ گئی ہے اگر حکم ہو تو آہستہ شروع کر دوں، جبکہ آواز کو نفع ہوگا پھر جہری کرونگا، فقط۔

جواب :- ذکر جہری سے ریا پیدا ہوتا ہے تو اس کے واسطے لا حول الخ بکثرت

پڑھا کریں مگر اس کے لئے ترک جہر مناسب نہیں البتہ عذر مرض کی وجہ سے تازوالی مرض ترک رکھنا اور احتیاط پر اکتفا کرنا مناسب ہے۔

فائدہ : حضرت اقدس گنگوہی نور اللہ مرقدہ نے جو جواب عنایت فرمایا ہے وہ

ایک محققانہ جواب ہے جو دیگر اولیاء اللہ سے بھی منقول ہے چنانچہ شیخ الاسلام امام نوویؒ ”کتاب الاذکار“ میں لکھتے ہیں کہ ذکر کبھی قلب سے ہوتا ہے اور کبھی زبان سے اور افضل وہ

ہے جو کہ دل اور زبان دونوں سے ہو، اور اگر ان میں سے کسی ایک پر اکتفا کرنے کا ارادہ ہو تو پھر دل پر اکتفا کرنا زیادہ افضل ہے پھر یہ مناسب نہیں ہے کہ ذکر لسانی کو اس خوف سے

چھوڑ دے کہ اس کے بارے میں ریا کاری کا گمان کیا جائے گا، بلکہ کوشش یہ کرے کہ ذکر لسانی کے ساتھ ذکر قلبی بھی جمع ہو جائے اور خالص اللہ کے لئے یہ عمل ہو چنانچہ حضرت

فضیل ابن عیاضؒ نے ارشاد فرمایا کہ اس خیال سے کہ لوگ مجھے ریا کار کہیں گے عمل نہ کرنا

خود ایک ریا ہے اور اگر کسی شخص پر اس قسم کے خیال کا غلبہ ہو جائے تو پھر اس پر تمام ہی ابواب خیر بند ہو جائیں گے اور وہ بہت ساری مہمات دین کو ضائع کر دیگا، ہر ایک چیز کے بارے میں یہی خیال کر کے اس کو چھوڑتا رہے گا جس کا انجام خطرناک ہے اور یہ عارفین کا طریقہ نہیں ہے وقد قدمنا عن الفضیل "ان ترک العمل لاجل الناس رياء، ولو فتح الانسان عليه باب ملاحظة الناس، والاحتراز من تطرق ظنونهم الباطلة لانسدَّ عليه اكثر ابواب الخير، وضيع على نفسه شيئا عظيما من مهمات الدين وليس هذ طريق العارفين (کتاب الاذکار ص ۳۶)۔

کیا امام اعظمؒ نے ذکر جہری کو بدعت فرمایا؟

سوال: ذکر جہر کرنا قرآن و حدیث سے ثابت ہے یا صوفیاء نے اپنی طرف سے مقرر کر لیا ہے، زید کہتا ہے کہ ذکر جہر امام اعظم رحمۃ اللہ علیہ کے نزدیک بدعت ہے، عمر و کہتا ہے کہ جب ذکر جہر امام اعظم رحمۃ اللہ علیہ کے نزدیک بدعت ٹھہرا تو بڑے بڑے حنفی اس ذکر کرنے کی کیوں اجازت دیتے ہیں، مفتی بہ کس طور پر ہے؟۔

جواب: ذکر جہر اور حنفی دونوں حدیث سے جائز معلوم ہوتے ہیں، امام صاحبؒ نے جہر کو بدعت اس موقع پر فرمایا ہے جہاں ذکر کا موقع ہے اور آپ علیہ الصلوٰۃ والسلام سے وہاں جہر ثابت نہیں جیسا کہ عید الفطر کی نماز کو جاتے ہیں اور مطلقاً ذکر جہری کو منع نہیں فرمایا، ذکر ہر طرح درست ہے، فقط۔

فائدہ: اس جواب میں حضرت اقدس گنگوہیؒ نے اس بات کی وضاحت فرمادی ہے کہ جس ذکر جہری کے تعلق سے گفتگو ہو رہی ہے اس کو امام اعظمؒ نے کہیں بدعت

نہیں فرمایا بلکہ صلوٰۃ عید الفطر میں جاتے ہوئے تکبیر جہراً کہی جائے یا سر اس میں امام صاحبؒ کے نزدیک تکبیر سرّاً ہے اور صاحبین کے یہاں جہراً ہے، اس موقع پر امام صاحبؒ نے جہراً تکبیر کو بدعت فرمایا نہ کہ مطلقاً ذکر اللہ کو جو مشائخ صوفیائے کرام کے یہاں رائج ہے اور معمول بہ ہے۔ اور صلوٰۃ عید الاضحیٰ میں عید گاہ کی طرف جاتے ہوئے بلند آواز سے تکبیر کہنے کا شرعاً حکم ہے، چنانچہ آگے ایک فتویٰ میں اس کی مزید وضاحت آرہی ہے۔

سوال: ذکر بالجہر اور دعا بالجہر و درود بالجہر خواہ جہر خفیف ہو یا شدید جیسے نماز میں نزدیک حضرات محدثین اور حضرات ائمہ اربعہ وغیرہم کے کیا حکم رکھتا ہے اور جائز ہے یا نہیں؟۔

جواب: ذکر خواہ کوئی ذکر ہو امام ابوحنیفہؒ کے نزدیک سوائے ان مواقع کے کہ ثبوت جہر نص سے ہے وہاں مکروہ ہے اور صاحبین اور دیگر فقہاء و محدثین جائز کہتے ہیں اور مشرب ہمارے مشائخ کا اختیار مذہب صاحبینؒ ہے، والسلام۔

فائدہ: اس جگہ امام ربانی عالم حقانی حضرت اقدس گنگوہیؒ نے وضاحت فرمادی کہ مسلک مختار کیا ہے اور کس پر ہمارے مشائخ کا عمل ہے۔ اس سے پہلے وضاحت آچکی ہے کہ حضرت امام اعظمؒ نے ذکر کو بدعت کس موقع پر کہا ہے۔

خلاصہ یہ ہے کہ حضرت امام اعظمؒ نے اگر کسی خاص موقع پر جہراً تکبیر کہنے کو مکروہ فرمایا ہو جس کو ان الفاظ سے فقہاء نے ذکر کیا (ورفع الصوت بالذکر مکروہ) مراد تو یہ تھا کہ عید الفطر میں زور سے تکبیر کہنا مکروہ ہے اور مکروہ سے بھی مراد مکروہ تحریمی نہیں صرف اتنا کہ خلاف اولیٰ ہے، پھر اس کا مطلب یہ کیسے نکالا جاسکتا

ہے کہ انہوں نے ذکر اللہ انفرادیاً اجتماعاً کو مطلق بدعت و مکروہ فرمادیا ہو! اور ایسا کیسے ہو سکتا ہے جبکہ اس بارے میں کثیر روایات موجود ہیں، کیا ہم ایسا سمجھتے ہیں کہ اتنی کثیر روایات ان کے سامنے نہ ہونگی جن کی تفصیل کبار فقہائے احناف، ماہرین فقہ و فتاویٰ قدیم و جدید علماء صلحاء اجمالاً اور تفصیلاً کرتے چلے آئے ہیں، یعنی گفتگو تو کی جا رہی ہے کہ عید کے دن راستہ میں تکبیر زور سے کہی جائے یا آہستہ؟ اور آپ اس کو لیکر مساجد میں خانقاہوں میں ذکر اللہ کی ممانعت پر استدلال کر رہے ہیں! یہ عجیب و غریب فہم ہے جو مشائخ صوفیاء کی صحبت سے بعد کا نتیجہ ہے، اور امام اعظمؒ کے قول کو اس طرح پیش کرنا کہ وہ ذکر جہری کو مکروہ یعنی مکروہ تحریمی، حرام و بدعت کہہ رہے ہیں یہ کیسی عجیب و غریب بات ہے، حالانکہ وہ خود اہل اللہ کی صحبت کا اور ذکر و فکر کا ذوق رکھتے تھے اور عبادات اور تلاوت اور ذکر ان سب بزرگوں کا محبوب مشغلہ تھا، یہ ائمہ کبار ایسے نہ تھے کہ چند مسائل کو جان لیا باقی سب کو چھوڑ دیا بلکہ امام اعظمؒ نے جو فقہ کی تعریف فرمائی تھی اس میں بیک وقت تین علوم شامل تھے: (۱) فقہ: یعنی احکامات و جزئیات کا علم اور (۲) دوسرے عقائد کا علم جس کو بعد میں علم کلام سے موسوم کیا گیا اور (۳) تیسرے علم تزکیہ و احسان، ذکر و فکر، جس کو بعد میں تصوف سے موسوم کیا گیا ہے۔

نیز حضرت علامہ شامیؒ، صاحب در المختار کے قول ہل یکرہ رفع الصوت بالذکر والدعا قبیل نعم تمامہ قبیل جنایات البزازیة کے تحت لکھتے ہیں کہ صاحب فتاویٰ بزازیہ کے کلام میں اختلاف اور اضطراب ہے یعنی کبھی کچھ کہا، کبھی کچھ کہا انہوں نے قاضی خاں سے حرام نقل کیا استدلال کرتے ہوئے حضرت عبداللہ ابن مسعودؓ

کے اس اثر و حدیث سے جس میں وارد ہوا ہے کہ انہوں نے مسجد میں ایسی جماعت کو جو کلمہ طیبہ اور درود شریف زور سے پڑھ رہے تھے نکلوا یا تھا اور یہ فرمایا تھا کہ یہ لوگ بدعتی ہیں نیز اس حدیث سے استدلال کیا جس میں حضور ﷺ نے زور سے ذکر اللہ کرنے والوں کو فرمایا کہ آہستہ تکبیر پڑھو، اس کے بعد علامہ شامی لکھتے ہیں: وہاں ممانعت اس وجہ سے ہو سکتی ہے کہ زور سے تکبیر کی کوئی مصلحت وہاں نہیں تھی بلکہ آہستہ چلنے میں مصلحت تھی جیسا کہ بعض دفعہ گھنٹی رکھنے سے بھی منع فرمایا، جو غازی لوگ رکھا کرتے تھے، اور ہر مسئلہ ”رفع الصوت بالذکر“ کا تو یہ جائز ہے، جیسا کہ اذان اور خطبہ اور جمعہ اور حج وغیرہ میں جائز ہے اور پھر بہت سی وہ تفصیل بیان کی جو آگے آرہی ہے، یہاں تک کہ لکھا کہ حجۃ الاسلام امام غزالی نے تنہا ذکر کرنے والے اور اجتماعاً ذکر کرنے والوں کو تشبیہ دی ہے کہ ایک تنہا اذان پڑھ رہا ہے اور ایک جگہ الگ الگ مسجدوں میں بہت سے مؤذن اذان پڑھ رہے ہوں ایک شخص وہ ہے جو محلہ کے ایک مؤذن کی اذان سنتا ہے اور ایک وہ شخص ہے جو محلہ کے بہت سے مؤذنون کی اذان سنتا ہے، پھر فرماتے ہیں کہ یہ مختلف آوازیں حجابات غفلت کے دور کرنے میں قلب پر زیادہ مؤثر ہیں اسی طرح ذکر اجتماعی کا حال بھی ہے کہ وہ بھی حجابات کثیفہ کے زائل کرنے میں زیادہ مؤثر ہے (شامی جلد ۵ ص ۲۵۵)۔

پھر یہ اختلاف بھی جو امام صاحب اور صاحبین کے درمیان ہے صرف ایک افضلیت کا اختلاف ہے کہ افضل کیا ہے؟ امام اعظمؒ کے یہاں سرّاً اور صاحبین کے یہاں جہراً افضل ہے، عید الاضحیٰ پر قیاس کرتے ہوئے اور خود امام اعظمؒ کی ایک روایت مثل قول صاحبین ہے تب تو اور زیادہ تخفیف ہو گئی ہے اور کراہت منقہ ہو گئی، چہ جائے

کہ کوئی شخص یہاں امام اعظمؒ کے قول (کہ مکروہ ہے) کو کراہت تحریمی تک پہنچادے، چنانچہ حضرت علامہ شامیؒ اس پوری بحث کے بعد لکھتے ہیں: بل حکمی القہستانی عن الامام روایتین احدہما انه يسرو الثانية انه يجهر كقولهما قال وهي الصحيح على ما قال الرازي ومثله في النهر وقال في الحلية واختلف في عيد الفطر فعن ابي حنيفة وهو قول صاحبيه واختيار الطحاوي انه يجهر الى ان قال وفي شرح المنية الصغير ويوم الفطر لا يجهر عنده وعندهما يجهر وهو رواية عنه والخلاف في الافضلية اما الكراهة فمنتفية عن الطرفين (شامی جلد ۱ ص ۷۱۴)۔

اور علامہ شامیؒ قدس سرہ کی حیثیت جملہ متاخرین مشائخ علماء صلحاء کے یہاں مسلم ہے، نیز یہ بھی لکھا کہ صاحب درمختار کا اس قول کو قیل سے ذکر کرنا اس قول کے ضعیف ہونے کی طرف اشارہ ہے۔

سوال :- ذکر جہر کو کسی حدیث سے ثابت ہے اور امام اعظمؒ نے کس موقع پر بدعت اور کس جگہ جائز فرمایا ہے؟ زید کہتا ہے کہ ذکر جہر کرنا کیا ضروری ہے؟ کیا اللہ بہرہ ہے کہ چپکے سے نہیں سنتا ہے، جناب اس مسئلہ کو مع ثبوت آیت وحدیث کے ارقام فرمائیں اور جس حدیث سے ثابت ہوا ہے وہ حدیث ضرور لکھیں، اور وجہ بدعت ہونے اور جائز ہونے کی اور مفتی بہ ہونے کی زیب قلم فرمائیں، اور جناب نے پہلے فتویٰ میں جو ذکر جہر کا ثبوت لکھا ہے وہ سمجھ میں نہیں آیا، فقط۔

جواب: السلام علیکم! بندہ مفتی ہے مسئلہ حق جو اپنے نزدیک ہوتا ہے اس کو بتانا

ہی فرض جانتا ہوں اور مسائل کے دلائل لکھنے کی ضرورت نہیں اور وہ واجب نہیں اس کی تحقیق کتب میں ہے اگر علم ہو اس کو دیکھو، ورنہ دلائل سے آپ کو کیا فائدہ ہوگا۔

یہ جواب حضرت اقدس نے اس سائل کی سمجھ کے اعتبار سے لکھا ہے اور باب فتویٰ میں یہ بھی ایک اصول ہے کہ عوام الناس کو تمام دلائل بتانے اور سوال کرنے کی کوئی خاص ضرورت نہیں لیکن آگے اس رسالہ میں دلائل کی مکمل تفصیلات آرہی ہیں۔

سوال: ذکر جہر مذہب حنفیہ میں جائز ہے یا نہیں مدلل ارقام فرمادیں۔

جواب: ذکر جہر میں حنفیہ کی کتب میں روایات مختلفہ ہیں، کسی سے کراہت ثابت ہوتی ہے غیر محل ثبوت میں اور بعض سے جواز ثابت ہوتا ہے اور یہی راجح ہے اور اس کی دلیل طلب کرنا بے سود ہے کیونکہ مجتہدین کا اختلاف ہے، جواز کی دلیل یہ ہے کہ قال اللہ تعالیٰ اذکر ربک فی نفسک تضرعاً وخیفۃً و دون الجہر الایۃ دون الجہر بھی جہر ہی ہے کہ ادنیٰ درجہ ہے قال علیہ السلام اربعوا علی انفسکم الحدیث اور یہ بھی ذکر جہر ہی ہے، رفیق کو فرمایا ہے گلا پھاڑنے سے منع کیا ہے اور مطلق آیات وحدیث بہت جواز پر دال ہیں فقط واللہ تعالیٰ اعلم۔ (جن کی تفصیلات آگے آرہی ہیں)۔

ذکر جہر میں ضرب کا طریقہ

سوال: ذکر جہر میں ضرب، اللہ کی کس قدر جہر سے قلب پر مارنا چاہیے، کیا

ایسی شدت ہو کہ آواز بیٹھ جاوے؟۔

جواب: ایسی شدت کی ضرورت نہیں ہے۔

ذکر کے وقت تصور

سوال: یا باسط یا معنی کے پڑھنے میں کیا خیال رکھے؟۔

جواب: ان کے معنی کا دھیان رکھے۔

فائدہ: اسی طرح دیگر اذکار اور اوراد کو بھی سمجھنا چاہئے کہ معانی اور مقاصد کو

بھی سمجھے اس سے زیادہ فائدہ وابستہ ہے۔

ذکر جہری افضل ہے یا خفی

سوال: ذکر جہر افضل ہے یا خفی بالذلال ارقام فرمادیں۔

جواب: دونوں میں فضیلت ہے من وجہ، کسی وجہ سے جہر افضل ہے اور بعض

وجہ سے خفی افضل ہے اور دلیل یہ ہے کہ حق تعالیٰ نے مطلق ذکر کا حکم فرمایا ہے اذکر واللہ

ذکر اکثیرا مطلق کے فرد میں جو بھی عمل ہو جائے وہ مامور ہے اور فضائل خارجی مختلف

ہوتے ہیں باعتبار ذکر اور وقت اور کیفیت اور ثمرات کے، فقط واللہ تعالیٰ اعلم۔

حیض و نفاس کی حالت میں ذکر کرنا

سوال: عورت حیض و نفاس کی حالت میں مراقبہ جیسا طریق نقش بند یہ میں

دستور ہے، کر سکتی ہے یا نہیں اور ایسی حالت میں حلقہ مرشد میں توجہ لے سکتی ہے یا نہیں؟۔

جواب: عورت کو حیض و نفاس میں سوائے قرآن شریف کے سب اذکار

درست ہیں، لہذا مراقبات و اشغال مشائخ بھی جائز ہیں اور صحبت پیر میں بیٹھ کر اس کو

توجہ لینا بھی درست ہے، مگر دخول مسجد حائضہ و نساء کو حرام ہے، جیسا کہ کتب فقہ میں

مذکور ہے، کذا فی الدر المختار۔ فقط واللہ اعلم۔

بغیر وضو کے ذکر کرنے کا مسئلہ

سوال: ذکر بلا وضو جائز ہے یا نہیں؟۔

جواب: ذکر بلا وضو درست ہے، فقط۔

بیعت و ذکر اللہ کے تعلق سے صاحب فتاویٰ کے بعض حالات

حضرت اقدس گنگوہیؒ سے استفادہ کرنے والوں میں اکابر دیوبند کی ایک بہت بڑی جماعت ہے، جن میں حضرت شیخ الہند حضرت مولانا محمود الحسن صاحبؒ محدث دارالعلوم دیوبند، ان کے شاگرد شیخ الاسلام حضرت مولانا حسین احمد مدنی نور اللہ مرقدہ، حضرت اقدس شاہ عبدالرحیم صاحب رائے پوری قدس سرہ، حضرت علامہ انور شاہ کشمیریؒ، حضرت مولانا غلیل احمد صاحب سہارنپوری قدس سرہ شیخ و مرشد حضرت شیخ زکریاؒ، اور ان کے والد گرامی حضرت مولانا یحییٰ صاحب کاندھلوی اور حضرت مولانا الیاس صاحب کاندھلویؒ، اور دیگر بہت سے علماء اعلام ہیں جو حضرت سے باضابطہ بیعت ہوئے اور ذکر و فکر اور مراقبہ و مشاہدہ کے لئے مجاہدات کی راہ سے گزرے اور اس دربار رشیدی سے فیضیاب ہو کر ایک عالم کے مقتدی ہوئے۔

بیعت و سلوک

ہمارے حضرت شیخ الحدیث مولانا محمد زکریا صاحبؒ لکھتے ہیں کہ: سلوک و تحصیل طریقت کا ابتدائی واقعہ جو خود امام ربانیؒ نے بارہا بیان فرمایا کہ جب میں اور حضرت مولانا محمد قاسم صاحبؒ دہلی میں زیر تعلیم تھے تو ہمارا ارادہ ”سَلِّمْ“ (منطق کی ایک کتاب) پڑھنے کا ہوا لیکن حضرت الاستاذ مولانا مملوک علی صاحبؒ کی مشغولیت کی وجہ

سے فرصت نہ تھی اس لئے انکار فرماتے تھے، بالآخر یہ طے ہوا کہ ہفتے میں صرف دو بار اس کا سبق ہوگا حسب معمول ”مسلم“ کا سبق ہو رہا تھا کہ ایک شخص نیلی لنگی کندھے پر ڈالے ہوئے آگئے، ان کے آتے ہی تمام لوگ کھڑے ہو گئے اور شور مچ گیا کہ حاجی صاحب آگئے، حاجی صاحب آگئے، حضرت الاستاذ نے فرمایا کہ لومیاں رشید احمد سبق بعد میں ہوگا، مجھے سبق کا بڑا دکھ ہوا اور میں نے مولانا قاسم صاحب سے کہا کہ یہ اچھا حاجی آیا کہ ہمارا سبق بھی گیا مولانا قاسم صاحب نے کہا ایسا مت کہو یہ بڑے بزرگ آدمی ہیں ایسے ویسے ہیں حضرت مولانا گنگوہی نے اس قصہ کو بیان کرنے کے بعد کہا ہمیں کیا خبر تھی کہ یہی حاجی ہمیں مونڈیں گے یہ حضرت حاجی امداد اللہ صاحب کی پہلی زیارت و ملاقات تھی، حاجی صاحب نے ہمارا حال معلوم کیا اور فرمایا کہ طلبہ میں بس یہ دو طالب علم ہی اچھے سمجھدار لگتے ہیں اور بس (تذکرۃ الرشید ص ۴۱ میں بھی تقریباً ہی طرح ہے)۔

خود حضرت فرماتے تھے کہ بوجہ حدیث شریف حضرت شاہ عبدالغنی صاحب مجددی نقشبندی سے پڑھنے کے دل میں بار بار خیال حضرت شاہ صاحب سے بیعت کا آتا رہتا تھا، اور مولانا قاسم سے تذکرہ ہوتا مگر مولانا نانوتوی ہر مرتبہ کہہ دیتے کہ نہیں بیعت تو حضرت حاجی امداد اللہ ہی سے کریں گے اور مولانا قاسم صاحب حضرت حاجی صاحب سے پہلے سے بھی تعلق رکھتے تھے، ایک تو رشتہ داری کا بھی تعلق تھا اور دوسرے وطن کا بھی رشتہ تھا کہ حاجی صاحب کی نانہال قصبہ نانوتہ ہی کی تھی اور حاجی صاحب کی بہن بھی نانوتہ میں ہی کسی کے نکاح میں تھیں اس لئے اکثر و بیشتر حضرت حاجی صاحب جب نانوتہ تشریف لایا کرتے تھے تو مولانا محمد قاسم صاحب اور مولانا یعقوب صاحب دونوں

حضرت حاجی صاحب کے پاس بکثرت حاضر ہوتے رہتے تھے اور حضرت حاجی صاحب بہت ہی شفقت و محبت کا معاملہ فرمایا کرتے تھے، اسلئے حضرت مولانا قاسم صاحب نے ہر دفعہ تذکرہ پر یہی کہا کہ بیعت تو حضرت حاجی امداد اللہ ہی سے کریں گے۔

اس ملاقات کے بعد اور بھی متعدد بار ملاقات ہوئی، کشش بڑھتی رہی محبت و تعلق میں اضافہ ہوتا چلا گیا، یہاں تک کہ پھر اپنا سب کچھ حضرت حاجی صاحب پر قربان کر دیا جس کی ابتداء اس طرح سے ہوئی کہ تھانہ بھون کے ایک علامہ وقت حدیث کے زبردست عالم شیخ محمد محدث کی ایک تحریر کسی ایک شخص نے حضرت کے پاس بھیجی جس میں شیخ محمد نے لکھا کہ روضہ اقدس صلی اللہ علیہ وسلم میں جو ایک قبر کی جگہ خالی ہے وہاں حضرت عیسیٰ علیہ السلام مدفون ہوں گے اور اس کا منکر ایسا ہے ایسا ہے (یعنی کافر ہے) حضرت گنگوہی نے تصدیق و تصویب کے بجائے اس پر لکھا کہ سارا ثبوت اخبار آحاد سے ہے یعنی ایسی احادیث سے ہے جو اصول حدیث کے اعتبار سے خبر واحد کہلاتی ہے، جس سے قطعیت کا ثبوت نہیں ہوتا ہے بلکہ علم ظنی حاصل ہوگا لہذا منکر کو ایسا نہیں کہا جاسکتا ہے۔

اس پر شیخ محمد کو غصہ آیا کہ طفل مکتب میرا رد کرتا ہے اور انہوں نے ایک رسالہ لکھا اور حضرت مولانا کی خدمت میں بھیجا، حضرت نے خوب غور سے دیکھا اور اس رسالہ کی پشت پر تحریر فرمایا کہ میں نے نہ احادیث کا انکار کیا ہے اور نہ اصل مضمون کا انکار کرتا ہوں میں نے تو یہ لکھا ہے اور اب بھی لکھتا ہوں کہ اس بحث کی جملہ احادیث اخبار آحاد ہیں جن سے قطعیت کا ثبوت کیسے ہو سکتا ہے؟ جو میرا

شبہ ہے اس کا رسالہ میں جواب نہیں ہے، اس کے بعد یہ شعر بھی لکھا ہے۔

گرتے ہیں شہ سوار ہی میدان جنگ میں وہ طفل کیا گرے جو گھنٹوں کے بل چلے

اس پر شیخ محمد گو اور بھی غصہ آیا اور چند جگہ شکایت کی کہ میرے سامنے کا بچہ مجھے طفل لکھتا ہے، حضرت امام ربانی کو معلوم ہوا تو فرمایا کہ میں نے آپ کو طفل نہیں لکھا بلکہ اپنے آپ کو لکھا ہے اور آپ کو تو شہ سوار لکھا ہے جن سے لغزش ہوگئی، اس کے بعد دل میں یہ خیال واردہ آیا کہ تھانہ بھون جا کر مناظرہ کر لیا جائے اور وہاں فیصلہ ہو جائے، نو جوانی کا دور تھا، ذکی عالم ہونے کے ساتھ نڈر تھے اتفاق سے کسی کام سے رامپور بھی جانا تھا جو آپ کا آبائی وطن تھا اسی سفر میں آپ نے مناظرہ اور مباحثہ کے لئے تھانہ بھون کا بھی قصد فرمایا اور رسالہ اپنے ساتھ لے لیا، رامپور سے فارغ ہو کر تھانہ بھون کے لئے روانہ ہو گئے، چند گھنٹوں کا کام تصور کئے ہوئے اس لئے جو کپڑے پہنے ہوئے تھے بس ساتھ تھے، ظہر کی نماز کے بعد تھانہ بھون پہنچے حضرت حاجی صاحبؒ اپنی سہ دری میں مشغول تلاوت تھے، بعد فراغت حضرت سے ملاقات ہوئی بقول حضرت شیخؒ یہ پانچویں ملاقات تھی حضرت نے معلوم کیا کہ کیسے آنا ہوا ہے؟ فرمایا کہ شیخ محمد سے مناظرہ کے ارادہ سے آیا ہوں، حضرت حاجی صاحبؒ نے فرمایا ہا ہا ایسا ارادہ مت کرنا میاں! وہ تو ہمارے بزرگ ہیں، بس مباحثہ کا تو یہیں فیصلہ ہو گیا اور حضرت یہ کہہ کر خاموش ہو گئے کہ آپ کے بڑے ہیں تو میرے بھی بڑے ہیں (تذکرۃ الرشید ص ۷۷، تاریخ مشائخ چشت ۲۶۹)۔

پھر تو مر مٹا

اس کے بعد دوسری باتیں ہوتی رہیں، دل میں جو خیال تھا وہ نکلا اور بیعت ہونے کا خیال پیدا ہو گیا، چنانچہ آپ نے موقع پا کر بالفاظ مناسب یہ درخواست پیش کی، مگر حاجی صاحب نے امتحاناً اور اعتقاد و شوق بڑھانے کیلئے بظاہر انکار فرمایا اب ادھر سے اصرار اور ادھر سے انکار کا معاملہ چلتا رہا، جب حضرت حاجی صاحب نے استقلال و اخلاص کا پورا مظاہرہ کر لیا تو حضرت نے قبول فرمایا اب جب بیعت کا موقع آیا تو عرض کیا کہ حضرت مجھ سے ذکر و شغل محنت و مجاہدہ کچھ نہیں ہو سکتا ہے اور نہ رات کو اٹھا جا سکتا ہے، حضرت حاجی صاحب نے تبسم فرماتے ہوئے فرمایا اچھا کیا مضائقہ ہے، اس تذکرہ پر حضرت مولانا گنگوہی سے کسی خادم نے دریافت کیا کہ حضرت پھر کیا ہوا؟ تو آپ نے جواب دیا اور عجیب ہی جواب دیا کہ پھر تو ”مر مٹا“۔

اس مرثیے کے جملہ پر مجھے اپنے شیخ و مرشد فانی فی اللہ، عاشق رسول اللہ، ولی مرتاض،

امداد اللہ زمانہ حضرت مولانا شاہ محمد احمد صاحب کے اشعار یاد آگئے جو پیش خدمت ہیں:

زندگی کی بہار ہے مرنا	اپنی مرضی کو ہے فنا کرنا
اتباع ہوا سے دور رہیں	اتباع رسولؐ پر مرنا
یہی ایمان ہے یہی عرفاں	جان و دل ان پہ سب فدا کرنا
زندگی کی کیا ہے خبر ہم کو	ہم نے سیکھا نہیں مگر مرنا
جو بھی پیش آئے انکی جانب سے	شکر بندے کو چاہئے کرنا

ان کی مرضی پہ بس رہو مرضی
یوں تو مرتے ہیں مر ہی جائیں گے
اصل مرنا ہے راہ میں ان کی
ایسے مرنے پہ زندگی قرباں
اس سے بڑھ کر نہیں کوئی دولت
زندگی نام ہے اطاعت کا
لطف جینے کا ہے محبت میں
زندگی ہم جسے سمجھتے ہیں
مر کے ہوتی ہے زندگی حاصل
نہ کبھی بھول کر گلا کرنا
یہ بھی مرنے میں ہے کوئی مرنا
اس کو کہتے ہیں دوستو! مرنا
یہ تو جینا ہے یہ نہیں مرنا
اللہ اللہ ہر گھڑی کرنا
اور غفلت کا نام ہے مرنا
اور مرنا بھی لطف کا مرنا
زندگی یہ نہیں ہے مرنا
ایسے مرنے کی تم دعا کرنا
(عرفان محبت ص ۱۲۵)

بارہ تسبیح کی تلقین

الغرض بیعت ہونے کے بعد حضرت حاجی صاحبؒ نے ۱۲ تسبیح جس کا مشائخ
چشتیہ کے یہاں معمول ہے، تلقین فرمادیں، شب کے وقت حضرت حاجی صاحبؒ
نے اپنی چار پائی کے قریب مولانا کی چار پائی کرادی تاکہ اس پر آرام فرمائیں،
حضرت حسب معمول اٹھے تو مولانا کی بھی آنکھ کھل گئی چونکہ بیعت کے وقت شرط تھی
اس لئے کچھ نہ فرمایا، چنانچہ خود فرماتے ہیں کہ آخر کار میں نے ذکر بالجہر شروع کیا

۱۔ جس کا طریقہ یہ ہے کہ اولاد و شریف ۱۱ بار، اس کے بعد یہ دعائیں بار پڑھے اللھم طھیر
قلبی عن غیرک و نور قلبی بنور معرفتک، بعدہ لا الہ الا اللہ و سواہ، الا اللہ ۴۰۰ بار، اللہ اللہ ۶۰۰
بار، اللہ اللہ ۱۰۰ بار، اخیر میں گیارہ مرتبہ درود شریف پڑھ کر دعا کرے۔

گلا اچھا تھا، بدن میں قوت تھی بڑا لطف آیا، صبح حاضر خدمت ہوئے تو حضرت نے فرمایا کہ تم نے تو ایسا ذکر کیا جیسے کوئی بڑا مشاق و ماہر ذکر کر رہا ہے، اس دن سے ذکر جہر کے ساتھ محبت ہو گئی پھر کبھی چھوڑنے کو جی نہیں چاہا اور نہ کوئی وجہ شرعی اس کی ممانعت کی معلوم ہوئی۔

یہ پہلا انعام تھا جو شیخ کامل کی زبان سے حاصل ہوا یہاں تک کہ آپ بیعت ہوئے اور ذکر بالجہر کرتے ہوئے ایک ہفتہ گزرا، آٹھویں دن حضرت نے فرمایا کہ میاں مولوی رشید احمد! جو نعمت حق تعالیٰ نے مجھ کو دی تھی وہ آپ کو دیدی، آئندہ اس کو بڑھانا آپ کا کام ہے، حضرت مولانا گنگوہی فرماتے تھے کہ مجھے تعجب ہوا وہ کون سی چیز ہے جو حضرت نے مجھے عنایت فرمائی، پندرہ برس کے بعد معلوم ہوا وہ کیا تھا، یہ دوسرا انعام تھا، اس طرح ۳۲ روز گزر گئے حضرت تھانہ بھون سے روانہ ہوئے اور حضرت ”بہ نفس نفیس مع دیگر متعلقین کے ایک جم غفیر کے ساتھ بغرض مشایعت مسنونہ ہمراہ ہوئے۔“

اجازتِ بیعت

مجمع سے الگ حضرت مولانا کا ہاتھ پکڑ کر ایک جانب علیحدہ لے گئے اور یہ الفاظ فرمائے ”اگر تم سے کوئی بیعت کی درخواست کرے تو اس کو بیعت کر لینا“ حضرت فرماتے ہیں کہ میں نے عرض کیا مجھ سے کون درخواست کریگا؟ فرمایا تمہیں کیا، میں جو کہتا ہوں وہ کرنا، یہ تیسرا انعام تھا جو اس پہلے سفر کی آخری ملاقات کے وقت عطا فرمایا گیا، اس طرح سے ۳۲ دن میں فائز المرام ہو کر واپس تشریف

لائے، مناظرہ کرنے آئے تھے مگر شیخ کامل اور امام طریقت بن کر لوٹے۔

خدا کی دین کاموسیٰ سے پوچھئے احوال کہ آگ لینے کو جائیں پیہری مل جائے

(تذکرۃ الرشید ص ۵۱)

ہمارے پیر و مرشد صاحب ”اقوال سلف“ حضرت اقدس مولانا شاہ محمد

قمر الزماں صاحب دامت برکاتہم العالیہ تحریر فرماتے ہیں، اس طرح حضرت گنگوہی

”ایک صاف شفاف آئینہ تھے جو آفتاب کے مقابل رکھ دیا گیا تھا، جس کی شعاعوں سے

آپ منور ہو گئے اور دنیا کو اپنے علم و حکمت کے نور سے روشن فرما دیا۔

وطن واپسی

حضرت جب گنگوہ واپس تشریف لائے تو حالت ہی بدل چکی تھی، نہ

کھانے کا ہوش تھا اور نہ پینے کا ہر وقت استغراق و محویت اور ذکر و فکر کے عالم میں

رہتے، اکثر رات روتے گزر جاتی، اور جب آخر شب میں جہرا ذکر اللہ فرماتے تو

ایسا معلوم ہوتا کہ ساری مسجد کانپ رہی ہے اور خود پر جو حالت گزرتی ہوگی اس کی تو

کسی کو کیا خبر، اکثر اوقات گریہ و زاری، نماز، تلاوت، اور ذکر اللہ میں گزارا کرتے

تھے، حضرت شیخ قطب العالم کا حجرہ جو صدیوں سے غیر آباد پڑا ہوا تھا، جہاں جانور

باندھے جاتے تھے، جس کی تذکرۃ الرشید ص ۶۱ میں اس طرح منظر کشی کی گئی ہے:

خانقاہ قدوسیہ

قطب العالم کی پاک عبادت گاہ ”خانقاہ قدوسیہ“ جس میں رحمت

خداوندی ابرنیمان کی طرح رات دن برسا کرتی تھی، جہاں شیخ الشیوخ کی اپنے

جل وعلی شانہ کے سامنے ناک اور پیشانی رگڑی جاتی تھی، آج کس درجہ کس مہر سی کی حالت میں پڑی ہے، یہاں کسی زمانہ میں ”ہو حق“ کے نعرے اور ذکر کی دل آویز آوازوں سے دیواریں اور چھتیں گونجا کرتی تھیں اور آج سوائے پتھر اور پتویا مگر اور مکھیوں کی بھنبھناہٹ کے کچھ بھی سنائی نہیں دیتا اور گرد کے حجرے جہاں شیخ کے متوسل اور سچے طالب اپنے بوریے بچھا کر اللہ کا نام سیکھنے کو راتوں ذکر و شغل میں مشغول رہتے تھے ان میں اس وقت سوائے سانپ بچھو یا کیڑے مکوڑوں کے کوئی رہنے والا نہیں ہے، جس جگہ واصل باللہ سید المشائخ کا وہ نورانی مصلے بچھا کرتا تھا جس کو ہاتھ لگ جانا بھی دنیا اپنے لئے نجات کا سبب سمجھتی تھی، آج وہاں گدھا بندھا ہوا رنگ رہا اور اپنے بول و براز سے اس پاک زمین کو نجس بنا رہا ہے، جس لطیف الطبع غوث وقت کی نظافت کا یہ اقتضا تھا کہ مسواک کئے بغیر نماز نہ پڑھی جاتی تھی اس قدسی نفس کے مسکن میں جگہ جگہ لید اور گوبر کے ڈھیر اور تودے نظر آتے تھے۔

اس عجیب حیرتناک منظر پر آپ کبھی روتے اور کبھی افسوس کرتے، کبھی انقلاب دہر و فنایت عالم کا اذعان حاصل فرماتے، اور کبھی اپنے قادر مطلق پروردگار کی قدرت جلیلیہ کے علم سے قلب کو اطمینان دلاتے، غرض یہ نظارہ عبرت گاہ آپ کے لئے از یاد ایمان و اذعان اور عروج و ترقی روحانیت ہی کا سبب بنا، اور یہی وہ جدی میراث تھی جو تین سو برس کے بعد خلف الصدق کو حاصل ہونے والی تھی، اور اس کے ساتھ ہی وہ کوٹھریاں اور حجرے جو شیخ کا دنیاوی ترکہ تھا وہ بھی قدرت نے آپ ہی تک پہنچانے کے لئے ودیعت رکھا، اور بایں ویرانی و بربادی تین صدی تک اس کی محافظت

فرمائی تھی کہ اچھی جگہ ہونے کے باعث نا اہل دنیا داروں کی رزل نہ ہنکی اور حصہ بخرہ ہو کر کسی کی بیٹھک یا مسکونہ مکان قرار نہ پا جائے، آخر گودڑ میں چھپے ہوئے اس بے بہا لعل کا قدر دان جو ہری سن بلوغ اور حالت رشد کو پہنچ گیا، اور نجاست آلود نافہ میں ڈھانپے ہوئے مشک کا مرتبہ پہچاننے والا طبیب اس خوشبو سے عالم کا دماغ معطر کر دینے کے لائق بن گیا، اس لئے ملکوتی صفات شیخ کی یہ میراث بھی اس کے خلف الرشید سرتاپا نور نوا سے یعنی مولانا رشید احمد صاحب کے قبضہ و تصرف میں دی گئی۔

امام ربانی اٹھے اور گدھے گھوڑوں کی لید بہ نفس نفیس ٹوکرہ میں بھر بھر کر باہر پھینکی، کوڑا کرکٹ جو جمع ہو کر کوڑی اور کھات کا انبار بن گیا تھا پھاوڑے سے صاف کیا اور گھر پے سے کھود کر زمین کو ہموار بنایا، ستھری مٹی پانی میں بھگوئی اور کہنگل سے نیچے اوپر زمین اور دیواروں کو لپٹا، چھت پر برسات کی گھاس اکھٹی ہو کر ایک ایک ہاتھ اونچا کوڑا ہو گیا تھا اس کو درانتی سے کاٹا، اور گھر پے سے صاف کر کے مثل قلوب صافیہ آئینہ بنایا، نئی مٹی ڈلوائی، سوراخ بند کئے اور شکست و ریخت کی اپنے ہی ہاتھوں اچھی خاصی مرمت کر لی، زمین میں بور یہ کافر ش کیا، گوشوں میں لوہان کی دھونی دی، عطر بکھیرا، خوشبو چھڑکی اور اس مقدس حجرہ کو از سر نو آباد فرما کر اپنا خلوت خانہ قرار دیا، جس کے سواتین سو برس بعد آج دن پھرے، مشہور مثل تو یہ ہے کہ بارہ برس میں کوڑی کے دن پھرتے ہیں مگر جس کا نام دن پھرنا یعنی پہلے ہی سماں کا نظر آ جانا ہے اس کے لئے تو تین سو برس بھی جلدی ہی میں داخل ہیں۔

خلاصہ یہ ہے کہ اس طرح گنگوہ کی قدیم ”خانقاہ قدوسیہ سعیدیہ“ جہاں سے ایک زمانہ میں کبار اولیاء اللہ نے فیض حاصل کیا تھا اور ہزاروں انسان وہاں آکر روحانی تسکین حاصل کرتے تھے، جو مقام ذکر اللہ و مراقبہ سے منور تھا اور انسانوں کو دین کا عادی بنانے کیلئے زبردست مجاہدات کرائے جاتے تھے، جس کے بعد وہ دین کے داعی، سپاہی اور مبلغ بن کر نکلتے تھے، حضرت اقدس گنگوہیؒ کے ذریعہ سے دوبارہ اس کی نشاۃ ثانیہ ہوئی اور پھر ذکر و فکر، مراقبہ و مجاہدہ، تعلیم و تعلم، تزکیہ نفس اور اسی کے ساتھ ساتھ ہندوستان کی آزادی کیلئے جہاد کا مرکز ثابت ہوا، اور اس علاقہ میں دیوبند، سہارنپور، رائے پور، تھانہ بھون کے مشاہیر علماء صلحاء کی آمد و رفت، پھر اطراف و اکناف سے عوام الناس کا اس قدر رجوع ہوا کہ پورا خطہ بفقہ نور بن گیا، ہر طرف دین کی فضائیں چھا گئیں، ذکر اللہ کی صداؤں سے یہ علاقہ اس قدر گونجنے لگا کہ اس پورے خطہ میں ذکر اللہ کی آوازیں ہی سنائی دی جاتی تھیں، یہاں تک کہ اس کے قریب تالاب پر دھوبی کپڑا دھونے کے ساتھ ساتھ دلوں کو بھی دھونے کا کام کرنے لگے۔

گنگوہ کے تالاب پر الا اللہ کی ضربیں

چنانچہ حضرت اقدس مفتی محمود حسن صاحب گنگوہیؒ کے ملفوظات میں ہے:
 حضرت قطب عالم مولانا رشید احمد گنگوہیؒ کی خانقاہ کے بازو کا جو تالاب ہے وہ اس زمانہ میں آج سے دو گنا تھا، اس میں صبح ہی صبح تہجد کے وقت دھوبی کپڑے دھویا کرتے تھے اور کپڑوں کو چھانٹتے ہوئے کپڑا اٹھا کر کہتے تھے لا الہ اور کپڑے کو زور

سے نیچے مار کر کہتے تھے لا الہ الا اللہ، اس طرح تمام دھوبی لا الہ الا اللہ، لا الہ الا اللہ، لا الہ الا اللہ، لا الہ الا اللہ کی زور سے ضربیں ایسی لگاتے تھے کہ رات کے اندھیرے میں دو میل دور تک یہ آواز جاتی تھی اور سہارنپور سے آنے والے بیل گاڑیوں اور بہلیوں میں اس کو سنا کرتے تھے (ملفوظات فقیہ الامت ج ۱ ص ۴۱)۔

ہمارے اکابر و مشائخ میں حکیم الامت مجدد الملت حضرت اقدس تھانوی نور اللہ مرقدہ کی شخصیت سب کے نزدیک مسلم ہے، جملہ علوم فنون، معارف و حقائق میں آپ ایک امام و مقتدی کی حیثیت رکھتے ہیں، آپ کے فتاویٰ سب کے نزدیک مسلم اور معتبر ہیں، چنانچہ امداد الفتاویٰ جلد نمبر ۵ ر سے ایک تفصیلی سوال و جواب آپ کی خدمت میں پیش کیا جا رہا ہے، اس کے بعد دوسرے اکابر علماء کے فتاویٰ لائے جائیں گے۔



امداد الفتاویٰ

از: حکیم الامت مجدد الملت حضرت اقدس تھانوی نور اللہ مرقدہ

ذکر جلی کا حکم

سوال: طریق شاذیہ میں ذکر جلی بافراط لوگوں کو لے کر کھڑے ہو کر کرتے ہیں جائز ہے یا نہیں؟

الجواب: ذکر و قسم پر ہے: ماثور و غیر ماثور (یعنی منقول)۔ ماثور تو وہ ہے جس کو شارع علیہ السلام نے بالجہر یا بالانحصاء معین کر دیا، مثل اذان و اقامت و تکبیرات انتقال، قرأت فی الصلوٰۃ و شہد و تسبیحات وغیرہا، اس کا حکم تو اتفاقاً یہ ہے کہ جس طریقہ پر معین کر دیا، اسی طرح چاہئے، غیر ماثور دونوع ہے، جہر اور خفی، خفی بالاتفاق جائز ہے۔ جہر میں دو قول ہیں: بعض علماء کے نزدیک مشروع، بعض کے نزدیک غیر مشروع۔ غیر مشروع کہنے والوں کے دو قول ہیں: بعض کے نزدیک حرام، بعض کے نزدیک مکروہ۔

مشروع کہنے والوں کے تین قول ہیں

بعض کے نزدیک جہر اصل و افضل ہے، خفی رخصت۔
 بعض کے نزدیک خفی عزیمت اور افضل، جہر رخصت۔
 بعض کے نزدیک دونوں فی نفسہ مساوی، لیکن بعض وجوہ سے بعض مواقع پر جہر افضل ہے اور بعض وجوہ سے بعض مواقع پر خفا اولیٰ ہے۔

دلائل قائلین حرمت و کراہت

(۱) قال اللہ تعالیٰ ادعوا ربکم
تضرعاً وخفیة الآية۔
ترجمہ: اللہ پاک نے فرمایا اپنے رب کو
آہستہ آہستہ پکارو اور خفیہ۔

(۲) عن ابی موسیٰ الاشعری
قال کنا مع رسول اللہ ﷺ
فی سفر فجعل الناس
یجھرون بالتکبیر فقال رسول
اللہ ﷺ یا ایہا الناس اربعوا
علیٰ انفسکم انکم لا تدعون
اصم ولا غائباً متفق علیہ۔
حضرت ابو موسیٰ اشعریؓ کہتے ہیں کہ ہم لوگ
ایک سفر میں رسول پاک ﷺ کے ساتھ
تھے، حضرات صحابہ کرامؓ بہت زور سے تکبیر
کہہ رہے تھے، اس پر رسول پاک ﷺ نے
ارشاد فرمایا کہ اے لوگو! اپنے اوپر نرمی سے
کام لو تم کسی بہرے کو نہیں پکار رہے ہو اور نہ
کسی غائب کو پکار رہے ہو۔

آیت وحدیث میں صیغہ امر وارد ہے، اور مطلق امر وجوب کے لئے ہے اور ضد
واجب حرام یا مکروہ ہوتی علیٰ اختلاف اہل الاصول۔

(۳) فی الدر المختار فی بحث الجھر
بالتکبیر و علمہ یوم الفطر ہکذا وجہ
الاول ان رفع الصوت بالذکر بدعة
فیقتصر علیٰ مورد الشرع۔
در مختار میں عید الفطر کے دن زور سے تکبیر
پڑھی جائے یا آہستہ سے اس پر بحث میں
لکھا ہے کہ زور زور سے تکبیر پڑھنا
بدعت ہے جہاں شریعت کا حکم نہیں آیا یہ

عبارت مشعر حرمت ہے، ہوا یضاً فیہ ویکرہ رفع الصوت بذکر ای فی المسجد
الاللمتفقہتہ انتہی۔ یہ مشعر کراہت ہے۔ یعنی مسجد میں زور سے آواز بلند کرنا، زور سے

ذکر کرنا مکروہ ہے، مگر اس شخص کیلئے جو پڑھنے پڑھانے والے ہیں۔

مخوزین کے دلائل

(۱) قَالَ اللّٰهُ تَعَالٰی وَمَنْ اَظْلَمُ مِمَّنْ
مَّنَعَ مَسَاجِدَ اللّٰهِ اَنْ يُذَكَّرَ فِيْهَا
اَسْمُهُ وَاسْمٰى فِيْ خَرَابِهَا الْاٰیة۔ اور اس شخص سے بڑا ظالم کون ہوگا جو
مسجدوں کے اندر ذکر اللہ سے منع کرے
اور اس کی تخریب کاری میں حصہ لے۔

فائدہ: مساجد میں ذکر اللہ سے روکنے والوں کو اللہ پاک نے سب سے بڑا

ظالم قرار دیا ہے اور ان کو مساجد کی تخریب اور بربادی کرنے والا فرمایا ہے۔

ظاہر ہے کہ منع ذکر بدون اطلاع ذکر ممکن نہیں اور اطلاع بدون جہر غیر متصور
ہے۔ یعنی منع کرنا اسی پر مرتب ہو رہا ہے کہ منع کرنے والوں کو ذکر کا علم ہو اور یہ اسی صورت
میں ہوگا جبکہ وہ جہر اذکر رہے ہوں، چونکہ جو شخص آہستہ آہستہ اپنے کام میں مشغول ہو اس
کے بارے میں کیا معلوم کہ وہ ذکر کر رہا ہے یا تلاوت کر رہا ہے۔ آیت پاک سے ثابت
ہوا کہ مساجد میں ذکر جہری کرنے والوں کو منع کرنا ظلم ہے یعنی گناہ ہے، اور گناہ بھی چھوٹا
موٹا نہیں بلکہ بڑا گناہ ہے، اللہ پاک نے ایسے شخص کو بڑا ظالم قرار دیا ہے۔

پوری آیت اس طرح ہے :

وَمَنْ اَظْلَمُ مِمَّنْ مَّنَعَ مَسَاجِدَ اللّٰهِ اَنْ يُذَكَّرَ فِيْهَا
اَسْمُهُ وَاسْمٰى فِيْ خَرَابِهَا اَوْ لَيْتَكَ مَا كَانَ لَهُمْ
اَنْ يُّذَكَّرُوْهَا اِلَّا خَائِفِيْنَ لَهُمْ فِي الدُّنْيَا خِزْيٌ
وَلَهُمْ فِي الْاٰخِرَةِ عَذَابٌ عَظِيْمٌ (سورہ بقرہ)

ترجمہ: اور اس شخص سے زیادہ اور
کون ظالم ہوگا جو خدا تعالیٰ کی
مسجدوں میں (جس میں مکہ کی
مسجد، مدینہ کی مسجد، بیت المقدس

کی مسجد اور سب مسجدیں آگئیں) ان کا ذکر (اور عبادت) کئے جانے سے بندش کرے اور ان (مساجد) کے ویران اور محطل ہونے (کے بارے) میں کوشش کرے، ان لوگوں کو تو کبھی بے ہیبت (اور بے باک) ہو کر ان (مساجد) میں قدم بھی نہ رکھنا چاہئے تھا (بلکہ جب جاتے تو نہایت عظمت و حرمت و ادب سے جاتے، جب بے باک ہو کر اندر جانے تک کا استحقاق نہیں تو اس کی ہتک حرمت کا تو کب حق حاصل ہے) (اسی کو ظلم فرمایا گیا) ان لوگوں کو دنیا میں بھی رسوائی (نصیب) ہوگی اور ان کو آخرت میں بھی سزائے عظیم ہوگی۔

(۲) وعن عبد الله بن الزبير قال كان رسول الله ﷺ اذا سلم من صلوته يقول بصوته الاعلى لا اله الا اله وحده لا شريك له له الملك وله الحمد وهو على كل شيء قدير الى آخر الحديث رواه مسلم۔

حضرت عبد اللہ بن زبیر کہتے ہیں کہ رسول اللہ ﷺ جب نماز سے سلام پھراتے تو زور سے بلند آواز سے لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ پڑھتے تھے۔

(۳) عن ابي بن كعب قال كان رسول الله ﷺ في الوتر قال سبحان الملك القدوس رواه ابو داؤد والنسائي وزاد ثلث مرات يطيل وفي رواية للنسائي۔

ترجمہ: حضرت ابی ابن کعب سے منقول ہے کہ رسول اللہ ﷺ وتر کی نماز کے بعد سُبْحَانَ الْمَلِكِ الْقُدُّوسِ بلند آواز سے پڑھتے تھے۔

(۴) عن عبد الرحمن ابن ابي
عن ابيه قال كان يقول اذا سلم
سبحان الملك القدوس ثلاثا
ويرفع صوته بالثالثة (مشكوة) -

ترجمہ: حضرت عبدالرحمن ابن ابی
کہ رسول اللہ ﷺ جب سلام پھراتے تو
سبحان الملك القدوس تین بار پڑھتے
تھے اور اس میں آپ کی آواز بلند ہوتی تھی۔

(۵) عن ابن عباس ان رفع
الصوت بالذكر حين ينصرف
الناس من المكتوبة كان على
عهد النبي ﷺ رواه البخاری۔

ترجمہ: حضرت عبداللہ ابن عباسؓ سے
منقول ہے کہ زور سے ذکر اللہ کرنا اس
وقت جبکہ لوگ نماز سے فارغ ہوتے تو
رسول پاک ﷺ کے دور میں موجود تھا
(وہ اپنے اپنے طور پر تھا) لیکن تھا ضرور۔

ان احادیث سے مشروعیہ جہر واضح اور لائح ہے (یعنی صاف اور روشن ہے)۔

(۶) علی اختلاف الاصولین فی ان
ادنی مراتب فعل رسول الله ﷺ
الاباحة والاستحباب۔

یعنی اصولیین کا اس بارے میں اختلاف
ہے کہ رسول اللہ ﷺ کے فعل کا ادنیٰ
درجہ کیا ہے؟ اباحت ہے یا استحباب؟۔

پھر علماء اس میں مختلف ہوئے کہ افضل کیا ہے، بعض نے ثبوت عن الشارع کو
دلیل اباحت ٹھہرایا اور بوجہ حدیث ”خیر الذکر الخفی“ خفی کو افضل کہا۔

بعض نے نفس ثبوت عن الشارع کو دلیل استحباب اور افضلیت قرار دیا ہے۔
عبارات ان علماء کی یہ ہیں: قال المظهر هذا (ای حدیث رفع الصوت
بسبحان الملك القدوس) يدل على جواز الذكر برفع الصوت بل على
الاستحباب اذا اجتنب الرياء اظهاراً للدين وتعلیماً للسامعین وایقظاً لهم

من رقلة الغفلة وايصالا لبركة الذكر الى مقدار ما يبلغ الصوت اليه من
الحيوان والشجر والحجر والمدر وطلبا لاقتداء الغير بالخير وبشهادة له كل
رطب ويابس سمع صوته۔

بلند آواز سے ذکر کرنے کی حکمتیں

حضرت علامہ مظہر فرماتے ہیں کہ جس حدیث میں سبحان الملك
القدوس کے ساتھ آواز کو بلند کرنا آیا ہے وہ حدیث اس بات پر دلالت کرتی ہے کہ بلند
آواز سے ذکر کرنا مستحب ہے جبکہ ریا کاری سے بچتے ہوئے دین کا اظہار کرنا، سامعین کو
تعلیم دینا، ان کو غفلت سے بیدار کرنا، ذکر کی برکت وہاں تک پہنچانا جہاں تک آواز پہنچ
رہی ہو، یعنی حیوانات اشجار، اجبار تک، نیز غیروں کو خیر کا طالب بنانا اور تاکہ ہر خشک تر کو جو
ان کی آواز کو سن رہا ہو دعا میں لگانا پیش نظر ہو۔

وبعض المشائخ يختار اخفاء الذكر لانه ابعده من الرياء وهذا متعلق
بالنية ذكره مولانا علي القاري وقال الشيخ المحدث الدهلوي في
الحديث دليل على شرعية الجهر وهو ثابت في الشرع بلا شبهة لكن
الخفي منه افضل في غير الماثور انتهى (حاشية مشکوٰۃ ص ۱۰۴)۔

اور بعض مشائخ ذکر میں اخفاء اس لئے پسند کرتے ہیں کہ وہ ریا سے دور ہیں
اور اس کا تعلق نیت کے ساتھ ہے جیسا کہ ملا علی قاری نے ذکر کیا اور شیخ محدث دہلوی
نے بھی فرمایا کہ حدیث میں اس بات کی دلیل ہے کہ جہر اذکر درست ہے اور وہ شریعت
میں بلاشبہ ثابت ہے، ہاں لیکن غیر ماثور میں اخفاء افضل ہے۔

اس عبارت سے واضح ہوا کہ بعض کے نزدیک جہر افضل ہے، بعض کے نزدیک اخفاء۔

اور قائلین بالتفصیل کے دلائل یہ ہیں:

(۱) قَالَ اللَّهُ تَعَالَى: وَلَا تَجْهَرُ بِصَلَاتِكَ وَلَا تُخَافِتُ بِهَا وَابْتَغِ بَيْنَ ذَلِكَ سَبِيلًا قِيلَ مَعْنَى بَصَلَاتِكَ بَدْعَاتِكَ (احمدی عن المدارك) - اپنائے۔

(۲) عن عقبه ابن عامر قال قال رسول الله ﷺ الجاهر بالقرآن كالجاهر بالصدقة والمسر بالقرآن كالمسر بالصدقة رواه الترمذی - حضرت عقبہ ابن عامر سے منقول ہے کہ فرمایا رسول پاک ﷺ نے زور سے قرآن پاک پڑھنے والا اعلانیہ صدقہ کرنے والے کی طرح ہے اور آہستہ قرآن پاک پڑھنے والا آہستہ صدقہ کرنے والے کی طرح ہے۔

ذکر جہری کے بعض فوائد اور مساجد میں ذکر جہری کا استحباب

(۳) وفي الحاشية الشامية اقول اضطررب كلام البزازية في ذلك (ای رفع الصوت بالذکر) فتارة قال انه حرام وتارة قال انه جائز وفي الفتاوى فتاویٰ شامیہ کے حاشیہ میں ہے کہ میں کہتا ہوں کہ صاحب ”بزازیہ“ کا کلام اس بارے میں مختلف ہے کہ بلند آواز سے ذکر اللہ کرنا کیسا ہے؟ کبھی کہا کہ حرام ہے اور کبھی کہا جائز، اور فتاویٰ خیر یہ

الخيرية من الكراهة والا
 ستحسان وجاء في الحديث
 ما اقتضى طلب الجهر به نحو وان
 ذكرني في ملاء ذكرته في
 مالاخير منهم رواه الشيخان -
 وهناك احاديث اقتضت طلب
 الاسرار والجمع بينهما بان
 ذلك يختلف باختلاف
 الاشخاص والاحوال كما جمع
 بذلك بين احاديث الجهر
 والاختفاء ولا يعارض ذلك
 حديث خير الذكر الخفي لانه
 حيث خيف الرباء وتاذى
 المصلين اولنيام فان خلا مما ذكر
 فقال بعض اهل العلم ان الجهر
 افضل لانه اكثر عملا تتعدى
 فائدته الى السامعين ويوظف قلب
 الذاكر فيجمع همه الى الفكر

میں ایک قول میں مکروہ کہا اور ایک قول میں
 مستحسن کہا ہے۔ اور حدیث میں ایسی چیزیں
 آئی ہیں کہ جس سے جہراً ذکر کا مطلوب ہونا
 ثابت ہوتا ہے جیسا کہ حدیث شریف میں
 ہے کہ جو شخص مجھے یاد کرتا ہے مجمع میں تو
 میں اسے یاد کرتا ہوں اس سے بہتر مجمع میں یہ
 روایت بخاری میں آئی اور دوسری بات
 احادیث میں وہ بھی ہیں جس سے ذکر کا
 آہستہ ہونا مطلوب معلوم ہوتا ہے، اور تطبیق کی
 شکل یہ ہے کہ یہ اشخاص اور احوال کے اعتبار
 سے مختلف ہے۔ جیسا کہ جہراً تلاوت اور سرراً
 تلاوت کی احادیث کے سلسلہ میں علماء نے
 تطبیق دی ہے کہ کسی کے حق میں جہراً تلاوت
 افضل ہے اور کسی کے حق میں آہستہ تلاوت
 افضل ہے، جس حدیث شریف میں آہستہ
 ذکر کو افضل کہا ہے وہ اس کے خلاف نہیں ہے،
 اس لئے کہ اس کا مطلب یہ ہے کہ یہ اس
 صورت پر محمول ہے جبکہ ریا کا خوف ہو یا نماز

ویرصرف سمعه الیہ و یطرد النوم
 ویزید النشاط ملخصاً و تمام الکلام
 هنالك فراجعہ و فی حاشیة
 الحموی عن الامام الشعرانی اجمع
 العلماء سلفاً و خلفاً علی استحباب
 ذکر الجماعة فی المساجد و غیرها
 الا ان یشوش جهرهم علی نائم او
 مصلی او قاری انتہی۔

پڑھنے والوں کو یا سونے والوں کو اس کے
 ذکر جہری سے تکلیف ہو اور اگر ایسا کچھ نہ
 ہو تو بعض علماء نے کہا کہ جہراً افضل ہے اس
 لئے کہ وہ ایسا عمل ہے جس کا فائدہ سامعین
 کے قلوب تک پہنچتا ہے اور خود ذکر کا قلب
 بھی بیدار ہوتا ہے اور اس کی ہمت بھی فکر کی
 طرف مائل ہوتی ہے اور اس کا کان بھی
 متوجہ ہوتا ہے، نیند بھی بھاگتی ہے، نشاط بھی

پیدا ہوتا ہے (یہ سب ذکر جہری کے فائدے ہیں اور کچھ فائدے اوپر گزرے ہیں) نیز
 ”حموی“ کے حاشیہ میں ہے کہ حضرت امام شعرانی سے منقول ہے کہ سلف و خلف کا اس
 بات پر اتفاق ہے کہ مساجد وغیرہ میں اجتماعاً ذکر مستحب ہے مگر یہ کہ ان کے جہر سے کسی
 سونے والے، نماز پڑھنے والے، تلاوت کرنے والے کو تشویش ہو۔

دلائل مانعین کے جوابات

آیت کا جواب اول تو یہ ہے کہ خیفۃ مشترک ہے درمیان اعلان و اسرار
 کے، چنانچہ ”منتہی الارب“ میں ہے ”خفاہ خفیاً پنہاں کر دو آشکارا کر دو
 از لغات اضداد است التکل۔“

یعنی جس آیت میں تَضَرُّعاً وَ خِيفَةً آیا ہے اس کے بارے میں حضرت لکھ
 رہے ہیں کہ یہ لفظ مشترک ہے، اور اس کا مفہوم یہ ہے کہ نہ بہت زور سے اور نہ بالکل آہستہ

بلکہ درمیانی کیفیت سے، چنانچہ لغت کی کتاب ”منعنی الارب“ کے حوالہ سے لکھتے ہیں کہ یہ لفظ اضداد میں سے ہے، اس میں دونوں معنی آتے ہیں نہاں کرنا اور آشکارا کرنا۔

پس آیت محتمل ہوئی و اذا جاء الاحتمال بطل الاستدلال ولو سلمنا کہ خفیہ بمعنی اسرار ہے لیکن بوجہ تعارض اولہ جمعاً بینہما امر کو اباحت یا استحباب پر حمل کرنا ضرور ہے۔

یعنی اس آیت میں دونوں معنی پیدا ہو گئے ہیں اور جب احتمال پیدا ہو گیا کہ مراد جہراً ہے یا سراً ہے یا درمیان کی کیفیت ہے تو استدلال باطل ہو گیا۔ اگر ہم اس بات کو تسلیم کر لیں کہ خفیہ بمعنی اسرار ہے کہ بالکل خاموشی اور سکوت کی کیفیت ہو اور اندراندر ذکر کر رہا ہو تو چونکہ دلائل اس بارے میں متعارض ہیں تو تطبیق پیدا کرنے کیلئے اس حکم کو اباحت یا استحباب پر محمول کریں گے، نہ یہ کہ اس کی ضد یعنی جہراً ذکر کرنا حرام یا مکروہ کہلائے گا، فقط یہ کہا جائے گا کہ آہستہ کرنا بھی جائز ہے یا مستحب ہے، نہ یہ کہ یوں کہا جائے گا کہ جہراً ذکر کرنا مکروہ ہے یا حرام ہے، یہ دراصل ان لوگوں کا جواب ہے جنہوں نے کہا کہ آیت میں آہستہ ذکر کرنے کو کہا گیا ہے لہذا اس کی ضد مکروہ ہے یا حرام ہے، ان کی یہ بات درست نہیں ہے یعنی مکروہ کہنا اور حرام کہنا نفس ذکر جہری کو کسی بھی حال میں درست نہیں ہے اور اگر مکروہ کہا بھی جائے گا تو ان وجوہات کے پیش نظر جو اوپر مذکور ہوئیں نہ کہ مطلقاً اور پھر یہ مکروہ تحریمی نہیں ہوگا بلکہ صرف ایک ادب اور خلاف اولیٰ کی حد تک ہوگا۔

جو جواب حضرت اقدس تھانوی نور اللہ مرقدہ نے اس موقع پر دیا ہے اسی قسم کی ایک تحقیق علامۃ الزماں، امام المحدثین، فخر المفسرین، شیخ العارفین حضرت علامہ

انور شاہ کشمیری سے بھی منقول ہے جو ان کے ملفوظات میں ایک جگہ نظر آئی اور افادہ کی غرض سے یہاں پیش کی جا رہی ہے۔

حضرت علامہ کشمیری اور ذکر جہری

حضرت علامہ کشمیری نے فرمایا ”وَ اذْكُرْ رَبَّكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ الْقَوْلِ بِالْغُلُوِّ وَالْاَصَالِ“ اس میں ”دون الجہر“ معطوف واقع ہوا ہے، تو معلوم ہوا کہ ذکر جہر کا بھی جواز ہے اور دون بمعنی ذرا کم یعنی ”جہر مفرط“ سے ذرا کم، فقہا کا جہر مراد نہیں بلکہ ”لَا يُحِبُّ اللَّهُ الْجَهْرَ بِالسُّوءِ مِنَ الْقَوْلِ“ کے قبیل سے ہے، مثلاً ”وَلَا تَجْهَرُوا لَهُ بِالْقَوْلِ“ یعنی نبی کریم ﷺ کی مجلس میں چیخ کرنے بولو، جیسے اعراب بولتے تھے، جیسے ”وَيَغْفِرُ مَا دُونَ ذَلِكَ“ یعنی جو گناہ شرک سے کم درجہ کا ہوگا اسے بخش دے گا۔ ”وَلَنُذِيقَنَّهُمْ مِنَ الْعَذَابِ الْأَدْنَىٰ دُونَ الْعَذَابِ الْأَكْبَرِ“ یعنی تھوڑا عذاب جو ورے ہے اس بڑے کے ”ثُمَّ صَلَّيْنَا رُكْعَتَيْنِ وَهُمَا دُونَ اللَّتَيْنِ قَبْلَهُمَا“ یعنی پھر دو رکعتیں ادا فرمائیں جو کہ پہلی دو رکعتوں سے کم طویل تھیں، غرض فقہا نے جہر کو ثابت کیا جو چیخ کر بولنے سے ذرا کم ہوتا ہے۔ غرض یہ کہ جہر مفرط کی نفی ہے، مطلقاً جہر کی نفی نہیں (ماخوذ از: ملفوظات حضرت علامہ انور شاہ کشمیری ص ۳۳۱)۔

حدیث کا جواب: لمعات (شرح مشکوٰۃ) میں اس طرح دیا ہے المنع من

الجهو للتيسير والارفاق لان يكون الجهر غير مشروع انتهى -

یعنی رسول اللہ ﷺ کا صحابہ کرام کو ایک موقع پر زیادہ زور سے ذکر اللہ کرنے سے روکنا اس لئے تھا کہ یہ کام آسانی اور نرمی سے بھی ہو سکتا ہے، نہ یہ کہ اس لئے تھا کہ

ذکر جہری منع ہے، بندہ کہتا ہے کہ اسی طرح کا جواب حضرت گنگوہیؒ نے بھی دیا ہے جو حضرت شیخ زکریاؒ کی تقریر کے ساتھ آگیا ایک موقع پر بالذکر تفصیل آ رہا ہے۔

اور بعض فقہاء کے اقوال بعض پر حجت نہیں ہو سکتے، یہ خلاصہ ہے اختلاف اقوال کا ہو البسط فی المطولات۔

یعنی بعض نے جو حرام اور مکروہ لکھ دیا اس قسم کے اقوال دوسرے فقہاء پر حجت نہیں ہوتے ہیں۔

حضرت اقدس تھانویؒ کا فیصلہ

راقم کی رائے ناقص میں قائلین کا صحیح اور ان میں سے مفصلین کا قول راجح معلوم ہوتا ہے، کہ سب آیات و احادیث و اقوال علماء کے جمع ہو جاتے ہیں:

ع ان خیر الامور اعدلها

پس بعد ثبوت مشروریت جہر کسی طور و ہیئت کے ساتھ مقید نہیں بلکہ بوجہ اطلاق اولہ مطلق ہے، خواہ منقرد ہو یا مجتمع، حلقہ باندھ کر ہو یا صاف باندھ کر یا کسی اور صورت سے کھڑے ہو کر یا بیٹھ کر، ہر طور سے جائز ہے۔

(۱) عن ابی ہریرۃؓ و ابی سعیدؓ قالا قال رسول اللہ ﷺ لا یقعد

قوم یدکرون الا حفتھم الملائکۃ رواہ مسلم۔

حضرت ابو ہریرہؓ اور ابو سعید خدریؓ کہتے ہیں کہ فرمایا رسول اللہ ﷺ نے: نہیں بیٹھتی ہے کوئی جماعت اللہ کے ذکر کیلئے مگر یہ کہ فرشتے ان پر سایہ فگن ہوتے ہیں یعنی وہاں نازل ہوتے ہیں (اور یہ نزول ملائک برکتوں اور رحمتوں کیلئے ہوتا ہے)۔

(۲) عن ابی ہریرۃؓ انه قال قال رسول اللہ ﷺ يقول اللہ تعالیٰ انا عند ظن عبدی بی وانا معہ اذا ذکرنی فان ذکرنی فی نفسہ ذکرته فی نفسی وان ذکرنی فی ملاذ کرته فی ملاذ خیر منہم متفق علیہ۔

حضرت ابو ہریرہؓ کہتے ہیں کہ فرمایا رسول پاک ﷺ نے میں اپنے بندہ کے گمان کے ساتھ ہوتا ہوں اور جب وہ مجھ کو یاد کرتا ہے تو میں اس کے ساتھ ہوتا ہوں جب وہ میرا ذکر کرتا ہے کسی مجمع میں تو میں اس کا ذکر کرتا ہوں اس سے بہتر مجمع میں۔

(۳) عن انسؓ قال قال رسول اللہ ﷺ لان اقعہ مع قوم یذکرون اللہ من صلوة العصر الی ان تغرب الشمس احب الی من اعتق اربعة رواہ ابو داؤد۔

حضرت انسؓ سے منقول ہے کہتے ہیں کہ فرمایا رسول پاک ﷺ نے میں بیٹھوں ان لوگوں کے ساتھ جو یاد کر رہے ہوں اللہ پاک کو عصر سے لیکر غروب تک یہ مجھ کو زیادہ محبوب ہے اس بات سے کہ چار غلام آزاد کروں۔

(۴) عن انسؓ قال قال رسول اللہ ﷺ اذا مررتم برباض الجنة فارتعوا قالوا ما رباض الجنة؟ قال حلق الذکر رواہ الترمذی۔

حضرت انسؓ کہتے ہیں کہ فرمایا رسول اللہ ﷺ نے جب تم گذرو جنت کی کیاریوں کے پاس سے تو چڑ لیا کرو (یعنی ان میں بیٹھ جایا کرو) عرض کیا گیا کہ جنت کی کیاریاں کیا ہیں؟ فرمایا کہ ذکر کے حلقے۔

قال الله تعالى يَذْكُرُونَ اللَّهَ قِيَاماً وَقُعُوداً وَعَلَىٰ جُنُوبِهِمْ
 حق تعالیٰ نے فرمایا وہ لوگ جو یاد کرتے ہیں اللہ
 پاک کو کھڑے ہو کر بیٹھ کر اور لیٹ کر وہ قابل
 الایة وفي التفسیر الاحمدی تعریف ہیں اور ان کے لئے بڑی بشارتیں ہیں
 فی بحث الجهر والاخفا اور ”تفسیر احمدی“ میں ہے جہر اور اخفا کی بحث
 وهذا بحث مختلف فیہ بین میں کہ اس میں علماء کے درمیان اختلاف رہا ہے
 الانام فی زماننا ولا طائل تحته اور زیادہ لمبی چوڑی بحثوں سے کچھ حاصل نہیں
 اذ المقصود بكل، الوصول ہے کہ جہر افضل یا اخفا، اسلئے کہ مقصود تو حق تعالیٰ
 الی الله بأی طریق کان۔ تک پہنچنا ہے جس طریقہ سے بھی ہو۔

پس ثابت ہوا کہ ذکر جہر ہر طور سے جائز ہے کسی کو کسی طور سے منع نہ کرے، یہی
 ارجح اور واضح ہے بلکہ اگر عدم مشروعیت کو بھی ترجیح دی جاوے تب بھی عوام کو منع نہ کریں، کہ
 اسی بہانہ سے کچھ خیر کر گزرتے ہیں، چنانچہ خود مانعین نے اس امر کی تصریح کر دی ہے۔

قال فی الدر المختار بعد المنع من الجهر وهذا للخواص واما
 العوام فلا یمنعون من تکبیر ولا تنفل اصلاً نقله رغبتهم فی الخیرات بحر
 قوله فلا یمنعون لا تحسن المقابلة الا لوقال فلا یکره فی حقهم وقد یقال
 ما ذکره لازم علم الکراهة وقوله اصلاً ای لا سراً ولا جہراً فی التکبیر،
 (شامی) هذا ما عندی واللہ علیم بما عنده (امداد الفتاویٰ ج ۵ ص ۱۵۳)۔

یعنی یہ اختلاف عیدین میں جاتے وقت تکبیر جہراً کہنے یا سراً کہنے میں ہے، اسکا
 مطلق ذکر اللہ سے کوئی تعلق نہیں ہے۔

ذکر جلی کی حد

سوال: ذکر جلی کی حد کیا ہے؟

الجواب: ادنیٰ کی حد تو معتین ہے، اصطلاح اول پر تو تحریک لسان اور اصطلاح ثانی پر اسماع نفس خود کما صرح بہ الفقہاء لیکن اکثر کی کوئی حد نہیں، اپنی نشاط پر موقوف ہے، مگر اس کے جواز کی یہ شرط ہے کہ کسی مصلیٰ یا نائم کو تشویش و ایذا نہ ہو۔
کما صرح بہ الفقہاء۔ فقط واللہ اعلم (امداد الفتاویٰ ج ۵ ص ۱۵۱)۔

اس عبارت کو غور سے پڑھئے! اور دیکھئے کہ ایک مجدد عصر اور امام وقت ہزاروں علماء کے شیخ و مقتدی کیا فرما رہے ہیں! ان مشائخ اور علماء عظام کے مقابلے میں ہم جیسوں کی کیا تحقیق اور کیا حقیقت ہے! یہ حضرات پورے سلسلہ دیوبند کے مقتداء ہیں۔

فتاویٰ دارالعلوم زکریا (افریقہ)

جلد اول کتاب السلوک والطریقہ

کیا ذکر جہری یعنی اللہ اللہ کرنا بدعت ہے؟

سوال: بعض حضرات ذکر جہری یعنی صوفیہ حضرات کے اللہ اللہ پڑھنے کو

بدعت یا بے دلیل و بے ثواب سمجھتے ہیں کیا یہ بات درست ہے؟

جواب: کفایۃ المفتی میں ہے: ذکر جلی جائز ہے اور مشائخ صوفیہ کا معمول

ومتوارث ہے، احادیث کثیرہ سے اس کا ثبوت ہوتا ہے جن مواقع میں شریعت نے خود ذکر جلی مقرر فرمایا ہے اس کے اندر تو کوئی کلام ہی نہیں کر سکتا جیسے اذان، تکبیر، تلبیہ، حج، تکبیرات تشریق وغیرہ کہ یہ سب اذکار ہیں اور جہر سے ثابت ہیں، ہاں جن مواقع میں

کہ شریعت سے ثبوت نہیں وہاں اگر کوئی وجہ عارضی مانع نہ ہو تو نفس حکم یہی ہے کہ کسی سونے والے کو تکلیف ہو مثلاً یا کسی نماز پڑھنے والے کی نماز میں خلل پڑتا ہو یا ذکر کرنے والا جبر کو ضروری یا لازم سمجھے وغیرہ، اور جہاں یہ موانع موجود نہ ہوں وہاں ذکر جلی جائز مگر ذکر خفی اولیٰ ہے۔

فتاویٰ محمودیہ میں ہے: فی نفسہ ذکر اللہ بہت مبارک ہے، قرآن کریم اور حدیث شریف میں اس کی کثرت سے ترغیب آئی ہے، جو کلمات سوال میں ذکر ہیں (سبحان اللہ، الحمد للہ، لا الہ الا اللہ) ان کی بڑی فضیلت وارد ہوئی ہے، ان کو آہستہ اور جبر سے پڑھنا ہر طرح ٹھیک ہے، مگر مناسب یہ ہے کہ ان کو آہستہ پڑھا جائے۔

نیز مذکور ہے: اما الذکر فی قولہ تعالیٰ "فَاِذَا قُضِيَتْمُ الصَّلٰوةَ فَاذْكُرُوا اللّٰهَ قِيَامًا وَقُعُودًا وَعَلٰى جُنُوبِكُمْ" هو الصلوة ولكنه على احد الوجهين اما الذکر بالقلب وهو الفکر فی عظمة الله تعالیٰ و جلاله و قدرته فی خلقه و صنعہ من الدلائل عليه و حکمه و جمیل صنعہ و الذکر الثانی: الذکر باللسان بالتعظیم و التسییح و التقديس (احکام القرآن ۳۲۳/۲) قال ابو سعود فی قولہ تعالیٰ "فَاذْكُرُوا اللّٰهَ قِيَامًا وَقُعُودًا وَعَلٰى جُنُوبِكُمْ" ای فداوموا على ذکر الله تعالیٰ و حافظوا على مراقبته و مناجاته و دعائہ فی جمیع الاحوال حتی فی حل المسابقة و القتال كما فی قولہ تعالیٰ "اِذَا لَقِيْتُمْ فِئَةً فَاثْبُتُوا وَاذْكُرُوا اللّٰهَ كَثِيْرًا لَّعَلَّكُمْ تُفْلِحُوْنَ"

(تفسیر ابی السعود ۹/۳ / فتاویٰ محمودیہ ۳۹/۶)۔

(فتاویٰ دارالعلوم زکریا جلد ۱ ص ۲۵۸-۲۵۹)

فتاویٰ محمودیہ

از حضرت مولانا مفتی محمود حسن صاحب گنگوہی، مفتی اعظم ہندوستان

ذکر بالجہر

سوال: صوبہ بنگال میں کچھ ایسی وبا پھیلی ہوئی ہے جس سے دین کو زیادہ نقصان پہنچ رہا ہے، یعنی جس آدمی نے صرف قرآن شریف ایک بار پڑھا ہے اس کو قرآنی اور میاںجی کہتے ہیں اور اردو کی ایک دو کتابیں جس نے پڑھی ہوں وہ منشی کہلاتا ہے اور جس نے منیہ یا قدوری پڑھی ہوں اس کو مولوی کہتے ہیں اور جس نے مشکوٰۃ اور ہدایہ، جلالین شریف پڑھی ہوں اس کو مولانا صاحب کہتے ہیں۔ چونکہ صوبہ بنگال میں جہالت کا غلبہ ہے، ان لوگوں کا مزہ ہے کبھی کچھ دھوکہ کرتے ہیں اور کبھی کچھ اور لوگوں میں قسم قسم کے فسادات پیدا کرتے ہیں اللہ کی پناہ، مثلاً یہ کہ اس اطراف کے لوگ پہلے شرک میں مبتلا تھے، نماز روزہ کا پتہ ہی نہیں تھا، رفتہ رفتہ اللہ کے فضل و کرم سے اور علمائے کرام کے وعظ و نصیحت کی برکت سے اکثر لوگ ہدایت کی طرف آئے اور ہندوستان سے بعضے بعضے پیروں کا بھی آنا جانا ہو اور لوگ مرید ہو گئے، سب جگانہ نماز باقاعدہ پڑھنے لگے اور ذکر و اذکار اکیلا اور حلقہ بنا کر خفی و جلی کرنے لگے، اب اس پر ان غشیوں اور مولویوں کو بہت حسد ہوا کہ اب تو لوگ کچھ اچھا و برا، حلال و حرام جاننے لگے ہم لوگوں کو تو مشکل ہوئی تو اس حسد اور بغض کی وجہ سے شر و فساد کرنا شروع کر دیا کہ ذکر جہری قطعاً حرام ہے اور سلسلہ چشتیہ و قادریہ میں داخل ہونے والا شیطانوں کی جماعت میں شرکت کرنا ہے اور داخل ہوتا ہے اور ذکر جہری کرنے والوں کے پیچھے نماز نہیں ہوتی ہے، نحوذ

باللہ۔ میں نے ان کو بہت سمجھایا، بعضوں نے مان لیا اور بعضوں نے انکار کر دیا اور یہ سب ان منشیوں اور مولویوں کی شرارت ہے، لیکن پھر بھی برائے تسلی و اطمینان سہارنپور اور دیوبند کے علمائے کرام سے جواب چاہتے ہیں اور مدلل جواب چاہتے ہیں۔

حضرت! یہ لوگ ذکر خفی کو جائز اور ذکر جلی کو ناجائز و حرام قرار دیتے ہیں، اس وجہ سے حضور والا کی خدمت میں جواب قرآن و حدیث شریف سے چاہتے ہیں اور جو آدمی بزرگوں کی اہانت بیان کرتا ہے اس کا کیا حکم ہے؟ تحریر فرمادیں اور اس استفتاء سے فساد کم ہو جائے گا، انشاء اللہ تعالیٰ۔

جواب: ”ونصر الشعرانی فی ”ذکر الذاکر للمدکور والشاکر

للمشکور“ ما لفظہ: وأجمع العلماء سلفاً وخلفاً علی استحباب ذکر اللہ تعالیٰ جماعۃ فی المساجد وغیرہا من غیر نکیر، إلا ان یشوش جہرہم بالذکر علی نائم أو مصلی أو قاری قرآن کما ہو مقرر فی کتب الفقہ“۔

(طحاوی علی مراقی الفلاح، ص ۱۸۵) (رد المحتار، ۲۸۲/۵)

عبارت مذکورہ سے معلوم ہوا کہ ذکر بالجہر بلا اختلاف جائز بلکہ مستحب ہے، البتہ کسی عارض کی وجہ سے ممنوع ہو جائے گا، مثلاً نمازیوں یا تلاوت کرنے والوں کو اذیت ہو یا ریا کا خوف ہو، تو ایسی حالت میں آہستہ ذکر کرنا چاہئے۔

سلسلہ قادر یہ و چشتیہ کے اکابر اہل حق بزرگ تھے اور ان میں بہت بڑے بڑے اہل اللہ اور اولیاء اللہ ہوئے ہیں اور اب بھی موجود ہیں، جو شخص یہ کہتا ہے کہ ان میں داخل ہونے والا شیطان کی جماعت میں شرکت کرتا ہے اور داخل ہوتا ہے، اگر وہ ان کے اکابر اور بزرگوں کے حسد کی وجہ سے کہتا ہے تو وہ خود شیطان ہے اور

مردود ہے، اگر ان کے بعض افراد کے خلاف شرع کام کو دیکھ کر کہتا ہے تب بھی اس کے لئے ایسا کہنا جائز نہیں، ایک دو شخص کے افعال قبیحہ کی وجہ سے تمام سلسلہ کو شیطان کی جماعت کہنا حرام ہے، شخص مذکور کو توبہ لازم ہے، اور بزرگوں سے بد عقیدہ رہنا اور انکو برا کہنا خدائے تعالیٰ کے بڑے غصہ کا سبب ہے۔ بزرگوں کی ارواح کو عالم میں متصرف ماننا کہ جو کچھ دنیا میں ہوتا ہے وہ سب بزرگوں کی ارواح کرتی ہیں اور خدا کے حکم کو کہیں دخل نہیں اور ان سے مدد مانگنا کہ وہ ہماری آواز کو براہ راست سنتے ہیں اور ہماری مدد کرتے ہیں، چاہے خدا کا حکم ہو یا نہ ہو، مشرکانہ عقیدہ ہے، اس سے بھی توبہ لازم ہے، فقط واللہ اعلم۔

سوال: کیا ذکر بالجہر امام ابوحنیفہؒ کے نزدیک مکروہ ہے، اگر ایسا ہے تو حنفی بزرگ اس کی کیوں اجازت دیتے ہیں؟

جواب: امام ابوحنیفہؒ کے نزدیک ذکر بالجہر بعض صورتوں میں بلا کراہت درست ہے، بعض صورتوں میں مکروہ ہے، تفصیل ”سبحة الفکر“ میں ہے، جو علمائے احناف ذکر دوازده تسبیح وغیرہ کو بالجہر فرماتے ہیں وہ درحقیقت علا جا ہے کہ اس سے قلب پر ضرب لگتی ہے اور حرارت پیدا ہوتی ہے جو کہ اس راہ میں معین ہے اور جس کے لئے اس کی ضرورت نہیں اس کو جہر سے منع فرمادیتے ہیں، فقط واللہ اعلم۔

ذکر جہری واجتماعی

سوال: ”دلیل الخیرات فی ترک المنکرات“ مؤلفہ جناب مولانا مولوی محمد کفایت اللہ صاحب دہلوی اداہم اللہ فیہم مصدقہ علماء اطراف و اکناف میں روایت دیکھی

گئی ہے جو درج کی جاتی ہے: ”أَخْبَرَ عَبْدَ اللَّهِ ابْنَ مَسْعُودٍ بِالْجَمَاعَةِ الَّذِينَ يَجْلِسُونَ بَعْدَ الْمَغْرَبِ وَفِيهِمْ رَجُلٌ يَقُولُ : كَبَّرَ وَاللَّهِ كَذَا وَكَذَا ، أَوْ حَمْدَ وَاللَّهِ كَذَا وَكَذَا ، فَيَفْعَلُونَ ، فَحَضَرَهُمْ فَلَمَّا سَمِعَ مَا يَقُولُونَ ، قَامَ فَقَالَ : أَنَا عَبْدَ اللَّهِ بْنُ مَسْعُودٍ فَوَالَّذِي لَا إِلَهَ غَيْرُهُ لَقَدْ جِئْتُمْ لَقَدْ جِئْتُمْ بِدْعَةٍ ظَلَمْنَا أَوْ لَقَدْ فَتَقْتُمْ عَلَيَّ أَصْحَابَ مُحَمَّدٍ عَلَيْهِ الصَّلَاةُ وَالسَّلَامُ عَلَمَا (مَجَالِسَ الْأَبْرَارِ)۔

دوسری عبارت ”نفاس مرغوبہ“ مؤلفہ مفتی علامہ دہلوی میں بحوالہ ”واقعات“ و ”بحر الرائق“ حسب ذیل درج ہے: ”قال في الواقعات: قراءة الفاتحة بعد المكتوبة لأجل المهمات وغيرها مكروهة: لأنها بدعة لم ينقل عن الصحابة والتابعين ، وفي بحر الرائق ، عن ابن مسعود أنه سمع قوما اجتمعوا في المسجد يهللون ويصلون على النبي ﷺ جهراً فراح إليهم فقال: ما عهدنا ذلك في عهدنا ﷺ وما أراكم إلا مبتدعين“ اس روایت میں تسبیح و تہلیل کے علاوہ درود کا بھی ذکر ہے۔ مفتی صاحب نے ”دلیل الخیرات“ کے ص ۴۲ میں روایت عبد اللہ ابن مسعود کی تشریح فرمائی ہے کہ اس روایت سے واضح ہوا کہ ان لوگوں کا فعل باوجودیکہ ذکر الہی، تسبیح و تہلیل تھا مگر چونکہ اس کی وضع اور ہیئت ایسی مقرر کی گئی تھی جس کا وجود شریعت مطہرہ سے نہ تھا، اس وجہ سے حضرت عبد اللہ ابن مسعود نے اس کو بدعت قرار دیا، اور احادیث میں ذکر بالجماعت کی فضیلت ثابت ہے ایک دو روایات نقل کی جاتی ہیں:

”إِنَّ لِلَّهِ مَلَائِكَةً يَطُوفُونَ فِي الطُّرُقِ يَلْتَمِسُونَ أَهْلَ الذِّكْرِ ، فَإِذَا وَجَدُوا قَوْمًا يَذْكُرُونَ اللَّهَ عَزَّ وَجَلَّ تَنَادَوْا: هَلُمُّوا إِلَيْنَا حَاجَتِكُمْ ، قَالَ: فَيُحْفَوْنَهُمْ

بِأَجْنَحَتِهِمْ إِلَى السَّمَاءِ الدُّنْيَا“ (مسلم شریف) دوسری حدیث ”لَا يَفْعَلُونَ
يَذْكُرُونَ اللَّهَ إِلَّا حَفَّتْهُمُ الْمَلَائِكَةُ وَغَشِيَتْهُمُ الرَّحْمَةُ، وَنَزَلَتْ عَلَيْهِمُ
السَّكِينَةُ وَذَكَرَهُمُ اللَّهُ فِيمَنْ عِنْدَهُ“ (مسلم، ترمذی، ابن ماجہ) ”أَجْمَعَ الْعُلَمَاءُ
سَلْفًا وَخَلْفًا عَلَى اسْتِحْبَابِ ذِكْرِ الْجَمَاعَةِ فِي الْمَسَاجِدِ وَغَيْرِهَا، إِلَّا أَنْ
يُشَوِّشَ غَيْرُهُمْ عَلَى نَائِمٍ أَوْ عَلَى مُصَلِّيٍّ أَوْ قَارِئٍ“ (شامی ج ۱ ص ۴۶۳)۔

اور احادیث نبویہ علیہ الصلوٰۃ والسلام سے بدعت کی تشریح یہ ہے ”البدعة
الشرعية وهي ما ليس له دليل شرعي، وكل ما فعله الشارع عليه
السلام. أو أمر به فهو ليس ببدعة شرعية“ پس احادیث اور عبارت شامی سے
ذکر بالجماعت کی فضیلت ثابت ہوئی اور حضرت عبداللہ بن مسعودؓ کی روایت سے بدعت
سیئہ ہونا، نبی کریم ﷺ کے امر سے جماعت کے ساتھ ذکر نہ کرنے کی ترغیب ہے، پس
روایت حضرت عبداللہ ابن مسعودؓ اور عبارت بحر الرائق اور روایت شامی اور احادیث
میں وجہ تطبیق کیا ہے؟۔

جواب: اصل یہ ہے کہ ذکر اللہ خواہ انفراداً ہو، خواہ اجتماعاً بالا جماع امر مستحسن
ہے اس میں کسی کا اختلاف نہیں، نصوص قرآنیہ اور احادیث صحیحہ سے ثابت ہے، البتہ
عوارض کی وجہ سے بعض اوقات ممانعت کی جاتی ہے، مثلاً کسی خاص ہیئت، وضع و تاریخ
وغیرہ جن کا ثبوت شرعی نہیں ہے ان کا التزام کرنا، تارک پر ملامت سب و شتم کرنا یا ریا کا
پایا جانا یا جہر مفرط کا ہونا جس سے نائم، مصلی، قاری وغیرہ کو تشویش ہو۔ حضرت عبداللہ
ابن مسعودؓ کی ممانعت ان عوارض پر ہی محمول ہے، بحر واقعات وغیرہ کا محمل بھی یہی ہے۔

(۲) نیز اسقدر نصوص و احادیث شریفہ کے سامنے کسی قول صحابی سے استدلال کرنا ہی عجیب بات ہے، حضرت عبداللہ بن عمرؓ کے سامنے تمتع (حج و عمرہ) ایک ساتھ کرنے کا مسئلہ تھا، کسی نے کہا کہ آپ کے والد حضرت عمرؓ منع کرتے ہیں، فرمایا کہ میرے والد کا قول حجت ہے یا رسول اللہ ﷺ کا کہ آپ نے تمتع فرمایا؟ اس پر وہ خاموش ہو گئے، حالانکہ علماء نے فرمایا کہ حضرت عمرؓ کا منع فرمانا ایک انتظامی بات تھی تاکہ بیت اللہ شریف مجبور نہ ہو کہ ایک ہی سفر میں دونوں کام کر لے، اور اب حال یہ ہے کہ لوگوں کو ایک فرض حج کے بعد کہا جا رہا ہے کہ پانچ سال سے قبل نہ آؤ، یہ بھی ایک انتظامی شے ہے۔

شامی نے جواز ذکر پر علامہ حمویؒ سے بحوالہ امام شعرانی حنبلی اجماع نقل کیا ہے، اس میں ان عوارض کا استثناء موجود ہے، چنانچہ امام شعرانی نے ”ذکر الذاکر للمذکور والشاکر للمشکور“ میں اس کی تصریح کی ہے، اجتماعاً و انفراداً ذکر میں کسی کا اختلاف نہیں، البتہ اس میں اختلاف ہے کہ ذکر جہراً افضل ہے یا سرّاً؟۔ علامہ طحاویؒ نے شرح مراقی الفلاح ص ۱۸۵ میں فریقین کے دلائل ذکر کئے ہیں، ان اختلافات اور دلائل کو اس میں پوری تفصیل اور ربط سے دیکھنا ہو تو ”سباحة الفکر فی الجہر بالذکر“ کو دیکھئے، اس میں ص ۴۸ پر لکھا ہے: (یہ حضرت علامہ عبدالحیؒ کا رسالہ ہے جن کی شروح و حواشی مسلم ہیں) ”الباب الأول فی حکم الجہر بالذکر: اعلم أنهم اختلفوا فی ذلك، فجوزہ بعضهم و حرّمہ بعضهم، وجعلہ بعضهم بدعة إلا فی مواضع ورد الشرع بالجہر فیہا“۔

پھر ممانعت جہر کی روایات کو ذکر کر کے جوابات دیئے ہیں، اس کے بعد اڑتالیس دلیلیں جواز جہر کی نقل کی ہیں: ”خلاصة المرام في هذا المقام أنه لا ريب في كون السر أفضل من الجهر للتضرع والخيفة وكذا لا ريب في كون الجهر المفرط ممنوعاً لحديث “إربعوا على أنفسكم” وأما الجهر الغير المفرط فالأحاديث متظافرة، والآثار متوافقة على جوازه، ولم نجد دليلاً يدل صراحةً على حرمه أو كراهة، والظاهر أن مراد من قال: الجهر حرام هو الجهر المفرط، ومن قال: إنه بدعة أراد به على وجه مخصوص والتزام، فيلزم التزام ما لم يعهد في الشرع“ / ص ۱۰۷ -

اور سب روایات کے درمیان جمع اس طرح کیا ہے: ”وہناك أحاديث اقتضت طلب الإسرار، والجمع بينهما بأن ذلك يختلف باختلاف الأشخاص والأحوال، كى يجمع بين الأحاديث الطالبة للجهر والطالبة للإسرار بقراءة القرآن، ولا يعارض ذلك حديث: “خير الذكر الخفي“ لأنه حيث خيف الريا أو تأذى المصلين أو النيام“۔ اسی طرح علامہ شامی نے جمع کیا ہے۔ حررہ العبد محمود گنگوہی عفا اللہ عنہ، الجواب صحیح: سعید احمد غفرلہ۔

صحیح عبد اللطیف مدرسہ مظاہر علوم سہارنپور

(فتاویٰ محمودیہ جلد چہارم، کتاب السلوک والاحسان ص ۲۲۸ تا ۲۳۳)

ان فتاویٰ میں حضرت عبد اللہ ابن مسعود کی جس روایت سے ممانعت مترشح ہوتی ہے اور ذکر اجتماعی جہر کا غیر صحیح ہونا معلوم ہوتا ہے تفصیلاً جواب دیا گیا ہے کہ یہ کسی خاص وجہ کی بنیاد پر تھا، اور یہ بھی ممکن ہے کہ اس وقت تک ان کو وہ تمام روایات نہ پہنچی ہوں جن میں اجتماعاً ذکر کا بیان وارد ہوا ہے، چونکہ اتنی کثیر روایات کے ہوتے

ہوئے کسی صحابی کا اس پر تنقید کرنا محل غور ہے اور روایات صحیحہ کے مقابلہ میں حجہ اور دلیل بھی نہیں بنایا جاسکتا ہے، بعض دفع بعض روایات بعض بڑے صحابہ سے بھی مخفی رہ جاتی تھیں جو دوسرے حضرات سے ان کو بعد میں معلوم ہوئی۔

ایک بار حضرت ابو موسیٰ اشعریؓ حضرت فاروق اعظمؓ کی خدمت میں ملاقات کی غرض سے آئے ان کے گھر پر دستک دی، تین بار بلایا جب کوئی جواب نہیں ملا تو وہ واپس چلے گئے، فاروق اعظمؓ گھر سے نکلے، گھر میں کسی کام میں مصروف ہوئے جس کی وجہ سے نکلنے میں دیر ہوئی، جب تک ابو موسیٰ اشعریؓ جا چکے تھے، ان کو بلوایا اور فرمایا کہ تم نے میرا انتظار نہیں کیا اور فوراً چلے گئے، اس پر عرض کیا کہ یہی سنت ہے کہ تین بار بلایا جائے اگر جواب نہ آئے تو واپس ہو جائے، فرمایا کہ کیا یہ سنت ہے؟ تم اس کو سنت کہہ رہے ہو اور مجھے اس کے سنت ہونے کا علم نہیں ہے اگر تم نے اس پر کوئی دلیل قائم نہ کی تو تمہاری پٹائی کی جائے گی، حضرت ابو موسیٰ اشعریؓ گھبرا گئے اور دوڑ کر ایک جگہ پر پہنچے جہاں صحابہ کرام کی جماعت بیٹھی تھی، صحابہ کرام کی جماعت نے ان کو گھبراہٹ کی حالت میں دیکھا، وجہ پوچھی تو بتایا کہ یہ بات ہوئی، انہیں حضرات میں حضرت ابو سعید خدریؓ بھی تھے انہوں نے اس حدیث کو سنا تھا فرمایا کہ میں تمہارے ساتھ چلتا ہوں اور اس کی گواہی دیتا ہوں چنانچہ وہ ساتھ ساتھ ہو گئے اور حضرت فاروق اعظمؓ کو اس کے سنت ہونے کے بارے میں وہی حدیث سنائی حضرت ابو موسیٰ اشعریؓ جس کا حوالہ دے رہے تھے، یہ روایت بخاری شریف میں ہے۔ اس قسم کے اور بھی واقعات ہیں، اس لئے ممکن ہے کہ اس قسم کی احادیث بکثرت اس وقت

تک انکے علم میں نہ ہوں، جیسا کہ حضرت عبداللہ ابن مسعودؓ رکوع میں تطبیق کے قائل تھے کہ دونوں ہاتھوں کو ملا کر بیچ میں رکھا جائے، جب کہ رکوع کی حالت میں گھٹنوں کو پکڑنا سنت ہے وہاں بھی علماء نے یہی توجیہ کی کہ ممکن ہے حضرت عبداللہ ابن مسعودؓ کو نسخ کی روایت اور یہ مشہور طریقہ جس حدیث سے ثابت ہے جس میں رسول پاک ﷺ نے فرمایا کہ تمہارے لئے گھٹنوں کو پکڑنا مسنون ہے، نہ ہو سکتی ہو۔

مزید برآں اگر غور کیا جائے حضرت عبداللہ ابن مسعودؓ کی حدیث میں تو کئی چیزیں سامنے آتی ہیں ایک احتمال تو یہ ہے کہ اجتماع پر نکیر ہو، دوسرا احتمال یہ ہے کہ جہر اذکر کرنے پر نکیر ہو، تیسرا احتمال یہ ہے کہ ان میں سے ایک شخص تلقین کر رہا تھا، کہلو اور ہاتھ کہ کہو سبحان اللہ، کہو الحمد للہ، کہو لا الہ الا اللہ، اس کو انہوں نے بدعت سے تعبیر کیا، اب اگر غور کیا جائے تو اجتماعاً ذکر کرنا بھی روایات سے ثابت ہے اور نہ صرف ثابت بلکہ عند اللہ مطلوب بھی ہے کیونکہ حق تعالیٰ شانہ چاہتے ہیں کہ بندوں کی جماعتیں ملکر اللہ کی عبادت میں مصروف ہوں، الگ الگ عبادت کرنے کے مقابلہ میں باری تعالیٰ کو بندوں کا ایک ساتھ عبادت کرنا زیادہ مطلوب اور محبوب ہے، اسی کے لئے نماز بالجماعت مشروع ہوئی اور حج بالجماعت مشروع ہوا ہے، اور نماز میں قیاماً و قعوداً اور کو عا تمام ارکان کی ادائیگی ایک ساتھ کرنا حق تعالیٰ شانہ کو پسند ہے، دوسرے جہر اذکر بھی کثیر روایات سے ثابت ہو رہا ہے، تیسرے کسی ایک شخص کا حلقہ بنا کر اپنے متعلقین کو تلقین کرنا کہ ایسے کرو ایسے کرو، یہ بھی خلاف شرع نہیں ہے، اس لئے کہ خود رسول پاک ﷺ صحابہ کرام کو تعلیم و تلقین فرما رہے ہیں کہ اتنی اتنی بار فلاں فلاں تسبیحات پڑھو، معلوم ہوا نہ تعلیم و تلقین مزاج


شرع کے خلاف ہے، نہ تعداد کی رعایت کرنا ہی خلاف شرع ہے کہ تعداد بھی بہت سی تسبیحات میں آئی ہیں کہ اتنی اتنی تسبیحات، اتنی اتنی بار تہجدات، اتنی اتنی بار تہلیلات پڑھنے کا یہ ثواب ہے۔

نیز تعلیم و تلقین سے دین کا کونسا شعبہ خالی ہے دنیا کا پورا یہ تعلیمی نظام یہ سب تعلیم و تلقین سے ہی قائم دائم ہے، اسی طرح جس شخص کو ذکر کے بارے میں علم ہے وہ غافلین کو جن کو اس کے بارے میں کچھ پتہ نہیں ہے تعلیم بھی کرے گا، تلقین بھی کرے گا اپنے ساتھ بٹھا کر بھی کرائے گا، اس میں شریعت کے مزاج کے خلاف کوئی بات نہیں ہے اور رہا حضرت عبداللہ ابن مسعودؓ کا اس موقع سے فرمانا تو اس کی ایک وجہ یہ بھی ہو سکتی ہے کہ وہ یہ چاہتے ہوں کہ لوگ علم میں اور احکام سیکھنے میں زیادہ مشغول ہوں چونکہ ان پر علم کا اور فقہ کا زیادہ غلبہ تھا اور جس شخص پر جو چیز زیادہ غالب رہتی ہے وہ اپنے متعلقین کو بھی زیادہ اسی کا حکم کیا کرتا ہے۔ پھر جو حضرات ذکر رہے تھے ان میں بھی بعض صحابہ تھے اور بعض ان کے تلامذہ اور متعلقین تھے، انہوں نے بھی اس جذبہ اور شوق کو احادیث ہی سے اخذ کیا ہوگا، واللہ تعالیٰ اعلم بالصواب۔

خود حضرت عبداللہ ابن مسعودؓ سے ذکر کے باب میں جو چیزیں ثابت ہیں ان سے بھی معلوم ہوتا ہے کہ وہ ان چیزوں کے علی الاطلاق مخالف نہیں تھے چنانچہ ”حیات الصحابہ“ میں ہے: کہ حضرت عبداللہ ابن مسعودؓ نے فرمایا کہ ذکر کی مجلسیں علم کے زندہ ہونے کا ذریعہ ہیں اور یہ مجلسیں دل میں خشوع و خضوع پیدا کرتی ہیں، نیز ”حیات الصحابہ“ میں یہ بھی لکھا ہے کہ حضرت ابو عبیدہ ابن عبداللہ ابن مسعودؓ فرماتے

ہیں کہ میرے والد حضرت عبداللہ ابن مسعودؓ کو اللہ کے ذکر کے علاوہ کوئی اور بات کرنے سے بہت گرانی ہوتی تھی، ایک روایت میں اس طرح ہے کہ حضرت عبداللہ ابن مسعودؓ صبح صادق سے لیکر فجر کی نماز تک کسی کو بات کرتے سنتے تو اس سے بہت گرانی ہوتی تھی، نیز ایک جگہ یہ بھی ہے حضرت عطاءؓ فرماتے ہیں کہ حضرت عبداللہ ابن مسعودؓ باہر تشریف لائے تو دیکھا کہ فجر کے بعد کچھ لوگ باتیں کر رہے تھے انہوں نے ان لوگوں کو باتیں کرنے سے منع فرمایا اور فرمایا کہ تم لوگ یہاں نماز پڑھنے آئے ہو نماز پڑھو یا خاموش رہو۔ نیز ایک موقع پر حضرت عبداللہ ابن مسعودؓ نے فرمایا کہ حق تعالیٰ کا ذکر کثرت سے کرو اور اس میں بھی کوئی حرج نہیں کہ تم صرف ایسے آدمی کے ساتھ رہو جو اللہ کے ذکر میں تمہاری مدد کرے۔

ظاہر ہے کہ ذکر اللہ میں مدد کرنے والے مشائخ صوفیاء سے بڑھ کر اور کون ہو سکتا ہے! ان کی صحبت اور ان کی زیارت بھی ذکر اللہ کی دعوت ہوتی ہے اور شریعت و سنت کی طرف دعوت دینا ہی ان کا مشن ہوتا ہے، چنانچہ حضرت اقدس مجدد الف ثانیؒ نے ایک موقع پر فرمایا کہ علماء صرف ظاہری شریعت کی دعوت دیتے ہیں اور حضرات صوفیاء کرام شریعت و سنت کی اتباع کے ساتھ ساتھ اخلاق و تزکیہ کی بھی دعوت دیتے ہیں، ایک طرف برائیوں سے روکتے ہیں اور دوسری طرف ذکر و فکر کے ذریعہ اخلاق حمیدہ سے متصف کرتے ہیں۔



نتیجۃ الفکر فی الجہر فی الذکر

یہ علامہ جلال الدین سیوطیؒ کے رسائل کا ایک جز ہے جس کا ترجمہ یہاں پیش خدمت ہے، آپ ایک جلیل القدر محدث و فقیہ اور بزرگ گزرے ہیں، آپ کی سینکڑوں تصانیف ہیں جن میں سے ایک مشہور کتاب ”الحاوی للفتاویٰ“ بھی ہے، ذیل میں آنے والا مضمون اسی سے ماخوذ ہے۔

ذکر جہری احادیث شریفہ کی روشنی میں

الحمد لله و كفى وسلام على عباده الذين اصطفى!

سوال:- اللہ آپ کو عزت بخشے میں آپ سے حضرات صوفیا کے اس عمل کے متعلق دریافت کرنا چاہتا ہوں جس کا ان کے یہاں دستور ہے کہ وہ حضرات مساجد میں ذکر جہری کے حلقے لگاتے ہیں اور ”لا الہ الا اللہ“ کی آوازیں بلند ہوتی ہیں، آیا یہ مکروہ ہے یا نہیں؟۔

الجواب:- اس میں سے کسی بھی عمل میں کوئی کراہت نہیں ہے، تحقیق کہ متعدد احادیث ایسی وارد ہوئی ہیں جو ذکر جہری کے مستحب ہونے کی مقتضی ہیں اور بہت سی احادیث ذکر میں اخفاء کے مستحب ہونے کا تقاضہ کرتی ہیں (احادیث دونوں قسم کی ہیں بعض سے ذکر جہری کا استحباب معلوم ہوتا ہے اور بعض سے ذکر سری کا) اور دونوں میں تطبیق کی شکل یہ ہے کہ یہ ذکر میں جہر و سر کا استحباب حالات و افراد کے مختلف ہونے پر محمول ہے، جیسا کہ اسی طرح کی تطبیق امام نوویؒ نے ان احادیث کے درمیان جو تلاوت قرآن کریم میں جہر کے استحباب پر وارد ہیں اور ان احادیث کے درمیان دی ہے جو تلاوت قرآن میں اخفاء کے استحباب کے سلسلہ میں منقول ہیں اور میں یہاں ان کو (ذکر

بالجبر کی احادیث کو) فصل در فصل بیان کرتا ہوں۔

ذکر انفراداً و اجتماعاً

حدیث (۱) أخرج البخاری عن أبي هريرة قال: قال رسول الله ﷺ "يقول الله: انا عند ظن عبدي بي وانا معه إذا ذكرني فإن ذكرني في نفسي فذكرته في نفسي وان ذكرني في ملائكته في ملائكته" والذكر في الملائ لا يكون إلا عن جهر۔

ترجمہ: امام بخاری نے حضرت ابو ہریرہ سے نقل کیا: حضور اقدس ﷺ کا ارشاد ہے کہ حق تعالیٰ شانہ ارشاد فرماتے ہیں کہ میں بندہ کے ساتھ ویسا ہی معاملہ کرتا ہوں جیسا کہ وہ میرے ساتھ گمان رکھتا ہے اور جب وہ مجھے یاد کرتا ہے تو میں اس کے ساتھ ہوتا ہوں پس اگر وہ مجھے اپنے دل میں یاد کرتا ہے تو میں بھی اسے اپنے دل میں یاد کرتا ہوں اور اگر وہ میرا ذکر مجمع میں کرتا ہے تو میں اس مجمع سے بہتر یعنی فرشتوں کے مجمع میں (جو معصوم اور بے گناہ ہیں) تذکرہ کرتا ہوں۔ اور مجمع میں ذکر باواز بلند ہی ہو سکتا ہے۔

فائدہ: سبحان اللہ! ان احادیث شریفہ میں ذکر اللہ کی کس قدر بڑی فضیلت کا بیان ہے کہ بندہ ذکر کی برکت سے مذکور حق بن جاتا ہے اور یہ درحقیقت تفسیر ہے حق تعالیٰ کے ارشاد فاذا شكروني اذكركم کی۔

ذکر ہی سے معیت ربانی حاصل ہوتی ہے

نیز ایک جگہ فرمایا، حضرت ابو ہریرہ کہتے ہیں کہ میں نے ابو القاسم رسول

اللہ ﷺ سے سنا کہ حق تعالیٰ شانہ فرماتے ہیں انا مع عبدی ما ذکرنی وتحرکت بسی شفتاہ میں اپنے بندہ کے ساتھ ہوتا ہوں جب وہ مجھے یاد کرتا ہے اور جب تک میرے نام سے اس کے ہونٹ حرکت کرتے رہتے ہیں، اس روایت کو امام بیہقی نے ”شعب الایمان“ ج ۱ ص ۲۹۱ میں فصل فی ادلۃ ذکر اللہ عزوجل کے ذیل میں ذکر کیا ہے جس سے یہ ثابت ہوتا ہے کہ ذکر اللہ ہی سے معیت ربانی اور معیت الہی نصیب ہوتی ہے جو سب سے عظیم الشان نعمت ہے، جس کو حاصل کرنے کیلئے حضرات صوفیاء کرام یہ تمام تر مراقبات کراتے ہیں۔ (حضرت شیخ نور اللہ مرقدہ نے فضائل ذکر میں اس پر بہت تفصیل سے کلام کیا ہے)۔

ذکر اللہ کے حلقوں میں فرشتوں کی حاضری

حدیث (۲) أخرج البزار والحاکم فی المستدرک وصححه عن جابر قال: خرج علينا النبي ﷺ فقال: يا ايها الناس إن لله سرايا من الملائكة تحل وتقف على مجالس الذكر في الارض فارتعوا في رياض الجنة قالوا: وأين رياض الجنة؟ قال: مجالس الذكر فاغتنوا وروحوا في ذكر الله۔

ترجمہ: حضرت جابرؓ سے مروی ہے کہ ہمارے پاس نبی ﷺ تشریف لائے اور ارشاد فرمایا کہ اللہ کے یہاں فرشتوں کی ایک جماعت ہے جو آسمان سے اترتے ہیں اور دنیا میں آکر ذکر کی مجالس میں ٹھہرتے ہیں، پس تم جنت کے باغات میں چرا کرو، صحابہ نے عرض کیا جنت کے باغات کہاں ہیں؟ حضور ﷺ نے ارشاد فرمایا ذکر کی مجلسیں ہیں، پس تم صبح و شام اللہ کا ذکر کرو۔

سبحان اللہ! ذکر اللہ کے حلقوں پر فرشتے نازل ہوتے ہیں، اب اگر کوئی صاحبِ باطن روشن ضمیر اس کا مشاہدہ کر لے تو کیا تعجب کی بات ہے، کیونکہ نزول ملائکہ تو منصوص ہے۔

نیز شعب الایمان ص ۳۹۸ ج ۱ میں اس روایت میں یہ بھی اضافہ ہے: مَنْ كَانَ يُحِبُّ أَنْ يَعْلَمَ كَيْفَ مَنْزَلَتْهُ عِنْدَ اللَّهِ عِزَّوَجَلَّ فَلْيَنْظُرْ كَيْفَ مَنْزَلَةُ اللَّهِ عِنْدَهُ فَإِنَّ اللَّهَ تَبَارَكَ وَتَعَالَى يُنْزِلُ الْعِبْدَ حَيْثُ أَنْزَلَهُ مِنْ نَفْسِهِ -

یعنی جو شخص اس بات کو جانے کہ اللہ پاک کے یہاں اس کا کیا مقام ہے تو اس کو چاہئے کہ دیکھے کہ خود اس کے دل میں حق تعالیٰ کی عظمت، محبت اور ان کے احکام کی اطاعت کا کتنا جذبہ اور شوق ہے، اسی اعتبار سے حق تعالیٰ شانہ بندہ کو اپنے یہاں مقام دیتے ہیں۔

ذاکرین کے پاس ویسے ہی بیٹھنے والا بھی محروم نہیں ہوتا

حدیث (۳) أَخْرَجَ مُسْلِمٌ وَالْحَاكِمُ	ترجمہ: حضور اقدس ﷺ کا ارشاد ہے کہ
وَاللَّفْظُ لَهُ عَنْ أَبِي هُرَيْرَةَ قَالَ:	فرشتوں کی ایک جماعت ہے جو راستوں
رَسُولَ اللَّهِ ﷺ إِنَّ لِلَّهِ مَلَائِكَةَ سَيَّارَةً	وغیرہ میں گشت کرتی رہتی ہے (اور یہ کاتبین
فُضَّلَاءَ عَنِ كِتَابِ الْإِبْرَاهِيمَ يَلْتَمِسُونَ	کرام کے علاوہ ہیں) اور دنیا میں ذکر کی
مَجَالِسَ الذِّكْرِ فِي الْأَرْضِ فَإِذَا تَوَّأ	مجلسوں کی تلاش میں رہتی ہے، جہاں کہیں
عَلَى مَجْلِسٍ ذَكَرَ حَفَّ بَعْضُهُمْ بَعْضًا	ان کو ذکر کی مجلس ملتی ہے تو وہ ذکر
بِأَجْنَحَتِهِمْ إِلَى السَّمَاءِ فَيَقُولُ اللَّهُ	کرنے والوں کے گرد آسمان تک جمع ہوتے

رہتے ہیں (جب وہ مجلس ختم ہو جاتی ہے تو وہ آسمان پر جاتے ہیں اللہ جل جلالہ باوجودیکہ ہر چیز کو جانتے ہیں پھر بھی دریافت فرماتے ہیں) کہ تم کہاں سے آئے ہو؟ وہ عرض کرتے ہیں کہ تیرے بندوں کی فلاں جماعت کے پاس سے آئے ہیں جو تیری تسبیح اور تکبیر اور تحمید اور تعریف کرنے میں مشغول تھے، آپ سے سوال کرتے تھے اور آپ کی پناہ چاہتے تھے، ارشاد ہوتا ہے (باوجودیکہ حق تعالیٰ ہر چیز کو جانتے ہیں پھر بھی دریافت فرماتے ہیں) کہ وہ کیا چاہتے ہیں، عرض کرتے ہیں کہ وہ جنت چاہتے ہیں، ارشاد ہوتا ہے کیا انہوں نے جنت کو دیکھا ہے، عرض کرتے ہیں کہ دیکھا تو نہیں اے ہمارے رب! ارشاد ہوتا ہے

من این جنتم؟ فیقولون جننا من عند عبادك یسبحونك ویکبرونك ویمحمدونك ویهللونك ویسألونك ویستجیرونك فیقول ما یسألون وهو أعلم فیقولون یسألونك الجنة فیقول: وهل رأوها فیقولون: لا یارب فیقولون من النار فیقول وهل رأوها فیقولون لا فیقول فكیف لو رأوها، ثم یقول أشهد وانی قد غفرت لهم وأعطیتهم ما سألونی وأجرتهم مما استجارونی فیقولون ربنا ان فیهم عبداً خطاءً جلس الیهم ولیس منهم فیقول وهو ایضاً قد غفرت له هم القوم لا یسقیهم جلسیهم (بخاری شریف)۔

اگر دیکھ لیتے تو کیا ہوتا؟ پھر ارشاد ہوتا ہے (باوجودیکہ حق تعالیٰ ہر چیز کو جانتے ہیں پھر بھی دریافت فرماتے ہیں) کہ کس چیز سے پناہ مانگ رہے تھے؟ عرض کرتے ہیں کہ جہنم سے پناہ مانگ رہے تھے، ارشاد ہوتا ہے کہ کیا انہوں نے جہنم کو دیکھا ہے؟ عرض

کرتے ہیں یا رب! دیکھا تو نہیں ہے، ارشاد ہوتا ہے اگر دیکھتے تو کیا ہوتا؟ ارشاد ہوتا ہے اچھا تم گواہ رہو کہ میں نے اس مجلس والوں کو سب کو بخش دیا اور جو وہ مجھ سے مانگتے تھے وہ ان کو عطا کیا اور جس چیز سے پناہ چاہتے تھے اس سے پناہ دی، فرشتے عرض کرتے ہیں یا اللہ! ان میں ایک بہت گنہگار بندہ بھی تھا جو ان کے پاس آ کر بیٹھ گیا تھا وہ اس مجلس کا شریک نہیں تھا، ارشاد ہوتا ہے کہ یہ جماعت ایسی مبارک ہے کہ ان کا پاس بیٹھنے والا بھی محروم نہیں ہوتا (لہذا اس کو بھی بخش دیا)۔

اس حدیث کی شرح میں علامۃ الدہر، امام حدیث و امام محدثین حافظ ابن حجر

نور اللہ مرقدہ فتح الباری جلد نمبر ۱۱ ص ۲۱۳ پر لکھتے ہیں:

وفی الحدیث فضل مجالس الذکر والناکرین ، یعنی اس حدیث سے
 وفضل الاجتماع علی ذلک وان جلیسہم یندرج مجالس ذکر اللہ اور مجالس
 معہم فی جمیع ما یتفضل اللہ تعالیٰ بہ علیہم ذاکرین کی فضیلت
 اکر امالہم ولو لم یشارکہم فی اصل الذکر، وفیہ ثابت ہوتی ہے اور یہ کہ
 محبة الملائکة بن آدم واعتاؤہم بہم، وفیہ ان ذکر اللہ کے لئے اجتماع
 السؤال قد یصلر من السائل وهو اعلم بالمسؤل عنہ بہت بڑی فضیلت کا
 من المسؤل لاطہار العنایة بالمسؤل عنہ والتویة حامل ہے اور ان کے
 بقدرہ والاعلان ہشرف منزلتہ، وقیل ان فی پاس بیٹھنے والا بھی رحمتوں
 خصوص سوال انہ الملائکة عن اهل الذکر الاشارة سے اور برکتوں سے
 الی قولہم (انجعل فیہا من یفسد فیہا ویسفک فیضیاب ہوتا ہے اگرچہ
 الدماء ونحن نسبح بحمدک ونقدس لک) ذکر اللہ میں ان کے

فكانه قيل لهم: انظروا الى ما حصل منهم من التسييح
 والتقديس مع ماسلط عليهم من الشهوات ووساوس
 الشيطان، وكيف عال جواز ذلك وضا هو كم في
 التسييح والتقديس، وقيل إنه يؤخذ من هنا الحليث
 ان الذكر الحاصل من بنى آدم اعلی و اشرف من
 الذكر الحاصل من الملائكة ل حصول ذكر الادمين
 مع كثرة الشواغل ووجود الصوارف و صلوره في
 عالم الغيب بخلاف الملائكة في ذلك كله -

ساتھ شریک نہ ہو اور یہ کہ
 انسانوں کا ذکر اللہ کرنا اس
 ذکر سے اعلیٰ اور اشرف ہے
 جو فرشتے کرتے ہیں کیونکہ
 انسانوں کو بہت سارے
 مشاغل اور مصروفیات ہیں
 جو فرشتوں کو نہیں ہیں۔

علامہ انور شاہ کشمیریؒ کیا فرماتے ہیں؟!

نیز اس حدیث کی شرح میں علامہ انور شاہ کشمیریؒ ”فیض الباری“ میں اس
 طرح فرماتے ہیں: قوله ”فیحفو نہم بأجنحتہم“ ”فرشتے ذاکرین کا اپنے پروں سے
 احاطہ کر لیتے ہیں اور حدیث شریف میں ہے کہ وہ ذاکرین کا اس طرح احاطہ کرتے ہیں
 جیسا کہ چاند کا ہالہ دائرہ کی شکل میں چاند کو گھیر لیتا ہے۔ اور یاد رکھئے! کہ اللہ کا ذکر بھی ذاکر
 کے ارد گرد دائرہ پیدا کرتا ہے، اس کی مثال ایسی ہے کہ جیسے تم پانی میں کوئی ڈھیلا پھینکو تو
 تمہیں نظر آئے گا کہ موجیں اس کے ارد گرد اٹھتی ہیں اور پھینکنے والے نے جتنی قوت سے
 پھینکا ہو اسی کے حساب سے پھیلنے لگتی ہیں، بالکل اسی طرح کہ جس طرح پانی میں حرکت
 سے پھیلاؤ ہوتا ہے اسی طرح ان اشیاء کی کیفیت ہوتی ہے جو کہ ذکر کے دائرہ میں ہوتی
 ہیں (یعنی جہاں تک ذکر اللہ کی آوازیں پہنچتی ہیں وہ سب چیزیں اس کی برکات سے،

انوارات سے، تجلیات سے فیضیاب ہوتی ہیں اور اشجار درود یوار تک ذاکر بن جاتے ہیں۔ جب ایسی اشیاء پر ذکر اللہ کے اثرات واقع ہو کر یہ حال و کیفیت ہو سکتی ہے تو انسانوں کو ایمان والوں کو کیا اس کی ضرورت نہیں ہے؟ کہ وہ ذکر اللہ کے انوار سے منور ہوں اور صالحین کے قلوب جو ہدایت کے روشن چراغ ہیں اور معرفت کے چشمے ہیں اور شریعت و طریقت سے ہر طرح لبریز ہیں ان سے فیضیاب ہوں۔

حضرت امام شعرانیؒ کا مشاہدہ

نیز حضرت شاہ صاحبؒ نے یہ بھی لکھا ہے کہ امام شعرانیؒ سے منقول ہے کہ وہ ایک مرتبہ ذکر اللہ کے لئے بیٹھے تو دیکھا کہ جتنی چیزیں ان کے ارد گرد موجود ہیں سب اللہ کا ذکر کر رہی ہیں حتیٰ کہ جب صبح ہوئی تو دیکھتے کیا ہیں کہ ان کے ذکر کے اثرات اطراف ارض پر نمایاں ہیں اور کوئی چیز ایسی نہ بچی جس نے ذکر اللہ میں ان کی موافقت نہ کی ہو۔

سبحان اللہ! حضرت امام شعرانیؒ قدس سرہ جن کے تقویٰ و طہارت اور علم و معرفت پر سب کا اتفاق ہے خود اپنا مشاہدہ بیان کر رہے ہیں، کہ میں نے اپنے ساتھ اپنے آس پاس کی تمام چیزوں کو ذکر اللہ کرتے پایا، اب اگر کوئی اللہ کا ولی یہ مشاہدہ کرے کہ اس کے ساتھ کبوتر بھی ذکر اللہ کر رہے ہیں یہ کوئی عجیب بات نہ ہوگی بلکہ ایک صحیح بات ہوگی کیونکہ جانور ویسے بھی اللہ کا ذکر کرتے ہیں، ان کا ذکر اللہ کرنا، تسبیحات پڑھنا، قرآن پاک میں بہت جگہ مذکور ہوا ہے، حق تعالیٰ فرماتے ہیں: **وَإِنْ مِنْ شَيْءٍ إِلَّا يُسَبِّحُ بِحَمْدِهِ وَالَّذِينَ تَفْقَهُونَ تَسْبِيحَهُمْ** یعنی تمام چیزیں اللہ کی حمد و ثنا کرتی ہیں اگرچہ تم ان کی تسبیحات و ذکر اللہ کو نہ سمجھو، یہ خطاب عام انسانوں کو ہے لیکن جو ذوق

ذکر رکھتے ہیں وہ بہت جلد اس کا مشاہدہ کر لیتے ہیں کہ یہ جانور اس وقت اللہ کے ذکر میں مصروف ہیں، ظاہر ہے کہ جس کو جیسا ذوق ہوتا ہے اس کو اسی قسم کا احساس بھی ہوتا ہے، چنانچہ ایک بار حضرت داؤدؑ کو یہ خیال آیا کہ اس وقت میرا ذکر سب سے بڑھا ہوا ہے، حق تعالیٰ شانہ کو یہ بات پسند نہ آئی، قریب میں تالاب تھا، وہاں کچھ مینڈک ٹرٹر کر رہے تھے، حق تعالیٰ شانہ نے حضرت داؤدؑ پر ان کی آوازوں کو منکشف کیا تو انہوں نے اپنے اس خیال پر استغفار پڑھا اور فرمایا کہ اللہ اکبر! یہ معمولی جانور حق تعالیٰ جل و علی کی ان بلیغ صفات کے ساتھ حمد و ثنا کر رہے ہیں اور اللہ کے ایسے ذکر میں مصروف ہیں کہ اس جیسے مضامین اور صفات آج تک ہمارے اوپر بھی منکشف نہیں ہوئی۔

اس میخانہ کا محروم بھی محروم نہیں

اور نبی کریم صلی اللہ علیہ وسلم کے قول ”کہ یہ ایسے لوگ ہیں جن کا ہم نشیں بھی محروم نہیں رہتا“ کا یہی مطلب ہے، کیونکہ انسان جب ذاکرین کے درمیان ہوتا ہے تو ذکر اللہ اور ذاکرین میں شامل ہو کر گویا ذکر کرنے والوں کے ساتھ ہوتا ہے، اور درحقیقت نکتہ کی بات یہ ہے کہ ذکر اللہ حیاة اور زندگی ہے، چنانچہ اس کی تائید اس روایت سے بھی ہوتی ہے جس میں فرمایا گیا مثل الذی بذكر ربه ومثل الذی لا يذكر کمثل الحی والمیت ذکر کرنے والوں کی مثال ایسی ہے جیسا کہ زندہ اور مردہ، ذکر اللہ کرنے والے زندہ ہیں اور نہ کرنے والے مردہ ہیں، اس کے صاف معنی یہ ہیں کہ ذکر اللہ کرنے والوں کے قلوب زندہ ہیں اور نہ کرنے والوں کے قلوب مردہ ہیں، یہاں قلب کی حیات اور قلب کی موت مراد ہے کیونکہ بہت سے ذکر اللہ نہ

کرنے والے ذکر اللہ کرنے والوں کے مقابلہ میں بڑے طاقتور، بڑے کجیم شجیم اور پہلوان ہوتے ہیں اور حدیث شریف میں ان کو مردہ فرمایا جا رہا ہے، تو معلوم ہوا کہ اس کا تعلق دل کی حیات اور موت سے ہے، اب جس شخص کا دل زندہ ہے اور حیات چاہتا ہے وہ ذکر کرنے والوں پر کیسے اعتراض کر سکتا ہے؟ کیا اسکو خود کو حیات کی ضرورت نہیں ہے؟ اور کیا وہ یہ نہیں چاہتا کہ دوسرے بھی اس حیات روحانی اور جاودانی سے اور قرب ربانی سے اور انوار الہیہ سے فیضیاب ہوں۔

نیز اس سے یہ بات معلوم ہوئی کہ یہ سب ذکر کی بدولت ہے چاہے وہ جبراً ہو اور چاہے سزا ہو، چاہے وہ انفراداً ہو یا اجتماعاً ہو، شیخ ان کو اپنے ساتھ لیکر ان پر توجہات ڈال رہا ہو اور وہ خود شیخ کے قلب سے توجہات لے رہے ہوں، کیونکہ اس معاملہ میں مشائخ مجتہدانہ شان رکھتے ہیں اور ان کی مثال ایک طبیب و ڈاکٹر جیسی ہوتی ہے کہ مرض کے مطابق مریض کے احوال کے مطابق وہ علاج تجویز کرتے ہیں، چنانچہ مشائخ کے حالات پڑھنے والوں سے یہ باتیں مخفی نہیں کہ مشائخ نے مریدین کے ذوق کو سامنے رکھ کر خود اپنے مزاج کے خلاف ان کو تعلیم دی کیونکہ ان کے پیش نظر ان کا باطنی نفع، روحانی نفع اور دینی نفع ہوتا ہے۔

دائرۂ ذکر بقدر آواز ہوتا ہے

نیز حضرت علامہ انور شاہ کشمیریؒ اسی کی تشریح میں یہ بھی فرماتے ہیں کہ ذکر کا دائرہ بقدر ذکرین کی آوازوں کے وسیع ہوتا جاتا ہے وحينئذ تتسع دائرة الذکر بقدر اتساع صوت الذاکر۔ ان عبارات سے حضرت شاہ صاحب کشمیریؒ کے

ذوقِ تصوف اور ذوقِ ذکر اللہ کا اندازہ ہوتا ہے۔ وہ خود بیعت و سلوک میں، ذکر و مراقبہ میں حصہ لیتے تھے، باضابطہ طور پر حضرت اقدس گنگوہیؒ سے منسلک و مرید تھے اور ان سے مقاماتِ سلوک طے کر کے کمال تک پہنچے یہاں تک کہ خرقہٴ خلافت سے سرفراز کئے گئے۔

اسی لئے فرما رہے ہیں کہ ذکر کی آوازوں کی بدولت آس پاس کی تمام چیزیں بھی ڈا کر بن جاتی ہیں اور زندہ ہو جاتی ہیں، اگر تم کو اس بات کا کچھ تھوڑا سا بھی ذوق ہے تو ان باتوں کے سمجھنے میں کوئی اشکال نہ ہوگا، اور تمہارے سامنے پہاڑوں کی تسبیح کا مطلب واضح ہو جائے گا اور پرندوں کی تسبیح کا مطلب جو حضرت داؤد کے قصہ میں ہے سمجھ میں آئے گا، جس کی قرآن پاک نے خبر دی ہے، وہ یہ کہ جب حضرت داؤد ذکر اللہ کرتے تھے اور تسبیح و تہلیل کرتے تھے تو ان کے آس پاس کے پہاڑ اور پرندے بھی ذکر کرتے تھے کیونکہ وہ سب بھی ان کے حلقہٴ ذکر میں داخل ہوتے تھے، لدخولہ فی حلقة ذکر یہاں سے یہ بھی سمجھ میں آیا کہ حضرت داؤد بھی ذکر اور تسبیحات جہراً پڑھتے تھے تبھی تو ان کے ساتھ ان کی آواز سننے والے پہاڑ اور پرندے بھی ذکر اللہ کرتے تھے، اس سے ذکر اللہ کا حلقہ بھی ثابت ہوتا ہے (فیض الباری ص ۲۲۱) حضرت شاہ صاحبؒ کو ذکر و فکر و تصوف و تزکیہ سے کس قدر رغبت تھی اس کا اندازہ حضرت کے اس وعظ سے بھی ہوتا ہے۔

حضرت علامہ انور شاہ کشمیریؒ کا ایک وعظ

حضرت اقدس شاہ صاحبؒ قدس سرہ کا وعظ سادہ ہوتا تھا، چھوٹے چھوٹے جملے جو پوری طرح ذہن نشین ہو جائیں ارشاد فرماتے تھے: لدھیانہ میں ایک دفعہ وعظ فرمایا: غالباً

۱۳۲۳ھ تھا، تمام عالم کی روح ذکر اللہ ہے، جب تک اللہ تعالیٰ کی یاد قائم رہے گی عالم قائم رہے گا، جب دنیا اللہ کی یاد چھوڑ دے گی تو سمجھو کہ عالم کے کوچ کا وقت آ گیا۔ حدیث میں ہے نبی کریم ﷺ نے ارشاد فرمایا ”لا تقوم الساعة حتى لا يقال في الارض الله الله“ قیامت قائم نہ ہوگی جب تک ایک تنفس بھی اللہ اللہ کرنے والا رہ جائے گا، جب ایک بھی اللہ اللہ کرنے والا نہ رہے گا تو قیامت قائم ہو جائے گی کیونکہ جب روح نہ رہی تو ڈھانچہ کسی کام کا نہیں، اسے گرا دیا جائے گا۔

معلوم ہوا کہ سارے عالم کی روح اللہ کا ذکر ہے، مقصود اصلی ذکر الہی ہے اور یہ نماز، روزہ، حج، زکوٰۃ وغیرہ احکام سب اس کے پیرائے ہیں۔ اور حدیث شریف میں وارد ہے، نبی کریم ﷺ نے فرمایا کہ ذکر کے لئے موت نہیں اور عاقل کے لئے حیات نہیں کیونکہ اصلی زندگی یاد الہی ہے، اعمالِ صالحہ دراصل زندگی کے کام ہیں، اسی واسطے حدیث میں آیا ہے: ”الانبياء احياء في قبورهم يصلون“ ترجمہ: انبیاء زندہ ہیں اپنی قبروں میں، نماز پڑھتے ہیں، یعنی زندگی والے کام بھی کرتے ہیں، ان کی قبور والی زندگی بھی اعمالِ صالحہ سے معطل نہیں، بلکہ وہ زندہ ہیں اور زندوں والے کام بھی کرتے ہیں، اس حدیث کو امام بیہقی نے صحیح فرمایا ہے اور حافظ ابن حجر نے بھی ”فتح الباری“ میں اس کی تصحیح فرمائی ہے۔

از یکے گو دوز ہمہ یک سوئے باش یک دل و یک قبلہ و یک روئے باش
سب سے یکسو ہو کر فقط اس ایک کا ہوجا، تیری ظاہری و باطنی توجہ اس ایک ہی کی طرف رہے۔

ہر گیا ہے کہ از میں روید وحدۃ لا شریک لہ گوید

حضرات! اللہ تعالیٰ سے علاقہ پیدا کرو، ظہیر فارابی اپنے دیوان میں کہتے ہیں اور

سارے ”دیوان“ میں یہی ایک شعر ہے جو خلاصہ سارے دیوان کا ہے ۔

من نمی گویم زیاں کن یا بہ بند سو باش اے زفر صفت بے خبر در ہر چہ باشی زو باش

میں یہ نہیں کہتا کہ تو اپنے نقصان کا کام کر یا نفع کی فکر میں ہو، بلکہ یہ کہتا ہوں کہ جو

کچھ کرنا ہے جلدی کر لے۔ موت کو یاد رکھنا چاہئے، وقت ہمارا انتظار نہیں کرتا بلکہ تیزی سے

نکلا جا رہا ہے، ایک صاحب فرماتے ہیں

رنگ لے پُتر یا گند لے ری سین تو کیا کیا کرے گی اری دن کے دن

نہ جانے بلا لے پیا کس گھڑی کھڑی منہ تنگے گی اری دن کے دن

معلوم نہیں کہ ادھر سے بلا وا کس وقت آجائے، کفِ افسوس ملتی رہ جائیگی، (یہ

اشعار پڑھتے وقت اتنی رقت ہوتی تھی کہ ریش مبارک تر ہو جاتی تھی اور سامعین وقف

گر یہ دیکھا ہو جاتے تھے)۔

تسبیح سے میزان کا بھرنا

بخاری شریف میں حدیث ہے کہ بندہ ایک دفعہ اخلاص سے سبحان اللہ کہتا

ہے تو آدھا پلہ آخرت کی ترازو کا بھر جاتا ہے، آخرت کی ترازو اتنی بڑی ہے جتنا کہ زمین

اور آسمان کا درمیانی حصہ نظر آتا ہے، اور جب بندہ الحمد للہ کہتا ہے صدقا من قلبہ تو

نصف پلہ باقی بھی بھر جاتا ہے، ”سبحان اللہ نصف المیزان والحمد تملأ

المیزان“ اور جب یہ کہتا ہے ”ولا الہ الا اللہ واللہ اکبر“ تو اس کی سمائی زمین و آسمان

میں نہیں ہوتی چیر کر عرش کو نکل جاتا ہے اور ترمذی شریف میں یہ بھی آیا ہے کہ ”ولا حول

ولا قوۃ الا باللہ العلی العظیم“ جنت کے خزانوں میں سے ایک مخفی خزانہ ہے، اس کا

ثوابِ آخرت میں کھلے گا۔ امام بخاری نے اپنی صحیح کو اس حدیث پر ختم فرمایا ہے،
 كَلِمَتَانِ خَفِيفَتَانِ عَلَى اللِّسَانِ ثَقِيلَتَانِ فِي الْمِيزَانِ حَبِيبَتَانِ إِلَى الرَّحْمَنِ ،
 سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ ۔ دو کلمے جو زبان پر خفیف ہیں، آسانی
 سے ادا ہو جاتے ہیں، آخرت کی ترازو میں بڑے وزنی ہیں، رحمن کو بہت محبوب ہیں،
 سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ ۔

خیال فرمائیں! جو شخص ان کا ورد ہر وقت رکھتا ہو کس قدر ثواب اس کو ملے گا، پہلے جو
 حدیث ”لا تقوم الساعة حتى لا يقال في الارض الله الله“ ذکر کی گئی ہے اس سے
 ثابت ہوا کہ مجرد اللہ اللہ بھی ذکر ہے (خلافاً للحافظ ابن تیمیہ) یوں بھی روایت ہے
 سبحان الله والحمد لله تملأن الميزان یعنی سبحان الله والحمد لله دونوں مل کر
 ترازو کا پلڑا بھر دیتے ہیں (ملفوظات حضرت علامہ انور شاہ کشمیری ص ۳۱۴)۔

ذکر اجتماعی عمل ہے

حدیث (۴) أخرج مسلم ترجمہ: حضرت ابو ہریرہؓ اور ابو سعید خدریؓ
 والترمذی عن أبي هريرة وأبي سے روایت ہے کہ حضور اقدس ﷺ نے
 سعيد بن الخديري رضي الله ارشاد فرمایا: کہ جو جماعت اللہ کے ذکر میں
 تعالى عنهما قال: قال رسول الله مشغول ہو فرشتے اس جماعت کو سب
 طرف سے گھیر لیتے ہیں اور رحمت ان کو
 إلا حفتهم الملائكة وغشيتهم ڈھا تک لیتی ہے اور سیکنہ ان پر نازل ہوتا
 الرحمة ونزلت عليهم السكينة ہے اور اللہ جل شانہ ان کا تذکرہ اپنی مجلس
 و ذکرهم الله فيمن عنده۔ میں تفاعل کے طور پر فرماتے ہیں۔

فائدہ: یہاں اجتماعاً ذکر اللہ کرنے والوں کی فضیلت مذکور ہوئی ہے، معلوم ہوا کہ ذکر اجتماعاً بھی ہوتا ہے اور یہ عام ہے سر آہویا جہراً۔

ذاکرین پر حق تعالیٰ فخر و مباہات کرتے ہیں

حدیث (۵) أخرج مسلم والترمذی عن معاوية "أن النبی ﷺ خرج علی حلقة من أصحابه فقال: ما یجلسکم؟ قالوا: جلسنا نذکر اللہ ونحمده فقال: إنه أتانی جبرئیل فأخبرنی ان اللہ یناہی بکم الملائکة۔

ترجمہ: حضرت معاویہ سے مروی ہے کہ حضور اقدس ﷺ ایک مرتبہ صحابہ کی ایک جماعت کے پاس تشریف لے گئے اور دریافت فرمایا: کہ کس بات نے تم لوگوں کو یہاں بٹھایا ہے؟ عرض کیا کہ اللہ جل شانہ کا ذکر کر رہے ہیں اور اس کی حمد و ثنا کر رہے ہیں، حضور اقدس ﷺ نے فرمایا: جبرئیل میرے پاس ابھی آئے تھے اور یہ خبر سنا گئے کہ اللہ جل شانہ تم لوگوں کی وجہ سے ملائکہ پر فخر فرما رہے ہیں۔

فائدہ: کیونکہ فرشتوں نے کہا کہ یہ لوگ فساد، فتنہ، قتل و غاری کریں گے تو اللہ پاک نے اس لئے خاص طور پر سوال فرمایا، حالانکہ ان کو سب معلوم ہے مگر یہ سوال ان کی عظمت و فضیلت کے اظہار کیلئے ہے۔ سبحان اللہ العظیم! اللہ پاک فرشتوں پر فخر و مباہات کریں اور ہم ان پر اعتراض اور حسد کریں! یہ عجیب و غریب بات ہے۔

اللہ کا ذکر اتنا کرو کہ لوگ مجنوں کہنے لگیں

حدیث (۶) أخرج الحاكم وصححه والبیہقی فی شعب الایمان عن ابی سعید بن الخدری قال: قال رسول اللہ ﷺ "اکثروا ذکر اللہ حتی یقولوا مجنون"۔

ترجمہ: آپ ﷺ نے ارشاد فرمایا: اللہ کا ذکر اس کثرت سے کرو کہ لوگ مجنون کہنے لگیں، اور مجنون کہنا ذکر جہری پر ہی ہوگا۔

حدیث (۷) عن ابي
الجوزاء قال: قال
رسول الله ﷺ
"أكثر واذكر الله حتى
يقول المنافقون إنكم
مراءون"۔
ترجمہ: حضور اقدس ﷺ نے فرمایا: کہ تم اللہ کا ذکر
اتنی کثرت سے کرو کہ منافقین کہنے لگیں کہ تم تو
دکھاوا کرتے ہو۔ اس حدیث اور اس سے پہلی
حدیث سے طریقہ استدلال یہ ہے کہ یہ اسی
صورت میں کہا جاسکتا ہے جبکہ ذکر اللہ جبراً ہونہ کہ
سرّ اور اخفاء (حاوی للسیوطی ج ۱ ص ۳۹۰)۔

اللہ کا ذکر جنون نہیں بلکہ جنون کا علاج ہے

سبحان اللہ! محبوب رب العالمین سید الذاکرین امام الانبیاء والمرسلین رحمت
اللعالمین ﷺ فرما رہے ہیں کہ اتنی کثرت سے ذکر کرو کہ منافقین لوگ تمہیں ریاکار کہنے
لگیں اور مجنوں کہنے لگیں، اور آج ایسے لوگ بھی ہیں جو یہ کہہ رہے ہیں کہ ذکر اللہ نہ کرو
ورنہ تم پاگل ہو جاؤ گے کہ فلاں پاگل ہو گیا، اب ایسے کہنے والے کو کیا کہا جائے گا کہ
جو شخص یہ کہہ کر اللہ کے ذکر کی کثرت سے روک رہا ہو کہ اس سے انسان پاگل
ہو جاتا ہے، حدیث کی روشنی میں یہ کیا ہے اور کون ہے اور اس کو کیا کہا جائے گا؟ کس کا
ذکر کرانا چاہتا ہے، حالانکہ حق تعالیٰ شانہ کا ذکر تو شفا ہے اس سے جنون وغیرہ بھی دور
ہو جاتا ہے، نہ یہ کہ جنون آتا ہے، اور اگر ذکر اللہ کی برکت سے انسان مجنوں بھی
ہو جائے تو کس کا مجنوں کہلائے گا، رب العزت والجلال کا، جو دنیا کے مجنوں سے اور
عورتوں کے مجنوں سے اور مال کے مجنوں سے اور دولتوں کے مجنوں سے اور خواہشات
کے مجنوں سے لاکھوں گنا افضل ہوگا، حضرت لقمان ابن عامر فرماتے ہیں کہ حضرت ابو
مسلم خولانی کے پاس ایک شخص آیا اور آکر درخواست کی کہ حضرت مجھے کچھ نصیحت

فرمائیے، ارشاد فرمایا کہ ہر درخت و ٹیلے کے نیچے اللہ کو یاد کرو، اس نے کہا کہ مجھے اور نصیحت فرمائیے، فرمایا کہ حق تعالیٰ شانہ نے فرمایا کہ مجھ کو اتنی کثرت سے یاد کرو کہ لوگ تم کو مجنون سمجھنے لگیں، چنانچہ ابو مسلم خولانی خود حق تعالیٰ شانہ کا اس کثرت سے ذکر کرتے تھے کہ ایک شخص نے آپ کو اس حالت میں دیکھا کہ آپ اللہ کا ذکر کر رہے تھے اس نے دیکھ کر کہا کہ کیا تمہارا یہ بزرگ پاگل ہے؟ یہ بات ابو مسلم نے سنی تو فرمایا کہ بھئیجے اللہ کا ذکر جنون نہیں ہے بلکہ جنون کی دوا ہے (رواہ البیہقی فی شعب الایمان ص ۴۵۵ ج ۱)۔

نیز ”شعب الایمان“ میں ایک دوسری جگہ پر حضرت کجول سے منقول ہے کہ رسول پاک ﷺ نے فرمایا ان ذکر اللہ شفاء وان ذکر الناس داء (ص ۴۵۹ ج ۱) کہ اللہ کا ذکر شفا ہے اور لوگوں کا ذکر بیماری ہے۔

اللہ پاک کی سب سے بڑی ناراضگی

نیز حضرت امام بیہقیؒ حضرت حسان ابن عطیہؒ کے حوالہ سے لکھتے ہیں کہ حق تعالیٰ شانہ نے کسی بندہ سے اس سے زیادہ عداوت نہیں کی اور ناراض نہیں ہوئے کہ اس کی یہ حالت ہو جائے کہ وہ اللہ کے ذکر کو برا سمجھنے لگے یا اللہ کا ذکر کرنے والوں کو برا سمجھنے لگے عن الاوزاعی قال: قال حسان بن عطیة رضی اللہ عنہ ما عاد بعد ربہ بشیء اشد علیہ من ان یکرہ ذکرہ او من یدکرہ (رواہ البیہقی فی شعب الایمان ص ۴۶۱ ج ۱)۔

معرفت کی حقیقت

نیز بایزید بسطامیؒ سے پوچھا گیا کہ معرفت کی حقیقت کیا ہے؟ ارشاد فرمایا اللہ کے ذکر کے ساتھ زندگی گزارنا اور جہالت کی حقیقت کے بارے میں پوچھا گیا تو فرمایا

اللہ کے ذکر سے غافل ہونا سنل ابو یزید البسطامی عن حقیقة المعرفة فقال: الحياة بذكر الله، وعن حقیقة الجهل فقال الغفلة عن الله۔

نیز آپ سے پوچھا گیا کہ عارف باللہ کی علامت کیا ہے؟ تو ارشاد فرمایا جو ذکر اللہ سے کبھی نہ رکے اور نہ اس کا حق ادا کرنے سے کبھی تھکے اور اکتائے اور اس کے علاوہ کسی اور چیز سے اس کو انسیت نہ ہو کہ انس باللہ ہی اصل ہے، وہی رحمت ہے شفا اور برکت ہے اور انس بالناس اور ان کا ذکر ہلاکت و خسارہ ہے۔

حضرت بایزید بسطامیؒ کا ابتدائی حال

نیز ایک موقع پر حضرت بایزید بسطامیؒ نے فرمایا کہ ابتداء میں میں چار چیزوں کے اندر غلط فہمی میں مبتلا تھا (۱) میں سمجھتا تھا کہ میں اللہ کو یاد کرتا ہوں (۲) اللہ کو پہچانتا ہوں (۳) اللہ سے محبت رکھتا ہوں (۴) اللہ کو طلب کرتا ہوں۔ لیکن جب ترقی کر کے آگے پہنچا تو میں نے دیکھا کہ حق تعالیٰ کا یاد کرنا مجھ کو پہلے چاہئے، پھر میں نے اللہ تعالیٰ کو یاد کیا اور حق تعالیٰ شانہ نے مجھ سے پہلے محبت فرمائی، پھر میں نے حق تعالیٰ سے محبت کی۔ نیز اللہ پاک نے پہلے مجھ کو جاننا پھر میں نے حق تعالیٰ کو پہچانا، نیز یہ کہ پہلے حق تعالیٰ شانہ نے مجھ کو طلب فرمایا پھر میں ان کی طلب میں لگا۔ الغرض خالق تعالیٰ بندہ پر جس قدر رحیم و کریم ہیں اس کا بندہ کو اندازہ ہی نہیں ہو سکتا۔

دل کے مردہ ہونے کی علامات

نیز حضرت ذوالنون مصریؒ نے فرمایا کہ دل کے مردہ ہو جانے کی تین علامتیں ہیں: (۱) مخلوق کے ساتھ انسیت ہو کہ ہر وقت ان کے ساتھ بیٹھنے ہی کو پسند کرے (۲) خلوت میں حق تعالیٰ شانہ کے ساتھ وحشت ہو (۳) ذکر کی علاوت سے محروم ہو جائے۔ جبکہ

عارفین فرماتے ہیں کہ ذکر اللہ کی لذت سے بڑھ کر کسی چیز کی لذت نہیں ہے۔

قال مالك بن دينار ماتلذذ المتلذذون بمثل ذكر الله

عز وجل (شعب الایمان ص ۴۵۶ ج ۱)۔

وقال سعيد بن عثمان يقول سمعت ذالنون يقول : ثلاثة من

علامات موت القلب : الانس مع الخلق ، والوحشة في الخلوة مع الله ،

وافتناد حلاوة الذكر المقسوم (رواه البيهقي في شعب الایمان ص ۴۶۰ ج ۱)۔

وہ لوگ جو یہ کہتے ہیں کہ ذکر اللہ سے انسان پاگل ہو جاتا ہے، جن چیزوں

سے استدلال کرتے ہیں ان واقعات کی ان آیات اور احادیث کے سامنے کیا

حیثیت ہے؟ اور جو شخص ان صریح آیات اور احادیث کو چھوڑ کر بعض لوگوں کے

اقوال اور واقعات پر اعتقاد کر بیٹھے وہ کس پر ایمان لانے والا ہے، یہ بھی ایک سوال

ہے جب وہ اس کے جواب پر ٹھنڈے دل سے غور کرے گا تو ان شاء اللہ اس کو توبہ کی

توفیق نصیب ہوگی ورنہ اسے اپنا شمار منافقین میں کرانے کیلئے تیار ہونا پڑے گا۔

ذکر کے حلقے جنت کے باغات

حدیث (۸) أخرج البيهقي ترجمہ: حضرت انسؓ سے مروی ہے حضور ﷺ نے

عن أنس قال: قال رسول فرمایا جب تم جنت کے باغوں سے گزرو تو خوب چرا

الله ﷺ إذا مرتم کرو، صحابہؓ نے عرض کیا یا رسول اللہ! جنت کے

برياض الجنة فارتعوا قالو: باغات کیا ہیں؟ ارشاد ہوا ذکر اللہ کے حلقے اب جو

یا رسول الله ومارياض مشائخ صبح و شام جنت کے باغات کی سیر کرتے ہیں

الجنة؟ قال حلق الذكر۔ اور کراتے ہیں وہ کس قدر قابل احترام اور لائق اکرام

ہوں گے؟ اگر ہمارا کوئی دوست کسی پارک اور گارڈن (Garden) میں گھمانے ہی لیجائے ہم اس کا کس قدر شکر یہ ادا کرتے ہیں اور خوش ہوتے ہیں، یہ ہمارا بہترین دوست ہے۔ اور جو اولیاء اللہ جنت کے باغات کی سیر کراتے ہوں ہم ان کو اپنا رفیق و مہربان سمجھنے کے بجائے کچھ اور سمجھ رہے ہیں یہ کیسی عجیب بات ہے؟۔

حضرت شیخ نور اللہ مرقدہ اس حدیث کی تشریح میں فضائل ذکر ص ۲۳۶ پر لکھتے ہیں: مقصود یہ ہے کہ کسی خوش قسمت کی ان مجالس ان حلقوں تک رسائی ہو جائے تو اس کو بہت زیادہ غنیمت سمجھنا چاہیے کہ یہ دنیا ہی میں جنت کے باغ ہیں اور ”خوب چرڈ“ سے اس طرف اشارہ ہے کہ جیسے جانور جب کسی سبزہ زار یا کسی باغ میں چرنے لگتا ہے تو معمولی سے ہٹانے سے بھی نہیں ہٹتا بلکہ مالک کے ڈنڈے وغیرہ بھی کھاتا رہتا ہے لیکن ادھر سے منہ نہیں موڑتا، اسی طرح ذکر کرنے والے کو بھی دنیاوی تفکرات اور موانع کی وجہ سے ادھر سے منہ نہ موڑنا چاہیے، اور جنت کے باغ اس لئے فرمائے کہ جیسا کہ جنت میں کسی قسم کی آفت نہیں ہوتی اسی طرح یہ مجالس بھی آفات سے محفوظ رہتی ہیں۔ ایک حدیث میں آیا ہے کہ اللہ کا ذکر دلوں کی شفا ہے، یعنی دل میں جس قسم کے امراض پیدا ہوتے ہیں: تکبر، حسد، کینہ وغیرہ ذکر سب ہی امراض کا علاج ہے صاحب ”القوائد فی الصلوات والعوائد“ نے لکھا ہے کہ آدمی ذکر پر مداومت سے تمام آفتوں سے محفوظ رہتا ہے۔

علم و ذکر کی مجلسوں کی فضیلت

حدیث (۹) أخرج بقی بن ترجمہ: عبد اللہ ابن عمرو سے روایت ہے کہ آپ ﷺ کا

مخلد عن عبدالله بن عمرو أن النبیؐ مر بمجلسین أحدهما المجلسین
 گذر دو مجلسوں پر ہوا جن میں سے ایک اللہ کو
 یاد کرنے اور اس کی طرف توجہ میں مشغول تھے
 یدعون اللہ ویرغبون الیہ والآخر اور دوسرے علم کے سیکھنے میں لگے ہوئے تھے،
 یعلمون العلم فقال: کلا المجلسین آپ نے فرمایا دونوں ہی مجلسیں خیر پر ہیں اور
 خیر وأحدهما أفضل من الآخر۔ ان میں سے ایک دوسرے سے افضل ہے۔

فائدہ: اس سے علم و ذکر کی مجالس کے فضائل و مناقب ثابت ہو رہے ہیں جن کو بعض
 لوگ انفرادی عمل بتا رہے ہیں لاجہول ولا قوۃ الا باللہ، نیز اس حدیث شریف سے یہ بات
 معلوم ہوئی کہ حضرات صحابہ کرامؓ ذکر کے حلقے بھی لگاتے تھے اور علم حدیث و فقہ کے بھی، اسی
 طرح قرآن کریم سیکھے سکھانے کے بھی۔ نیز **وَاصْبِرْ نَفْسَکَ الْاَیْہ** کی تفسیر میں جو کچھ لکھا
 گیا ہے اس سے بھی یہ بات ثابت ہوتی ہے کہ علم و ذکر کے حلقے صحابہ کرامؓ میں جاری تھے،
 پھر بعض محدثین کا انکار کرنا صحیح معلوم نہیں ہوتا ہے، الایہ کہ یوں کہا جائے کیونکہ صحابہ کرامؓ کو
 جہاد کی بھی بڑی مصروفیت تھی اور خود ان کے دیگر معاملات بھی تھے اس لئے اگر سب کو ہر وقت
 اس طرح کی فرصت نہ ملے تو کوئی تعجب کی بات نہیں، لیکن جب انکو اس کی فرصت ہوتی تھی تو
 وہ ضرور اس کے لئے اپنے آپ کو فارغ کرتے تھے، کیونکہ اس چیز کی ضرورت بہر حال ہر شخص
 کو ہوتی ہے جیسا کہ دیگر آیات و روایات سے بھی معلوم پڑتا ہے۔

ذکر کی مجلس میں شرکت چار غلام آزاد کرنے سے زیادہ افضل ہے

عبدالملک ابن میسرہ کہتے ہیں کہ میں نے کر دوں گو سنا انہوں نے کہا کہ میں

نے ایک بدری صحابی سے سنا وہ فرما رہے تھے کہ میں نے رسول اللہ ﷺ کو یہ ارشاد فرماتے ہوئے سنا کہ میں اس مجلس میں بیٹھوں یہ مجھے چار غلام آزاد کرنے سے زیادہ محبوب ہے۔ میں نے عرض کیا اس مجلس سے کونسی مجلس مراد ہے؟ ارشاد فرمایا کہ ذکر اللہ کی مجلس (نتیجی ص ۲۱۰ ج ۱)۔

اجتماعی ذکر کی برکت سے مغفرت کا پروانہ

حدیث (۱۰) أخرج البيهقي عن عبد الله ترجمہ: حضور ﷺ کا ارشاد ہے کہ جو بھی بن مغفل قال: قال رسول الله ﷺ لوگ اللہ کے ذکر کے لئے مجتمع ہوں تو ما من قوم اجتمعوا يذكرون الله إلا آسمان سے ایک فرشتہ ندا کرتا ہے کہ تم ناداهم مناد من السماء قوموا مغفوراً لوگ بخش دیئے گئے اور تمہاری برائیاں لکم قد بذلت سیناتکم حسناً۔ نیکیوں سے بدل دی گئی ہیں۔

فائدہ: سبحان اللہ العظیم! ذکر اللہ اتنا اونچا عمل ہے کہ اس کی برکت سے گناہ معاف ہوتے ہیں اور حسنات میں تبدیل ہو جاتے ہیں، یہ اللہ پاک کی ایک شان عطاء ہے، شانِ کرم ہے اور شانِ رحمانیت ہے جس کا تصور بھی نہیں ہو سکتا کہ کوئی غلطی کرے مستحق تو یہ تھا کہ سزا ملے چہ جائے کہ معاف کر دیا جائے اور اس کو بھی نیکی میں تبدیل کر دیا جائے، اللہ پاک کی ان عطاؤں پر بھی اگر ہم غور نہ کریں تو ہم سے بڑا احمق کون ہوگا، اور یہ سب ذکر اللہ کی برکات ہیں کہ سینات حسنات سے تبدیل ہو رہی ہیں اور عذابات سے حفاظت ہو رہی ہے۔

اہل کرم کون ہیں؟ (یعنی مکرم عند اللہ)

حدیث (۱۱) أخرج البيهقي عن أبي سعيد بن الخدري عن النبي ﷺ قال: يقول الرب تعالى يوم القيامة سيعلم اهل الجمع اليوم من اهل الكرم، فقيل ومن اهل الكرم يا رسول الله؟ قال: اهل مجالس الذكر في المساجد - ترجمہ: حضرت ابو سعید خدریؓ سے روایت ہے کہ نبی کریم ﷺ نے ارشاد فرمایا: قیامت کے دن اللہ تعالیٰ فرمائیں گے آج اہل جمع، اہل کرم سے ممتاز ہو جائیں گے، عرض کیا گیا یا رسول اللہ اہل کرم کون لوگ ہیں؟ فرمایا مساجد میں ذکر کی مجلسیں (قائم کرنے والے) ہیں۔

(الحادی للفتاویٰ للعلامة سيوطي رص ۳۹۱ ج ۱ و اخرجه البيهقي في شعب الایمان رص ۴۰۱ ج ۱)

فائدہ: یہ سعادت مشائخ خانقاہ کو حاصل ہوتی ہے، وہی صبح و شام ذکر اللہ کے

حلقے قائم کرتے ہیں۔

کونسی مسجد سب سے افضل ہے؟

نیز ایک حدیث شریف میں ہے کہ:

عن ثور بن يزيد، عن أبي بكر والضحاك كلاهما من أهل الشام قال: سئل رسول الله ﷺ أي المسجد خير قال: أكثرهم ذكراً لله قال: فأى الجنة خير؟ قال: أكثرهم ذكراً لله قال: فأى الجهاد خير؟ قال: أكثرهم ذكراً لله قال: فأى الحجاج خير؟ قال: أكثرهم ذكراً لله۔ رسول اللہ ﷺ سے پوچھا گیا کونسی مسجد بہتر ہے؟ ارشاد فرمایا جس میں سب سے زیادہ ذکر اللہ ہوتا ہے پوچھا گیا کہ کس شخص کا جنازہ بہتر ہے فرمایا جو شخص اللہ کو زیادہ یاد کرنے والا ہوتا ہے۔

ساری فضیلتِ ذاکرین ہی لے گئے

قیل: فای المجاهلین خیر؟ قال:
 اکثرهم ذکر اللہ قیل: فای العباد خیر؟
 قال: اکثرهم ذکر اللہ۔ قال أبو بکر
 رضی اللہ عنہ: فہب الذاکرون اللہ
 بالخیر کلہ۔
 (رواہ البیہقی فی شعب الایمان ص ۴۸، ج ۱)

پوچھا گیا کہ مجاہدین میں سب سے بہتر
 کون ہے ارشاد فرمایا کہ جو سب سے
 زیادہ ذکر اللہ کرنے والا ہوتا ہے یہ سن کر
 حضرت صدیق اکبرؓ بول اٹھے اس کا
 مطلب تو یہ ہے کہ ساری فضیلتِ ذاکرین
 ہی لے گئے ہیں۔

اس روایت میں بہت صاف اور واضح انداز میں مساجد میں ذکر اللہ کی
 مجالس کا تذکرہ ہے، اب جب ذکر اللہ کی مجلسیں منعقد ہونگی تو دو حال سے خالی نہیں،
 یا تو سارے کے سارے مشائخ ہونگے، ذکر کے ماہر ہونگے یا کچھ مشائخ ہونگے اور
 کچھ طالبین اور عاشقین و شائقین ہونگے، پھر وہ سب ایک دم اپنا اپنا ذکر شروع
 کر دیں گے اور سب کا رخ قبلہ کی طرف ہوگا یا یہ کہ ان میں کوئی ان کا بڑا ہوگا جس کی
 توجہ اور برکت اور طریقہ تعلیم اور طریقہ تلقین کے یہ لوگ ضرور تمند ہونگے اور اس
 کی اتباع کریں گے جب ہم ان چیزوں پر غور کریں گے تو ہمیں معلوم ہوگا کہ یہ سب
 صورتیں ہو تو سکتی ہیں اور سبھی درست اور مفید ہوں گی، مگر دوسری شکل زیادہ مفید اور
 ذکر اللہ کی کیفیات پیدا کرنے میں معین اور موثر ہوتی ہے، جیسا کہ صدیوں سے
 مشائخ کرام کا تجربہ ہے اور مریدین کی زیادہ اصلاح اور نفع بھی اسی سے وابستہ
 ہے، اول شکلیں کم ہوتی ہیں۔

پہاڑوں کو ذکر اللہ کا شوق اور ذاکرین سے محبت

حدیث (۱۲) أخرج البيهقي عن ترجمہ: حضرت عبداللہ ابن مسعود فرماتے ہیں ابن مسعود قال: ان الجبل لينا دى الجبل باسمه يا فلان! کہ پہاڑ دوسرے پہاڑ کو اس کا نام لے کر آواز دیتا ہے کہ اے فلاں! کیا آج تیرے هل مر بک اليوم لله ذا کر فان پاس سے کسی ذکر اللہ کرنے والے کا گذر ہوا؟ قال نعم استبشر ثم قرأ عبد الله "لقد جئتم شيئاً ادا تكاد السموت يتفطرن منه" الآية تو اگر وہ ہاں میں جواب دے تو خوش ہو جاتا ہے پھر حضرت عبداللہ ابن مسعود نے یہ آیت تلاوت کی (پیشک تم آ پھنسے ہو بھاری چیز میں وقال ایسمعون الزور ولا ابھی آسمان پھٹ پڑیں اس بات سے۔) (ترجمہ شیخ الہند) اور فرمایا کیا یہ لوگ گناہ کی باتوں کو یسمعون الخیر۔

(وراء البيهقي في شعب الایمان ص ۶۰۶ ج ۱) تو سنتے ہیں خیر کی باتوں کو نہیں سنتے۔

فائدہ: پہاڑوں کو ذکر اللہ کا شوق ہو اور ذاکرین سے محبت ہو اور ہم

دونوں چیزوں سے دور ہوں، یہ ہمارے لئے کس قدر افسوس کی بات ہے! کہ پہاڑ اگر یہ سب نہ بھی کریں تو ان کا کام چل جائے گا لیکن ہم اگر یہ سب نہ کریں تو ہماری تخلیق دنیا میں آخر کس کام کے لئے ہوئی ہے؟ یہ قابل غور سوال ہے۔

اس سے معلوم ہوا کہ پہاڑوں کو ذکر اللہ سے کتنی رغبت ہے، شاید یہی وجہ ہے کہ ذاکرین بھی پہاڑوں سے رغبت رکھتے ہیں اور خلوت و یکسوئی کیلئے ان کی طرف راغب ہوتے ہیں، بہت سے انبیاء اور اولیاء اللہ کے حالات پڑھنے سے اس کا اندازہ

ہوتا ہے کہ ان حضرات نے ذکر و فکر اور مراقبہ کیلئے پہاڑوں پر قیام فرمایا اور وہاں خلوت خانے بنائے اور حق تعالیٰ جل و علا کی یاد میں خلقت سے کٹ کر مشغول بحق ہو کر معیت الہیہ کے مزے لوٹے اور حقائق و معارف اسرار و حکم پر مطلع ہوئے، حضرت موسیٰ کلیم اللہ کا کوہ طور پر جانا اور توجہات ربانیہ سے نیز تجلیات الہیہ سے فیضیاب ہونا، اور کوہ طور کا تجلی ربانیہ سے مشرف ہونا نص قطعی سے ثابت ہے۔

رحمت عالم ﷺ کا خلوت کیلئے غار حراء پر تشریف لے جانا اور مسلسل وہاں دیر تک خلقت سے منقطع ہو کر حق تعالیٰ جل شانہ کے ساتھ مشغول ہونا اور پھر وہیں اللہ سبحانہ و تعالیٰ کی توجہات سے فیضیاب ہونا اور وحی کا آغاز ہونا احادیث میں مشہور و معروف ہے، اور یہ ایک امر واقعی ہے کہ پہاڑوں پر بیٹھ کر یکسوئی میں اور ذکر و فکر کرنے میں جو ایک خاص قسم کی لذت و حلاوت ہوتی ہے اس کو باذوق حضرات ہی سمجھ سکتے ہیں، یہی وجہ ہے کہ رسول اللہ ﷺ نے ارشاد فرمایا کہ ہر درخت و حجر کے پاس بیٹھ کر اللہ کا ذکر کرو، ایک تو اس لئے بھی کہ تاکہ یہ سب چیزیں قیامت میں حق تعالیٰ کے یہاں انسان کیلئے گواہ بن جائیں اور دوسرے ذاکرین کی طبیعتوں کو بھی اس سے فرحت حاصل ہوتی ہے۔

حدیث (۱۳) أخرج ابن جریر فی ترجمہ: ابن جریر نے اپنی تفسیر میں تفسیرہ عن ابن عباس فی قوله (فما بکت علیہم السماء والأرض) قال: إن المؤمن إذا مات بکی علیہ من الأرض الموضع الذي كان یصلی فیہ ویذکر اللہ فیہ وأخرج ابن ابی

آیت شریفہ (فما بکت علیہم السماء والأرض) کے ذیل میں ابن عباس کا یہ قول نقل کیا ہے کہ مؤمن کے انتقال پر زمین کا وہ حصہ بھی روتا ہے جہاں وہ نماز پڑھتا اور ذکر اللہ کرتا تھا

الدنيا عن أبي عبيد قال: إن المؤمن إذا مات نادت بقاع الأرض عبد الله المؤمن مات فتبكي عليه الأرض والسماء، فيقول الرحمن: ما يبكيكما عليّ عبدی فيقولون ربنا لم يمش في ناحية منا قط إلا وهو يذكرك، وجه الدلالة من ذلك أن سماع الجبال والأرض للذكر لا يكون إلا عن الجهر به (حاوی للسیوطی ص ۳۹۱)۔

اور ابن ابی الدینا مفسر ابو عبید سے نقل کرتے ہیں کہ بندہ مؤمن کی جب وفات ہوتی ہے تو زمین کے مختلف حصوں سے آواز آتی ہے کہ اللہ کا مطیع و فرماں بردار بندہ رحلت کر گیا اور زمین و آسمان اس کے غم میں روتے ہیں، اللہ جل شانہ فرماتا ہے تمہیں میرے بندے پر کس چیز نے زلایا ہے؟ تو وہ عرض کرتے ہیں اے ہمارے رب! یہ بندہ ہمارے کسی حصہ پر نہیں چلا مگر آپ کا ذکر کرتے ہوئے،

اس سے استدلال اس طور پر ہوگا کہ پہاڑوں اور زمینوں کا ذکر کوسن لینا تبھی ہو سکتا ہے جبکہ ذکر بلند آواز سے ہو (الحاوی للفتاویٰ ج ۱ ص ۳۹۱)۔

حدیث (۱۳) أخرج البيهقي عن زيد بن أسلم قال: قال ابن الأدرع "انطلقت مع النبي ﷺ ليلة فمرّ برجل في المسجد يرفع صوته قلت يا رسول الله ﷺ قال الله تعالى: عبدی إذا ذكرتني خالياً ذكرتك خالياً وإن ذكرتني في ملاء ذكرتك في ملاء خیر منهم وأكثر۔

ترجمہ: حضور اقدس ﷺ نے ارشاد فرمایا: حق تعالیٰ فرماتے ہیں اے میرے بندے! جب تو مجھے تنہائی میں یاد کرتا ہے تو میں بھی تجھے تنہائی میں یاد کرتا ہوں اور تو میرا ذکر کسی مجمع میں کرتا ہے تو میں تیرا تذکرہ ایسے مجمع میں کرتا ہوں جو دنیا والوں سے افضل ہے اور ان سے کہیں زیادہ ہے۔

فائدہ: سبحان اللہ العظیم! ذکر اللہ اس قدر عظیم الشان ہے کہ انفراداً ذکر اللہ کرنے والے کو حق تعالیٰ شانہ اپنے دل میں یاد فرماتے ہیں، اس سے زیادہ فضیلت کا تصور نہیں ہو سکتا ہے۔

کیا یہاں ایسے عمل کی فضیلت ہے جو عمل کے ذرات ہیں جیسا کہ بعض لوگ کہتے پھر رہے ہیں لاحول ولا قوۃ الا باللہ۔ ایسے خیالات سے اللہ پاک حفاظت فرمائے آمین۔

خلوت میں بھی ذکر اللہ

نیز یہ بھی معلوم ہوا کہ خلوت میں بھی ذکر اللہ مطلوب ہے اور جلوت میں بھی، رسول اللہ ﷺ سے بڑی تاکید کے ساتھ منقول ہے کہ آپ ﷺ نے ابو رزین سے فرمایا ابا رزین اذا خلوت فاكثر ذكر الله۔ جب تم خلوت میں جاؤ تو اللہ کا ذکر کثرت سے کیا کرو۔ نیز ایک حدیث شریف میں فرمایا گیا جس میں ان سات افراد کا تذکرہ ہے جن کو عرش الہی کے نیچے جگہ ملے گی، کہ جس دن اللہ کے سائے کے علاوہ کوئی سایہ نہ ہوگا ان میں ایک شخص وہ بھی ہے جو تہائی میں اللہ کو یاد کرے اور روتا رہے، الفاظ حدیث یہ ہیں: ورد جل ذکر الله خاليا ففاضت عيناه (رواہ البیہقی فی شعب الایمان ص ۴۰۵ ج ۱)۔

بلند آواز سے ذکر اللہ کرنے والا آواہ ہے

حدیث (۱۵) أخرج البيهقي عن زيد بن أسلم
 قال: قال ابن الأدرع "انطلقت مع النبي ﷺ
 ليلة فمر بوجل في المسجد يرفع صوته قلت
 يا رسول الله ﷺ عسى أن يكون هذا مرأيا؟
 ترجمہ: ابن الأدرع فرماتے ہیں
 کہ ایک رات میں نبی اکرم
 ﷺ کے ساتھ چلا تو آپ
 ﷺ کا گدرا ایک شخص پر ہوا

قال: لا ولكنه أواه“ وأخرج البيهقي عن عقبه (ان کا نام عبد اللہ بن عبد نہم بن عامر ”ان رسول اللہ ﷺ قال لرجل يقال (ہے) جو اونچی آواز میں اللہ کو لہ ذوالجادين إنه أواه وذلك أنه كان يذکر یاد کر رہا تھا، میں نے عرض کیا اللہ“ وأخرج البيهقي عن جابر بن عبد الله أن يارسل اللہ! ہو سکتا ہے کہ یہ رجلاً كان يرفع صوته بالذکر فقال رجل لو أن شخص ریا کار ہو؟ حضور ﷺ هذا خفض من صوته فقال رسول الله ﷺ: نے فرمایا نہیں بلکہ یہ تو یاد دعه فإنه أواه“۔ خدا میں آہیں بھرنے والا ہے۔

امام بیہقی نے حضرت عقبہ بن عامرؓ سے روایت کیا کہ رسول اللہ ﷺ نے ایک شخص جن کو ”ذوالجادين“ کہا جاتا تھا کے متعلق ارشاد فرمایا کہ یہ اللہ کی یاد میں آہیں بھرنے والا ہے کیونکہ وہ اللہ کا ذکر کیا کرتے تھے۔ اور جابر بن عبد اللہؓ سے مروی ہے کہ ایک شخص ذکر میں آواز بلند رکھتے تھے تو ایک شخص نے کہا اگر یہ اپنی آواز کو پست رکھتا تو بہتر ہوتا، آپ ﷺ نے فرمایا اس کو اس کے حال پر چھوڑ دو، یہ اللہ کی یاد میں آہیں بھرتا ہے۔

حضرت عبد اللہ ذوالجادينؓ کے حالات میں حضرت شیخ زکریا فضائل ذکر رص ۳۴۰ پر لکھتے ہیں: حضرت عبد اللہ ذوالجادينؓ ایک صحابی ہیں جو لڑکپن میں یتیم ہو گئے تھے، چچا کے پاس رہتے تھے، وہ بہت اچھی طرح رکھتا تھا، گھر والوں سے چھپ کر مسلمان ہو گئے تھے، چچا کو خبر ہو گئی تو اس نے غصہ میں بالکل تنگ کر کے نکال دیا، ماں بھی بیزار تھی لیکن پھر بھی ماں تھی، ایک موٹی سی چادر تنگ دیکھ کر دیدی جس کو انہوں نے دو ٹکڑے کر کے ایک سے ستر ڈھکا دوسرا اوپر ڈال لیا، مدینہ طیبہ حاضر ہو گئے، حضور ﷺ کے دروازہ پر پڑے رہا کرتے اور بہت کثرت سے بلند

آواز کے ساتھ ذکر کرتے تھے، حضرت عمرؓ نے فرمایا کہ کیا یہ شخص ریاکار ہے کہ اس طرح ذکر کرتا ہے، حضور ﷺ نے فرمایا نہیں بلکہ یہ اؤاہن میں ہے، غزوہ تبوک میں انتقال ہوا صحابہؓ نے دیکھا کہ رات کو قبروں کے قریب چراغ جل رہا ہے قریب جا کر دیکھا کہ حضور ﷺ قبر میں اترے ہوئے ہیں، حضرت ابو بکرؓ حضرت عمرؓ کو ارشاد فرما رہے ہیں کہ لاؤ اپنے بھائی کو مجھے پکڑ دو، دونوں حضرات نے نعش کو پکڑا دیا دفن کے بعد حضور ﷺ نے فرمایا اے اللہ میں اس سے راضی ہوں تو بھی اس سے راضی ہو جا، حضرت ابن مسعودؓ فرماتے ہیں کہ یہ سارا منظر دیکھ کر مجھے تمنا ہوئی کہ یہ نعش تو میری ہوتی۔

رسول پاک ﷺ کا صحابہ سے ہاتھ اٹھوانا اور ذکر اللہ کروانا

حدیث (۱۲) أخرج الحاكم عن ترجمہ: شداد بن اوسؓ کہتے ہیں کہ ہم حضور شداد بن اوسؓ قال: "انا اقدس ﷺ کی خدمت بابرکت میں تھے آپ لعندالنبي ﷺ اذ قال: ارفعوا نے فرمایا اپنے ہاتھوں کو اوپر اٹھاؤ اور یوں کہو أيدىكم فقولوا لا إله إلا الله لا إله إلا الله ہم نے ایسا ہی کیا، رسول اللہ ﷺ نے فرمایا "اے اللہ تو نے مجھے یہ کلمہ ففعلنا فقال رسول الله ﷺ دے کر مبعوث فرمایا اور مجھے اس کا حکم دیا اور الهم انك بعثتني بهذه اسپر جنت کا وعدہ فرمایا یقیناً آپ وعدہ کے علیها الجنة انك لا تخلف خلاف نہیں کرتے (پھر حاضرین سے مخاطب ہوئے) اور ارشاد فرمایا تمہیں بشارت ہو کہ اللہ قد غفر لكم۔

فائدہ: حضرات مشائخ صوفیا بھی مجالس میں دلوں کو زندہ کرتے ہیں کلمہ طیبہ کے ذریعہ سے، اور کلمہ طیبہ کو دلوں میں راسخ کرتے ہیں جس کی فضیلت اوپر مذکور ہوئی، یہ حضرات اسی توحید خالص کو دل میں اتارنے کی محنت کرتے ہیں جس توحید خالص کو لیکر رسول اکرم ﷺ مبعوث ہوئے تھے کلمہ طیبہ کے اس تکرار سے مقصود ہی قلب کو توحید خالص کے نور سے منور کرنا ہے اور کفر و شرک سے دور کرنا ہے۔

نیز اس حدیث شریف میں یہ بھی ہے کہ ہم لوگ رسول پاک ﷺ کی خدمت میں حاضر ہوئے تو رسول اقدس ﷺ نے دریافت فرمایا یہاں کوئی اجنبی (یعنی غیر مسلم) تو نہیں ہے؟ ہم نے عرض کیا کوئی نہیں ہے ارشاد فرمایا کواڑ بند کر دو، اس کے بعد ارشاد فرمایا ہاتھ اٹھاؤ اور کہو اشہد ان لا الہ الا اللہ، ہم نے تھوڑی دیر ہاتھ اٹھائے رکھے اور کلمہ پڑھا پھر فرمایا الحمد للہ! اے اللہ تو نے مجھے یہ کلمہ دیکر بھیجا ہے اور اس پر جنت کا وعدہ کیا ہے، اس حدیث کے ضمن میں حضرت شیخ زکریا فضائل ذکر ص ۶۷۳ پر لکھتے ہیں:

ذکر اللہ کی تلقین

غالباً اجنبی کو اسی لئے دریافت فرمایا تھا اور اسی لئے کواڑ بند کرائے تھے کہ ان لوگوں کے کلمہ طیبہ پڑھنے پر تو حضور ﷺ کو مغفرت کی، بشارت کی امید ہوگی اور وہ لوگوں کے متعلق یہ امید نہ ہو، صوفیہ نے اس حدیث سے مشائخ کا اپنے مریدین کی جماعت کو ذکر تلقین کرنے پر استدلال کیا ہے، چنانچہ ”جامع الاصول“ میں لکھا ہے حضور ﷺ کا صحابہ کلمہ جماعت اور منفرداً ذکر تلقین کرنا ثابت ہے، جماعت کو تلقین کرنے میں اس حدیث کو پیش کیا ہے، اس صورت میں کواڑوں کا بند کرنا مستقیمین کی توجہ کے تام کرنے کی

غرض سے ہوا (جیسا کہ اس دور میں بعض مشائخ نقشبندیہ لائٹ بند کر دیتے ہیں) اور اسی وجہ سے اجنبی کو دریافت فرمایا کہ غیر کا مجمع میں ہونا حضور ﷺ پر تشمت کا سبب اگرچہ نہ ہو لیکن مستفیدین کے تشمت کا احتمال تو تھا ہی۔

چہ خوش است با تو بز مے نہفتہ ساز کردن

در خانہ بند کردن سر شیشہ باز کردن

(کیسی مزے کی چیز ہے تیرے ساتھ خفیہ ساز کر لینا، گھر کا دروازہ بند کر دینا

اور بوتل کا منہ کھول دینا)۔

فرشتے ذکر اللہ کے حلقے تلاش کرتے ہیں

حدیث (۱۷) أخرج البزار
عن انس عن النبي ﷺ
قال: "إن لله سيارة من
الملائكة يطلبون خلق
الذكر فإذا أتوا عليهم
حفوا بهم فيقول الله
تعالى: غشوهم برحمتي
فهم الجلساء لا يشقون
بهم جلسهم"

ترجمہ: نبی ﷺ نے ارشاد فرمایا کہ فرشتوں کی ایک جماعت ہے جو گھومتی رہتی ہے اور ذکر کے حلقوں کی تلاش میں رہتی ہے جب وہ ذاکرین کے پاس آتے ہیں تو ان کو گھیر لیتے ہیں پس اللہ جل شانہ کا ارشاد ہوتا ہے میری رحمت سے ان کو (ذکر کرنے والوں کو) ڈھانک لو، یہ جماعت اتنی مبارک ہے کہ ان کے پاس بیٹھنے والا بھی محروم نہیں رہتا۔

فرشتے ذکر اللہ کے حلقے تلاش کر رہے ہیں اور ہم

اعتراض کر رہے ہیں، لا حول ولا قوة الا باللہ۔

رسول پاک ﷺ کو ذاکرین کے پاس بیٹھنے کا حکم

حدیث (۱۸) عن عبدالرحمن بن سہل بن حنیف قال: نزلت علی رسول اللہ ﷺ وهو فی بعض آیاتہ (وَأَصْبِرْ نَفْسَكَ مَعَ الَّذِينَ يَدْعُونَ رَبَّهُم بِالْغَدَاةِ وَالْعَشِيِّ) الْآيَةَ، فَخَرَجَ يَلْتَمِسُهُمْ فَوَجَدَ قَوْمًا يَذْكُرُونَ اللَّهَ تَعَالَى مِنْهُمْ نَائِرُ الرَّأْسِ وَجَافُ الْجِلْدِ وَذُو الثَّوْبِ الْوَاحِدِ فَلَمَّا رَأَاهُمْ جَلَسَ مَعَهُمْ وَقَالَ: الْحَمْدُ لِلَّهِ الَّذِي جَعَلَ فِي أُمَّتِي مِنْ أُمَّرئِي أَنْ أَصْبِرَ نَفْسِي مَعَهُمْ۔

ترجمہ: عبدالرحمن بن سہل بن حنیف سے روایت ہے کہ رسول اللہ ﷺ پر جبکہ آپ اپنے کسی بیت میں تشریف فرما تھے آیت نازل ہوئی (اور آپ اپنے آپ کو ان لوگوں کے پاس بیٹھنے کا پابند بنائیے جو صبح و شام اپنے رب کو پکارتے ہیں) آپ ﷺ ایسے لوگوں کی تلاش میں نکلے تو ایک جماعت کو پایا جو اللہ تعالیٰ کا ذکر کر رہے تھے ان میں سے کچھ لوگوں کا حال یہ تھا کہ بال پر اگندہ ہیں، کھال خشک ہے اور (بدن پر) صرف ایک کپڑا ہے جب آپ نے ان کو دیکھا تو ان کے پاس تشریف فرما ہوئے اور ارشاد فرمایا تمام تعریفیں اس اللہ کے لئے ہیں جس نے میری امت میں ایسے لوگ پیدا کئے کہ مجھے حکم دیا اس بات کا کہ میں خود کو ان کے پاس بیٹھنے کا پابند بناؤں۔

فائدہ: جو لوگ ذکر اللہ کو انفرادی عمل بتا کر اس کی فضیلت و شرافت کو ذہنوں سے کھرچ رہے ہیں کیا ان احادیث شریفہ میں ان کیلئے کچھ سوچنے سمجھنے کیلئے کوئی سبق نہیں ہے؟ کیا یہ حکم ربانی رسول اللہ ﷺ کو ایک انفرادی عمل کیلئے ہو رہا ہے جو بعضوں کے

خیال میں اعمال کے ذرات ہیں، اور ان کے اعمال پہاڑ ہیں استغفر اللہ العظیم! اگر یہ عقیدہ کی شکل اختیار کر گیا تو پھر امت کا کیا ہوگا؟ اور ان کے ایمان کا کیا بنے گا؟ کیا اس پر بھی غور کرنے کی کچھ ضرورت نہیں ہے، استغفر اللہ ربی من کل ذنب و اتوب الیہ۔

ذاکرین پر رحمت کی بارش اور رسول اللہ ﷺ کی شرکت

حدیث (۱۹) أخرج الإمام ترجمہ: حضرت ثابت فرماتے ہیں کہ سلمان فارسیؓ احمد فی الزهد عن ثابت ایک جماعت میں تھے جو اللہ کا ذکر کر رہی تھی، نبی قال: کان سلمان فی عصابة کریم ﷺ کا وہاں سے گذر ہوا تو وہ لوگ رک یدکرون اللہ فمرّ النبی ﷺ فکفوا فقال: ماکتتم تقولون؟ قلنا نذكر "اللہ اللہ" قال انی رأیت الرحمة تنزل علیکم فأجبت أن اشارکم فیہا ثم قال: الحمد لله الذی جعل فی امتی من امرت أن اصبر نفسی معهم " میں خود کو ان کے پاس بیٹھنے کا پابند بناؤں۔

فائدہ: معلوم ہوا کہ ذاکرین پر رحمت کی بارشیں ہوتی ہیں، جن کا مشاہدہ رسول اللہ ﷺ نے فرمایا اور آپ نے شرکت کی ضرورت محسوس فرمائی، اور ہم اعتراض کرتے ہیں کیونکہ ہمیں وہ صلاحیت نہیں کہ انوار و تجلیات جو ذاکرین پر

اترتے ہیں ان کا مشاہدہ کر سکیں ہماری آنکھیں تو حسد اور اعتراض میں اور ذکر سے غفلت کی پاداش میں انوارات کے مشاہدہ سے بند کر دی جاتی ہیں، اس لئے ہمیں ان چیزوں کا مشاہدہ کیونکر ہو سکتا ہے؟

کسی اللہ کے ولی نے سچ کہا ع

جو دل کو آئینہ حق نما بنا نہ سکے

لطیف جلوے نگاہوں میں ان کی آنہ سکے

دونوں عالم کی بھلائی ذکر اللہ سے وابستہ ہے

حدیث (۲۰) عن ابی رزین العقیلی ترجمہ: ابو رزین عقیلی سے روایت ہے کہ
 أن رسول الله ﷺ قال له، ألا
 أدلك على ملاءك الأمر الذي
 تصيب به خيري الدنيا والآخرة؟
 قال: بلى قال: عليك بمجالس
 الذكر وإذا خلوت فحرك
 لسانك بذكر الله -
 دین کی تقویت کی چیز بتاؤں جس سے تو دونوں
 جہان کی بھلائی کو پہنچے؟ عرض کیا کیوں نہیں یا
 رسول اللہ، فرمایا وہ اللہ کا ذکر کرنے والوں کی
 مجلسیں ہیں ان کو مضبوط پکڑ اور جب تو تنہا ہوا
 کرے تو جتنی بھی قدرت ہو اللہ کا ذکر کرتا رہ۔

معلوم ہوا خلوت و جلوت میں ذکر الہی مطلوب ہے، اور خلوت میں ذکر اللہ کا فائدہ
 عظیم ہے اور یہ بھی بزرگوں کے یہاں بکثرت ملتا ہے، خلوت و یکسوئی ذکر و فکر کیلئے نہایت
 مفید ہے، انبیاء و اولیاء اللہ سب نے پہلے خلوت کو اختیار فرمایا بعد میں میدان میں آکر کام کیا۔

حدیث (۲۱) أخرج الشيخان عن ابن عباس ترجمہ: حضرت ابن عباسؓ
 قال: ان رفع الصوت بالذكر حين ينصرف نے فرمایا کہ ذکر میں آواز
 الناس من المكتوبة كان على عهد النبي بلند کرنا نبی ﷺ کے عہد میں
 قال: ابن عباس "كنت أعلم إذا تھا جب لوگ فرض نماز سے
 نصرفوا بذلك اذا سمعته - فارغ ہوتے۔

بازاروں میں ذکر اللہ کی فضیلت

حدیث (۲۲) أخرج الحاكم عن ترجمہ: حضرت عمر بن الخطابؓ سے روایت ہے
 عمر بن الخطاب عن رسول کہ رسول اللہ ﷺ نے ارشاد فرمایا جو شخص بازار
 الله ﷺ قال: من دخل میں داخل ہو اور یہ پڑھے "لَا إِلَهَ إِلَّا اللَّهُ
 السوق فقال: لا إله إلا الله وَحْدَهُ لَا شَرِيكَ لَهُ لَهُ الْمُلْكُ وَلَهُ
 وحده لا شريك له له الْحَمْدُ يُحْيِي وَيُمِيتُ وَهُوَ عَلَى كُلِّ
 الملك وله الحمد يحيى شَيْءٍ قَدِيرٌ" تو باری تعالیٰ اس کے لئے
 ويحيى وهو على كل شىء ایک لاکھ نیکیاں لکھتے ہیں، ایک لاکھ خطاؤں کو
 قدير كتب الله له الف الف بخشتے ہیں اور جنت میں ایک لاکھ درجے بلند
 حسنة ومحاه عنه الف الف فرماتے ہیں اور جنت میں اس کے لئے ایک
 سينة ورفع له الف الف گھر تعمیر فرماتے ہیں (ایک طریق میں
 درجة وبنى له بيتاً فى الجنة "فقال" کے بجائے) "فنادى" وارد ہوا ہے
 وفى بعض طرقه "فنادى" - یعنی بلند آواز سے یہ کلمات پڑھے۔

نیز روایات میں یہ بھی ہے کہ حق تعالیٰ شانہ کو یہ بات بہت پسند ہے کہ بازاروں

میں اور اس جیسے مقامات پر اللہ پاک کو خوب یاد کیا جائے کیونکہ وہاں انسانوں کا اجتماع ہوتا ہے، شور و شغب زیادہ ہوتا ہے اور وہ غفلت و خرافات کی جگہ ہیں، چنانچہ ایک صحابی کہتے ہیں کہ اسی لئے مجھے یہ بات پسند ہے کہ میں بازاروں میں گشت لگاؤں اور وہاں اللہ کا خوب ذکر کروں، حالانکہ مجھے وہاں کچھ کام نہیں ہوتا مگر میں صرف اسی پر عمل کرنے کیلئے وہاں آیا کرتا ہوں عن ابی الہذیل قال: ان اللہ عزوجل يحب ان یذکر

فی الاسواق وذلك لكثرة لغطهم ولغفلتهم وانی لاتی السوق ومالی

فیہ حاجة الا ان اذکر اللہ تعالیٰ (رواہ البیہقی فی شعب الایمان ص ۴۱۲ ج ۱)۔

اوقاتِ صلاۃ کے علاوہ زور سے تکبیر پڑھنے کا حکم

حدیث (۲۳) عن السائب أن رسول اللہ ﷺ قال "جاءنی جبریل فقال: مراصحابك یرفعوا أصواتهم بالتكبير"۔

حضرت سائب بن یزید سے روایت ہے کہ رسول اللہ ﷺ نے فرمایا میرے پاس جبریل آئے اور کہا: آپ اپنے صحابہ کو حکم دیں کہ وہ تکبیر میں اپنی آوازیں بلند کریں۔

حدیث (۲۴) أخرج المروزی فی کتاب العیدین عن مجاهد أن عبد اللہ بن عمر وأبا هريرة كانا یأتیان السوق أيام العشر فیکبران، لا یأتیان السوق إلا لذلك وأخرج ایضاً عن عبید بن عمیر: قال: کان عمر یکبر فی قبته فیکبر

ترجمہ: مروزی نے "کتاب العیدین" میں مجاہد سے نقل کیا ہے کہ عبد اللہ ابن عمر اور حضرت ابو ہریرہ "ایام عشر" میں بازار آتے اور تکبیر کہتے یہ دونوں حضرات صرف اسی مقصد سے بازار آیا کرتے اور عبید بن عمر سے روایت ہے کہ حضرت عمر اپنے قبہ میں تکبیر کہتے، پھر اہل مسجد تکبیر کہتے پھر اہل بازار تکبیر کہتے

اهل المسجد فيكبر اهل السوق حتى کہ میدان ”منی“ تکبیر سے گونج
 حتی ترتج منی تکبیراً وأخرج ايضاً اٹھتا تھا۔ اور ميمون بن مهران کہتے ہیں
 عن ميمون بن مهران قال: أدرکت الناس وانهم ليكبرون في العشر حتى کہ میں نے لوگوں کو ”ایام عشر“ میں تکبیر
 کنت أشبهها بالأمواج من كثرتها۔“۔ موجوں سے تشبیہ دیتا۔

علامہ سیوطی قدس سرہ کا فیصلہ ذکر جہری کے استحباب پر

ان جملہ احادیث لکھنے کے بعد حضرت علامہ سیوطی قدس سرہ فرماتے ہیں: اگر تم
 ان احادیث میں غور کرو جو یہاں ذکر کی گئی ہیں، تو مجموعی طور پر تمہیں معلوم ہوگا کہ ذکر
 جہری میں کوئی کراہیت نہیں بلکہ ان میں ایسی بھی احادیث ہیں جو صراحتاً یا التزاماً ذکر جہری
 کے استحباب پر دلالت کرتی ہیں، جیسا کہ ہم اس طرف اشارہ بھی کرتے چلے آئے ہیں۔

دلائل ذکر خفی اور ذکر جہری کے درمیان تطبیق

رہ گئی یہ بات کہ ان احادیث کا معارضہ حدیث پاک ”خیر الذکر
 الخفی“ (بہترین ذکر وہ ہے جو آہستہ ہو) سے ہے تو اس معارضہ کی نظیر جہر بالقرآن
 کی احادیث اور سرّاً بالقرآن کی احادیث کی طرح ہے اور اس میں تطبیق بھی اسی طرح
 ہے کہ آہستہ آواز سے تلاوت کرنے والا خفیہ صدقہ کرنے والے کی طرح ہے اور
 جہراً تلاوت کرنے والا جہراً صدقہ کرنے والے کی طرح ہے۔

مطلب یہ ہے کہ جس طرح سرّاً اور جہراً ذکر کی احادیث میں بظاہر ایک طرح کا
 تعارض لگ رہا ہے حالانکہ حقیقت میں کوئی تعارض نہیں ہے کہ یہ افضلیت اختلاف

احوال اور اختلاف اشخاص کے اعتبار سے ہے جس طرح کہ جہراً تلاوت افضل ہے یا آہستہ اس بارے میں بھی دونوں قسم کی احادیث ہیں تو یہاں یہ اختلاف بھی احوال اور اشخاص کے اعتبار سے ہے۔

نیز علامہ سیوطی فرماتے ہیں کہ ان احادیث کے مابین حضرت امام نوویؒ نے اس طرح تطبیق دی ہے کہ رخصاء وہاں افضل ہے جہاں ریاء ودکھلاوے کا ڈر ہو، یا نمازیوں اور سونے والوں کو تکلیف ہوتی ہو، اور اس کے علاوہ (دیگر مواقع میں) جہراً افضل ہے کیوں کہ اکثر عمل اسی پر ہے۔

ذکر جہری کے فوائد

علاوہ ازیں امام سیوطیؒ ذکر جہری کے فوائد پر روشنی ڈالتے ہوئے رقم طراز ہیں: نیز اس میں اور بھی مصالح موجود ہیں: (۱) سننے والوں کو بھی نفع پہنچتا ہے (۲) قاری کے قلب کو بیدار کرتا ہے (۳) اس کے خیال و فکر کو مجتمع کرتا ہے (۴) اس کی سماعت کو تلاوت کی طرف مشغول رکھتا ہے (۵) نیند کو زائل کرتا ہے (۶) نشاط قلب میں اضافہ کرتا ہے، اور بعض حضرات نے کہا کہ تلاوت کے کچھ حصہ میں جہر مستحب ہے اور کچھ میں رخصاء، اس لئے کہ آہستہ پڑھنے والا بسا اوقات اکتا جائے تو جہر سے انسیت پاتا ہے اور جہراً پڑھنے والا تھک جائے تو آہستہ پڑھنے سے آرام محسوس کرتا ہے، اسی طرح یہ تفصیل ہم ذکر اللہ میں بھی جاری کریں گے، اس سے احادیث کے درمیان تطبیق ہو جاتی ہے (الحاوی للسیوطی ج ۱ ص ۳۹۳)۔

ذکرین قابل رشک ہونگے

(۲۵) عن ابی اللرداء قال قال رسول اللہ ﷺ لیبعثن اللہ اقواما یوم القیامة فی وجوہہم النور علی منابر اللؤلؤ یغبطہم الناس لیسوا بانبیاء ولا شہداء قال ابو اللرداء فحسبى اعرابى رکتیہ وقال صف حلیتہم لنا نعرفہم فقال ہم المتحابون فی اللہ من قبائل شتى وبلاد شتى یجتمعون علی ذکر اللہ یدکرونہ (سہاح الفکر فی البحر فی الذکر ص ۶۷)۔

ترجمہ: حضرت ابوورداءؓ سے منقول ہے کہ فرمایا رحمت عالم ﷺ نے اللہ سبحانہ و تعالیٰ قیامت کے دن ایک جماعت کو اٹھائیں گے اس حال میں کہ ان کے چہروں پر نور ہوگا اور وہ موتیوں کے بنے ہوئے شاندار منبر پر بیٹھے ہونگے، لوگ ان پر رشک کریں گے نہ وہ انبیاء ہونگے اور نہ شہداء، حضرت ابوورداءؓ کہتے ہیں کہ ایک دیہاتی یہ سکر دوزانوں بیٹھ گیا اور رسول اللہ ﷺ سے پوچھنے لگا کہ حضرت ہمارے سامنے ان کی کچھ صفات بیان فرمائیے جس سے کہ ہم انکو پہچان سکیں؟ ارشاد فرمایا کہ وہ لوگ

ہونگے جو اللہ کے لئے ایک دوسرے سے محبت کرنے والے ہونگے اور مختلف قبائل سے اور مختلف شہروں سے جمع ہو کر مل جل کر ذکر اللہ میں مشغول ہونگے۔

فائدہ: سبحان اللہ! بعینہ یہ کیفیت ان حضرات کی ہوتی ہے جو خانقاہوں

میں کسی شیخ کی عقیدت میں، اللہ کے ذکر کے شوق میں اپنی اصلاح کیلئے دنیا بھر سے مختلف خاندانوں سے جمع ہوتے ہیں اور جمع ہو کر اللہ کی مرضیات کے حصول میں لگ

جاتے ہیں اور خرافات سے اور برے اخلاق سے اپنے آپ کو پاک و صاف کرتے ہیں۔ اس حدیث شریف سے بھی اجتماعاً ذکر اللہ کرنا ثابت ہو رہا ہے۔

مانعین کے استدلالات کے جوابات

سوال: یہ ہے کہ حق تعالیٰ شانہ تو فرماتے ہیں ”وَ اذْكُرْ رَبَّكَ فِي

نَفْسِكَ تَضَرُّعًا وَ خِيفَةً وَ دُونَ الْجَهْرِ مِنَ الْقَوْلِ“ (سورہ اعراف) (اور آپ ہر شخص سے یہ بھی کہہ دیجئے کہ) اے شخص اپنے رب کی یاد کیا کر (قرآن سے یا تسبیح وغیرہ سے) اپنے دل میں (یعنی آہستہ آواز سے) عاجزی کے ساتھ اور خواہ زور کی آواز کی نسبت کم آواز کے ساتھ (خلاصہ تفسیر از بیان القرآن) تو اس آیت کریمہ سے تو باواز بلند ذکر کی نفی معلوم ہوتی ہے؟۔

اس آیت شریفہ کا جواب تین طرح سے دیا گیا ہے۔

جواب (۱) یہ آیت شریفہ مکی ہے سورہ بنی اسرائیل کی آیت ”وَلَا تَجْهَرُ

بِصَلَاتِكَ وَلَا تَخَافَتْ بِهَا“ (اور اپنی جہری نماز میں نہ تو بہت پکار کر پڑھئے کہ مشرکین سنیں اور خرافات بکسیں اور نماز میں قلب مشوش ہو) اور نہ بالکل ہی آہستہ پڑھئے (کہ مقتدی نمازیوں کو بھی سنائی نہ دے) (بیان القرآن) کی طرح، جو کہ اس وقت نازل ہوئی جبکہ رسول اللہ ﷺ قرآن کریم کی تلاوت بلند آواز سے فرماتے، مشرکین اسے سنتے تو قرآن کو حتیٰ کہ اللہ جل شانہ کو بھی برا بھلا کہتے، اس لئے جہر کو ترک کرنے کا حکم ہوا تا کہ ذریعہ سب کو روکا جاسکے، چنانچہ اسی وجہ سے بتوں کو برا بھلا کہنے سے منع کیا گیا، آیت شریفہ ”وَلَا تَسْبُوا الَّذِينَ يَدْعُونَ مِنْ دُونِ اللَّهِ فَيَسْبُوا اللَّهَ عَدُوًّا

بِغَيْرِ عِلْمٍ“ میں۔ اور اب یہ بات نہ رہی کہ جسکی بنا پر جبر نہ کرنے کا حکم دیا گیا تھا، مفسر علامہ ابن کثیرؒ نے اپنی تفسیر میں اس جانب اشارہ کیا ہے۔

جواب (۲) حضرات مفسرین کی ایک جماعت جن میں امام مالکؒ کے استاد عبدالرحمن بن زید بن اسلم بھی ہیں اور ابن جریرؒ نے اس آیت کو اس شخص پر محمول کیا ہے جو قرآن پڑھے جانے کے وقت ذکر کر رہا ہو، اور اس کو اس طرز پر ذکر کرنے کا حکم تعظیم قرآن کے پیش نظر دیا گیا کہ قِرَاءَةُ الْقُرْآنِ كَقِرَاءَةِ آوَازِ بِلْدَانٍ مَبْنُودَةٍ۔ اس آیت کا فرمان باری وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا سے متصل ہونا اس جواب کی تائید کرتا ہے۔

فائدہ: گویا جب قرأت قرآن کے وقت خاموش رہنے کا حکم دیا گیا تو اس سے اس بات کا اندیشہ ہوا کہ کہیں بے کاری کی طرف میلان نہ ہو جائے اس لئے تشبیہ فرمادی کہ بندہ گرچہ فی الحال زبان سے خاموش رہنے پر مامور ہے لیکن دل سے ذکر کرنے کا ابھی بھی مکلف ہے تاکہ ذکر اللہ سے غفلت نہ ہو اور اسی نکتہ کے پیش نظر آیت کو حق تعالیٰ نے اپنے قول ”وَلَا تَكُنْ مِنَ الْغَافِلِينَ“ پر ختم فرمایا ہے۔

جواب (۳) اور تیسرا جواب وہ ہے جس کو صوفیاء کرام ذکر کیا کرتے ہیں کہ آیت میں امر نبی کریم ﷺ کے ساتھ خاص ہے جن کی ذات گرامی کامل و مکمل تھی اور حضور ﷺ کے علاوہ سب وساوس اور برے خیالات کا محل ہیں اس لئے جبر کا حکم دیا گیا کیوں کہ جبر وساوس اور برے خیالات کو دفع کرنے میں انتہائی مؤثر ہے، میں کہتا ہوں کہ اس جواب کی تائید وہ روایت بھی کرتی ہے جس کو بزارؒ نے معاذ بن جبلؓ سے روایت

کیا ہے کہ رسول اللہ ﷺ نے ارشاد فرمایا تم میں سے جو شخص رات میں نماز پڑھے اسے چاہئے کہ قرأت بلند آواز سے کرے، کیوں کہ فرشتے اس کے ساتھ نماز پڑھتے اور اس کی قرأت کو سنتے ہیں اور جنات مسلمین جو نساء میں اور اس کے پڑوسی جو رہائش گاہ میں ہوتے ہیں وہ بھی اس کے ساتھ نماز پڑھتے اور اس کی قرأت کو سنتے ہیں اور یہ شخص بلند آواز سے قرأت کر کے اپنے گھر اور اپنے آس پاس کے گھروں سے جنات فاسقین اور مکار شیاطین کو دفع کرتا ہے (حاوی للمسیوطی ج ۱ ص ۳۹۴)۔

اس آیت کی مزید تشریحات سابق میں اکابر کے حوالہ سے گزر چکی ہیں۔

سوال: جن تعالیٰ کا ارشاد ہے ”ادْعُوا رَبَّكُمْ تَضَرُّعًا وَخُفْيَةً إِنَّهُ لَا يُحِبُّ

الْمُعْتَدِينَ“ (سورۃ اعراف) اور ”اعتداء“ کی تفسیر باواز بلند دعا مانگنے سے کی گئی ہے۔

اس سوال کا جواب دو طریق سے دیا گیا۔

جواب (۱) ”اعتداء“ کی راجح تفسیر مامورہ سے تجاوز کر جانا یا اپنی طرف

سے گھڑ کر ایسی دعا مانگنا ہے جس کی شریعت میں کوئی اصل نہیں، اس تفسیر کی تائید اس روایت سے ہوتی ہے جس کو ابن ماجہ نے اور حاکم نے ”مستدرک“ میں ابو نعامة سے نقل

کیا ہے کہ عبداللہ بن مغفلؓ نے اپنے بیٹے کو دیکھا کہ وہ اس طرح دعا مانگ رہے ہیں کہ

یا اللہ! میں آپ سے جنت میں سفید رنگ کا داہنی جانب والا محل طلب کرتا ہوں،

موصوف نے ان کو روکا اور فرمایا کہ میں نے رسول اللہ ﷺ کو ارشاد فرماتے ہوئے سنا

کہ عنقریب اس امت میں ایسے لوگ آئیں گے جو دعا مانگنے میں حد سے تجاوز کریں

گے، پس یہ ایک صحابی کی تفسیر ہے اور صحابی مراد آیت سے زیادہ واقف ہوتے ہیں۔

جواب (۲) دوسرا جواب بر سبیل تسلیم ہے، یعنی یہ بات تسلیم ہے کہ آیت

میں اعتدا سے مراد ”جہرفی الدعاء“ ہے لیکن آیت شریفہ کا تعلق صرف دعا سے ہے ذکر اللہ سے نہیں اور دعاء میں بالخصوص ستر ہی افضل ہے کیونکہ دعاء ستری قبولیت کے زیادہ قریب ہوتی ہے فرمان باری ہے ”اذنادی ربہ نداءً خفياً“ یہی وجہ ہے کہ نماز میں بالاتفاق استعاذہ میں ستر مستحب ہے اس لئے کہ استعاذہ دعاء ہے۔

حضرت عبداللہ ابن مسعودؓ کے اثر کی تفصیل

اور یہ کہ وہ خود کثیر الذکر کثیر العبادت صحابی تھے

سوال: حضرت عبداللہ ابن مسعودؓ کے بارے میں آتا ہے کہ انہوں نے کچھ

لوگوں کو دیکھا جو مسجد میں اونچی آواز سے ”لا الہ الا اللہ“ کا ورد کر رہے تھے، موصوف نے ان کو روکا اور فرمایا میں تم کو ایک نئی چیز کا موجد سمجھتا ہوں اور پھر ان سب کو مسجد سے نکال دیا۔

جواب (۱) حضرت ابن مسعودؓ کا یہ اثر اولاً تو بیان سند کا محتاج ہے اور ان ائمہ

و حفاظ حدیث کا نام بھی بتائیے جنہوں نے اپنی کتابوں میں ان کے اس اثر کی تخریج کی ہے۔

جواب (۲) اور بالفرض اگر ہم اس کو ثابت بھی مان لیں تو یہ ما قبل میں ذکر

کردہ ان بہت سی احادیث کے خلاف ہے جن سے ذکر جہری ثابت ہوتا ہے اور تعارض

ہو جانے کی صورت میں وہ احادیث اثر مذکور پر مقدم ہوں گی، پھر مجھے (مراد صاحب

فتاویٰ علامہ سیوطیؒ ہیں) وہ بات بھی مل گئی جو ابن مسعودؓ سے اس طرح کے اثر کی نفی کا

تقاضہ کرتی ہے وہ یہ کہ امام احمد بن حنبلؒ ”کتاب الزہد“ میں فرماتے ہیں کہ ہم سے بیان

کیا حسین بن محمدؒ نے وہ کہتے ہیں کہ ہم سے بیان کیا مسعودیؒ نے وہ عامر بن شقیقؒ سے

اور وہ ابو وائلؓ سے نقل کرتے ہیں، ابو وائلؓ نے کہا کہ ان لوگوں کا خیال یہ ہے کہ عبد اللہ ابن مسعودؓ ذکر سے روکا کرتے تھے جبکہ میں عبد اللہ ابن مسعودؓ کے ساتھ جس مجلس میں بھی شریک ہوا اس میں انہوں نے اللہ کا ذکر فرمایا۔ اور امام احمدؒ نے ”کتاب الزہد“ میں ثابت بنائی کا قول نقل کیا ہے کہ اللہ کا ذکر کرنے والے ذکر اللہ کے لئے بیٹھتے ہیں درنحالیکہ ان پر پہاڑوں کے برابر گناہ ہوتے ہیں اور وہ اللہ کا ذکر کر کے اس حال میں اٹھتے ہیں کہ ان میں سے کوئی گناہ ان پر باقی نہیں رہتا (حاوی للسیوطی ج ۱ ص ۳۹۴)۔

حضرت عبد اللہ بن مسعودؓ کو خود ذکر سے کس قدر رغبت تھی اور دیگر صحابہ کرامؓ کو کتنا لگاؤ تھا، ذرا اس کو بھی ملاحظہ فرمائیے، حیات الصحابہ ص ۳۰۶ میں حضرت جی مولانا محمد یوسف صاحبؒ لکھتے ہیں اس عنوان کے تحت:

صحابہ کرامؓ کا شوقِ ذکر

حضرت عبد اللہ بن مسعودؓ فرماتے ہیں کہ میں صبح سے لے کر شام تک سارا دن اللہ کا ذکر کرتا رہوں یہ مجھے اس سے زیادہ محبوب ہے کہ میں صبح سے لے کر شام تک سارا دن لوگوں کو سواری کے لئے عمدہ گھوڑے دیتا رہوں۔

اسی کے مطابق حضرت ابو بردہؓ سے منقول ہے انہوں نے فرمایا کہ اگر دو شخص ہوں ان میں سے ایک ایک کمرہ میں بیٹھ کر اللہ کے راستہ میں دینار خرچ کرتا ہو اور دوسرا ایک کمرہ میں بیٹھ کر اللہ کا ذکر کرتا ہو تو دوسرا اللہ کا ذکر کرنے والا افضل ہوگا۔

اسی طرح ابو دردؓ سے بھی منقول ہے انہوں نے فرمایا کہ میں سو مرتبہ سبحان اللہ پڑھوں یہ مجھ کو غربا اور فقراء پر دینار خرچ کرنے سے زیادہ محبوب ہے اسی طرح اور بہت

سے حضرات سے منقول ہے۔

حضرت ابو عبیدہ بن عبد اللہ بن مسعود فرماتے ہیں: حضرت عبد اللہ بن مسعود کو اللہ کے ذکر کے علاوہ کوئی اور بات کرنے سے بہت گرانی ہوتی تھی، طبرانی کی ایک روایت میں یہ ہے کہ حضرت عبد اللہ بن مسعود صبح صادق سے لے کر فجر کی نماز تک کسی کو بات کرتے ہوئے سنتے تو اس سے ان کو بہت گرانی ہوتی، طبرانی کی دوسری روایت میں یہ ہے کہ حضرت عطاء کہتے ہیں، حضرت ابن مسعود باہر آئے تو دیکھا کہ فجر کے بعد کچھ لوگ باتیں کر رہے ہیں انہوں نے ان لوگوں کو بات کرنے سے منع کیا اور فرمایا تم لوگ یہاں نماز کے لئے آئے ہو، اس لئے یا تو نماز پڑھو یا چپ رہو۔ (چونکہ یہ اوقات ذکر و فکر کے اوقات ہیں اسی لئے انہوں نے نکیر فرمائی)۔

انہیں آثار کی وجہ سے بعض فقہاء کرام نے فجر کے بعد کلام کو مکروہ قرار دیا ہے جیسا کہ حضرت شیخ نے بھی ”فضائل ذکر“ میں اس کی صراحت کی ہے، حضرت عبد اللہ ابن مسعود کو ذکرین سے کس قدر رغبت تھی حضرت ابو وائل حضرت عبد اللہ ابن مسعود سے نقل کرتے ہیں کہ انہوں نے ارشاد فرمایا کہ بعض لوگ ذکر اللہ کی مفاتیح (یعنی کنجی) ہوتے ہیں جب ان کی زیارت و دیدار ہوتا ہے تو حق تعالیٰ شانہ یاد آتے ہیں، اندازہ فرمائیے کہ حضرت عبد اللہ ابن مسعود ذکرین کو کیا درجہ دے رہے ہیں، یقیناً مشائخ ذکر و فکر، اس کا مصداق ہیں، عن ابی وائل عن ابن مسعود قال ان من الناس مفاتیح ذکر اللہ اذارو اذکر اللہ (رواہ البیہقی فی شعب الایمان ص ۴۵۵ ج ۱)۔

غور فرمائیے کہ حضرت محبوب المعبود حضرت عبد اللہ ابن مسعود پر جہاں علم حدیث و تفسیر کا غلبہ تھا وہیں ان کو ذکر اللہ کا کس قدر عظیم ذوق بھی حاصل تھا اور کیا زبردست کیفیت

تھی کہ وہ یہ فرما رہے ہیں کہ ”میں صبح سے شام تک ذکر اللہ ہی کرتا رہوں“ یہ کیفیت کیا صرف ایک ظاہری عالم کی ہو سکتی ہے کہ جس نے صرف کتابوں کے چند اوراق پڑھے ہوں! ہرگز نہیں، بلکہ یہ اسی شخص کا حال ہو سکتا ہے جس نے کسی صاحب حال سے ان کیفیات کو اپنے اندر جذب کیا ہو اور ظاہر ہے کہ رسول اکرم ﷺ سے بڑا ذکر، عاشق، فانی فی اللہ اور قرب ربانی کے منازل کا عارف اور مدارج الہیہ سے فیض یافتہ کون ہو سکتا ہے؟ اب جس صحابی کو صحبت اور قربت اور عقیدت و عظمت اور اتباع کا جس قدر ذوق رہا اور جس صحابی نے رسول پاک ﷺ کے جس کمال پر زیادہ اپنی توجہ مرکوز کی وہی کمال اس صحابی میں منتقل ہوا، اور یہ اس صحبت عظمیٰ کا فیض تھا جس کی برابری بعد کے آنے والے علماء، صلحاء، اتقیاء، اولیاء اللہ نہ کر سکے، باوجود اپنے تمام فضل و کمال کے کوئی بھی اس شرف تک نہیں پہنچ سکتا اور ایک ادنیٰ سے ادنیٰ صحابی کو زیارت رسول اللہ ﷺ اور صحبت رسول اللہ ﷺ کی بدولت ایمان، اسلام، احسان و اخلاص زہد و تقویٰ، للہیت اور اخلاق کریمانہ اور رذائل سے تخلیہ کی بلند ترین کیفیات حاصل ہوئیں۔ حضرت ابو ہریرہؓ اس قدر علمی مشغلہ کے باوجود بارہ ہزار تسبیحات یومیہ پڑھتے تھے اور دیگر صحابہؓ کا بھی یہی حال تھا، تفصیل کیلئے اس عنوان کے تحت ”حیات الصحابہ“ میں ذکر کئے گئے احوال صحابہ اور اقوال صحابہ دیکھے جاسکتے ہیں۔

حرام یا مکروہ کہنے والوں پر رد

ان تمام فتاویٰ اور احادیث کی روشنی میں یہ بات محقق ہو گئی کہ ذکر جہری، سری، انفرادی، اجتماعی حلقے کے ساتھ سب درست اور صحیح ہے بلکہ عند اللہ محبوب بھی، مطلوب بھی اور مقصود بھی ہے، جن حضرات نے ذکر جہری کو حرام کہا، ریا کی بنیاد پر کہا کہ اگر کوئی

شخص ریاکاری کے طور پر ذکر کر رہا ہو تو وہ حرام ہے، لیکن ہمیں کسی شخص متعین کے متعلق کیا حق پہنچتا ہے فیصلہ کرنے کا کہ اس کا ذکر ریا کی بنیاد پر ہے، یا دوسروں کو مغلوب کرنے کیلئے ہے، یا اپنی جماعت کی زیادتی کے لئے یا اور دوسرے مقاصد کے لئے ہے، یہ چیز تو عالم الغیب والشہادۃ ہی جانتا ہے، وہی عالم بالنیات ہے۔ رسول اللہ ﷺ نے ایک موقع پر حضرت اسامہ ابن زیدؓ کو فرمایا جبکہ انہوں نے ایک جنگ کے موقع پر ایک شخص کو کلمہ طیبہ پڑھنے کے باوجود قتل کر ڈالا تھا فرمایا: هل لا شققت قلبہ ”تم نے اس کے دل کو چیر کے کیوں نہیں دیکھ لیا“ اور فرمایا کہ تم قیامت میں اس وقت کیا کرو گے جب وہ اللہ پاک کے یہاں آئے گا اور اپنا مقدمہ رکھے گا کہ میں کلمہ پڑھ رہا تھا اور اس کے باوجود اس نے مجھے مارا تو اس وقت تم کیا جواب دو گے؟، جبکہ مقصد جہاد ہی اعلیٰ کلمۃ اللہ اشاعت تو حید اور حفاظتِ اسلام ہے۔

نیز اگر کوئی سچو دقاری قرآن پاک کی قرأت مجمع کے اندر بیٹھ کر کر رہا ہو اور لوگ اس کی تلاوت سے محظوظ ہو کر اللہ کی محبت سے سیراب ہو رہے ہوں اور کبھی جوش میں سبحان اللہ اور کہیں الحمد للہ، کہیں درمیان میں لا الہ الا اللہ پڑھ رہے ہوں اور بہت سے ان میں وہ بھی ہوں جو معافی سمجھ رہے ہوں اور لطف لے رہے ہوں جیسا کہ بہت دفعہ ہوتا ہے۔ اب کوئی حاسد وہاں پہنچ کر فوراً فتویٰ لگا دے کہ یہ تو ریاکار ہے، اس کی تلاوت کرنا حرام ہے، چونکہ ریا کے لئے تو کوئی بھی عمل کرنا حرام ہے تو اس کی تلاوت بھی حرام ہوئی، لہذا اس کی تلاوت سننا بھی حرام ہے۔ تو کیا خود اس شخص کو تلاوت چھوڑ دینا چاہئے اور سامعین کو اس کے اس فتویٰ سے فوراً باز آ جانا چاہئے؟ بالفرض اگر ہم اس بات کو تسلیم کر لیں کہ واقعہ کوئی شخص ریاکاری ہی کیلئے تلاوت کر رہا ہو، یا وعظ و بیان کر رہا ہو، یا

امامت کر رہا ہو، یا تد ریس کر رہا ہو، یا کوئی اور دین کا عمل کر رہا ہو تو اس کو کیا وہ عمل چھوڑ دینا چاہئے، یا اپنی نیت کی اصلاح کرنی چاہئے، اور ریا کا علاج کرنا چاہئے؟ تو جواب یہی ہوگا کہ اس شخص کو اپنی نیت کی اصلاح اور درستگی لازم ہے نہ یہ کہ وہ اس عمل خیر ہی کو ترک کر دے، چنانچہ عالمگیری کی عبارت میں ہے: اِذَا ارَادَ اَنْ يَقْرَأَ الْقُرْآنَ وَيَخَافُ اَنْ يَدْخُلَ عَلَيْهِ الرِّيَاءُ لَا يَتْرُكُ الْقِرَاءَةَ لِأَجْلِ ذَلِكَ كَذَا فِي الْمَحِيطِ۔ یعنی اگر کوئی شخص قرآن پاک پڑھنے کا ارادہ کر رہا ہو اور اس پر ریا کا خوف ہو یعنی خیال ہو کہ میں ریا کاری کر رہا ہوں تو اس کی وجہ سے قرآن پاک نہ چھوڑے، ایسا ہی ”محیط“ میں ہے۔

مشائخ اولیاء اللہ، ذاکرین، شاعلمین، عاشقین حضرات کے تعلق سے اس قسم کی بات شیطان دل میں ڈالتا ہے کہ یہ لوگ ریا کار ہیں، ایسے ہیں ویسے ہیں، اور اس طرح وہ اپنے جال میں پھانس کر ذکر اللہ سے دور کر دیتا ہے اور ذاکرین سے متنفر کرتا ہے۔ حق تعالیٰ فرماتے ہیں جب کسی گروہ پر شیطان مسلط ہوتا ہے تو اس کا سب سے پہلا کام یہ ہوتا ہے کہ وہ اللہ کے ذکر سے غافل کر دیتا ہے اور ایسے لوگ شیطان کی جماعت کہلاتی ہے اور یہ لوگ انتہائی خسارہ میں پڑنے والے لوگ ہیں، چنانچہ ارشاد باری تعالیٰ ہے اِسْتَحْوَذَ عَلَيْهِمُ الشَّيْطٰنُ فَاَنْسٰهُمْ ذِكْرَ اللّٰهِ اُولٰٓئِكَ حِزْبُ الشَّيْطٰنِ اِلَّا اِنَّ حِزْبَ الشَّيْطٰنِ هُمُ الْخٰسِرُوْنَ۔ اس آیت میں ہر سمجھ دار انسان کیلئے ایک بہت بڑی تشبیہ ہے کہ کہیں وہ ذکر اللہ سے اور ذاکرین سے بدظنی کا شکار ہو کر خود اپنے آپ کو اور دوسروں کو اس جماعت کا مصداق تو نہ بنا رہا ہو جس کو اللہ پاک نے ”حزب الشیطن“ سے تعبیر کیا ہے۔

نیز جن لوگوں نے مکروہ کہا وہ صرف اس وجہ سے کہ کسی کی نماز میں یا تلاوت میں خلل نہ ہو اگر کسی تلاوت کرنے والے کی وجہ سے، یا کتاب پڑھنے والے کی وجہ سے لوگوں کی نمازوں

میں خلل پڑ رہا ہو تو کیا اس جہراً تلاوت کرنے والے کو اور کتاب پڑھنے والے کو یہ نہیں کہا جائے گا کہ آہستہ پڑھو یا دوسری جگہ جا کر پڑھو، یہ جگہ نماز کی ہے تاکہ دوسروں کی نماز میں خلل نہ ہو، یا یوں کہیں گے کہ جہراً تلاوت کرنا اور یہ کتاب پڑھنا مکروہ تحریمی ہے اور حرام ہے، اس کی جہراً تلاوت کو اور کتاب پڑھنے کو حرام کہنا یا مکروہ کہنا درست ہے یا نہیں؟ یہ بھی ایک لمحہ فکریہ ہے، اور اگر مکروہ بھی ہوگا تو کیا مکروہ تحریمی بمعنی ناجائز اور حرام ہوگا؟ چونکہ ضابطہ ہے کہ ہر مکروہ مکروہ تحریمی ہوتا ہے جیسا کہ بعض حضرات نے اس ضابطہ کے پیش نظر ذکر جہری کو جو صرف ایسے موقع پر کہ جہاں دوسروں کی نماز میں یا تلاوت میں خلل پڑ رہا ہو مکروہ فرمایا ہے، اس کو انہوں نے مکروہ تحریمی ناجائز اور حرام تک پہنچا دیا تو ان کے اس ضابطہ سے ایسی تلاوت اور اس طرح کتاب پڑھنے کو جس سے مسجد میں کسی ایک انسان کی عبادت میں خلل پڑ رہا ہو مکروہ اور حرام کہنا پڑے گا، جبکہ یہ بات درست معلوم نہیں ہوتی جیسا کہ اس شخص پر مخفی نہیں ہے جو اس بارے میں کچھ بھی غور و فکر سے کام لے، بہت جگہ امام اعظمؒ سے مکروہ کا قول منقول ہوتا ہے اور بعد کے فقہاء اس میں اختلاف کرتے ہیں کوئی کہتا ہے کہ امام کی مراد کراہت سے تنزیہی ہے اور کوئی کہتا ہے تحریمی ہے، جیسا کہ ہلی کے جھوٹے کے سلسلہ میں فقہاء کا اختلاف ہوا، اسی طرح لحووم خیل میں فقہاء کرام کا اختلاف ہوا کہ حضرت امام اعظم کے ارشاد ”مکروہ“ سے مراد مکروہ تحریمی ہے یا تنزیہی۔ معلوم ہوا کہ یہ ایسا کلی ضابطہ نہیں ہے کہ جو ہر جگہ پر جاری ہو اور کہیں بھی اس میں تخلف نہ ہو چہ جائیکہ اس ضابطہ کا استعمال ایسی جگہ پر کیا جائے جس کا تعلق حق تعالیٰ کے ذکر سے ہو، جس کے بارے میں بہت ساری احادیث اور نصوص اور کبار فقہاء، محققین صوفیاء کرام اور مشائخ عظام کے اقوال و معمولات موجود ہوں، ایک دم سے ایسی چیز کو مکروہ تحریمی یا حرام و بدعت کہہ دینا کون سے فقہ اور علم کے کمال کی دلیل ہوگا؟۔

صوفیائے کرام کے حلقوں کے

بارے میں اکابر فقہاء کی تصریحات

علامۃ الدہر محقق العصر الشیخ ابوالحسنات حضرت مولانا عبدالرحمن لکھنوی قدس سرہ اپنے مشہور و معروف رسالہ ”سبحة الفکر فی الجہر بالذکر“ ص ۵۱ میں اس موضوع پر گفتگو کرتے ہوئے لکھتے ہیں:

وفی الفتاوی الخیریة سئل
من دمشق من الشیخ ابراہیم
فی ما اعتادہ السادة الصوفیة
من حلق الذکر والجہر بہ
فی المساجد من جماعۃ
ورثوا ذلک من ابائہم
واجدادہم وینشدون
القصائد الصوفیة وثم من
یعرض علیہم ویقول لا
یجوز الانشاد وکذا رفع
الصوت بالذکر فهل
اعتراضہ موافق للحکم
الشرعی فاجاب حلق الذکر
یعنی فتاویٰ خیر یہ میں ہے: شیخ ابراہیم سے
پوچھا گیا دمشق سے کہ حضرات صوفیاء کرام
جو مسجد میں ذکر کے حلقے لگاتے ہیں اور
لوگوں کی جماعت کے ساتھ جہراً ذکر کرتے
ہیں یہ چیز انہوں نے اپنے بڑوں سے
حاصل کی ہے اور درمیان میں قصائد صوفیاء
یعنی عاشقان خدا کے اشعار وغیرہ پڑھتے ہیں
جس کی وجہ سے بعض لوگ اعتراض کرتے
ہیں اور یہ کہتے ہیں کہ ایسے اشعار پڑھنا اور
زور سے ذکر کرنا جائز نہیں ہے، کیا ان کا
اعتراض درست ہے اور حکم شرعی کے موافق
ہے؟ تو شیخ ابراہیم نے جواب میں فرمایا: کہ
ذکر کے حلقے اور زور سے ذکر کرنا اور اس قسم

والجہر بہ وانشاء القصائد کے عاشقانہ اشعار پڑھنا بعض احادیث سے ان
 قد جاء فی الحدیث ما کا مطلوب ہونا معلوم ہوتا ہے اور پھر انہوں نے
 اقتضی طلبہ نحو وان ذکر جہری کے تعلق سے اور ذکر کے حلقوں کے
 ذکر فی ملاء ذکرہ فی تعلق سے احادیث ذکر کی ہیں اور جن نصوص
 ملاء خیر منہ رواہ البخاری میں آہستہ ذکر کا تذکرہ ہے جیسا کہ حق تعالیٰ کے
 ومسلم والترمذی ارشادواذکر ربک فی نفسک اور ایک
 والنسائی وابن ماجہ موقعہ پر رسول پاک ﷺ کا ارشاد جبکہ صحابہ کرامؓ
 واحمد باسناد صحیح زور سے ذکر اللہ کر رہے تھے حضور ﷺ نے فرمایا
 والذکر فی الملائکون لا اپنے اوپر نرمی سے کام لو اللہ پاک بہرے نہیں
 عن جہر وکذا حلق الذکر ہیں، اس قسم کی احادیث کا بالتفصیل جواب دیا
 وطواف الملائکة بہا اور یہ ثابت کیا کہ ان آیات کا منشاء یہ نہیں ہے کہ
 وماورد فیہا من الاحادیث۔ اس کی ضد حرام یا مکروہ ہو بلکہ وہ موقعہ کی مناسبت
 سے ایک طریقہ کی تعلیم ہے اور مبتدیوں اور غافلوں کے لئے اول مرحلے میں ذکر
 جہری ہی نافع ہے، اور جب سالک ترقی کر کے ذکر میں رسوخ پیدا کر لیتا ہے پھر اس
 کے لئے ذکر خفی، ذکر قلبی، تضرع و زاری زیادہ انسب اور اولیٰ ہوا کرتی ہے، حضرت شیخ
 زکریا حاشیہ ”الکوکب الدرّی“ میں لکھتے ہیں:

حدیث میں زور سے ذکر کی ممانعت کی وجہ

صاحب بذل الحجود نے فرمایا: کہ حضرات صحابہ کرامؓ جوش میں بہت

زیادہ زور سے ذکر اللہ کر رہے تھے اس لئے بطور شفقت اور نرمی کے تھوڑا آہستہ کرنے کیلئے فرمایا نہ کہ مقصد ذکر جہری کی ممانعت تھی، پھر وہ موقع جہاد کا تھا ایک مصلحت یہ بھی ہو سکتی ہے کہ دشمنوں سے اپنے حال کو مخفی رکھا جائے۔

(کذا قال العلامة عبدالحی فی سہاء الفکر ص ۵۸)

بانه یختلف باختلاف المشارب
والمقامات واللاق بحال اهل
الغفلات الجہر و باحوال اهل
الظہور الخفا قلت تری الصوفیة
یمنعون عن الجہر بالذکر لمن
ترقی الی درجۃ المشاہدۃ
ویامرونہ بالمراقبۃ وانت خبیر
بأن الصحابۃ ببرکۃ الصحبۃ قد
ترقیوا علی الدرجۃ القصوی
وهذا هو السیر انہم لا یحتاجون
الی الضربات والاربعینات۔

نیز صاحب روح البیان نے مزید فرمایا کہ
یہ مشارب اور مقامات کے اختلاف سے
مختلف ہوا کرتا ہے اہل غفلت لوگوں کے
کیلئے ذکر جہری زیادہ بہتر و مفید ہے اور جو
ان حالات سے آگے تجاوز کر گئے ہیں، ذکر
ان کی طبیعت میں راسخ ہو گیا ہے ان کے
لئے آہستہ زیادہ بہتر ہے۔

نیز صاحب روح البیان فرماتے
ہیں کہ آپ صوفیا کو دیکھیں اس شخص کے
لئے جو مشاہدہ کے مقام پر پہنچ جاتا ہے ذکر
جہری کو منع کرتے ہیں اور زیادہ تر مراقبات

کرواتے ہیں۔ آپ کو معلوم ہونا چاہئے کہ حضرات صحابہ کرام انتہائی درجہ پر فائز ہو چکے
تھے، رسول اللہ ﷺ کے فیض صحبت اور فیض تربیت سے ان کو درجہ قصویٰ اور مرتبہ علیا
حاصل ہو چکا تھا، یہی راز ہے کہ وہ چلوں کے اور ضرب لگانے کے محتاج نہیں تھے

جیسا کہ بعد والے لوگ اس سب کے محتاج ہیں۔

چنانچہ حضرات نقشبندیہ کے یہاں اصل ذکر خفی، سری قلبی ہے نیز مراقبات ہی پر زور دیا جاتا ہے اور ختم خواجگان کبھی آہستہ اور کبھی زور سے ایک ساتھ ملکر پڑھ لیتے ہیں جس سے ایک روحانی حلاوت اور کیفیت پیدا ہوتی ہے۔

(اللوکب الدرر شرح ترمذی ص ۹۴)

بندۂ ناچیز کہتا ہے کہ حضرات صحابہ کرامؓ کو رسول پاک ﷺ نے ان مقامات سے بھی گزارا اور وہ رسول پاک ﷺ کی صحبت کی برکت سے دین کے ہر شعبہ میں چاہے عبادات ہو، ذکر و فکر ہو، مراقبہ و مشاہدہ ہو، مجاہدہ و جہاد ہو، تزکیہ نفس ہو، اخلاص اور احسان ہو، اخلاق و کمالات ہوں، ظاہری باطنی صفات ہوں، ان سب چیزوں میں حق تعالیٰ شانہ نے ان کو اس مقام پر پہنچایا جہاں بعد کے لوگ ہزاروں چلوں مشائخ کی صحبتوں اور محنتوں کے باوجود بھی نہیں پہنچ سکتے، بلکہ درحقیقت مشائخ کرام اور اولیاء اللہ کی صحبت، صحبت نبوی ﷺ کا ایک عکس جمیل اور تزکیہ نفس اور تزکیہ اخلاق کی اسی محنت کا ایک رکن رکن اور جزو عظیم ہے جو رسول پاک ﷺ کے وظائف میں سے ایک بڑا وظیفہ قرار دیا گیا ہے۔

مقصد بعثت نبویؐ تزکیہٴ نفوس بھی ہے

چنانچہ حق تعالیٰ شانہ نے فرمایا: هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ الْآيَةَ اور تزکیہ کے لئے ایک طرف مشائخ نے ذکر و فکر کی محنت کرنے کرانے کا ماحول بنایا جو انبیاء کا خاص وصف رہا ہے۔ چنانچہ نصوص میں

صاف وارد ہے کہ رحمت عالم ﷺ ہر وقت حق تعالیٰ کو یاد کرتے تھے، یہی تمام انبیاء اور صحابہ کرام کا حال رہا، یہ بات الگ ہے کہ کسی کو کسی ذکر سے اور کسی کو کسی خاص طریقہ سے ذوق رہا ہے، کسی پر اللہ کی عظمت کا غلبہ رہا تو ان کی زبان پر ہر وقت اللہ اکبر جاری رہا، کسی پر توحید کا غلبہ رہا تو ان کی زبان پر ہر وقت لا الہ الا اللہ کا تکرار رہا اور کسی کی زبان پر اللہ پاک کی تقدیس اور تزیین کا غلبہ رہا تو ان کی زبان پر ہر وقت سبحان اللہ وبحمدہ سبحان اللہ العظیم جاری رہا اور کسی کی زبان پر اللہ کی نعمتوں کا شکر غالب رہا تو ان کی زبان پر ہر وقت الحمد لله جاری رہا۔

بدترین دور میں بہترین صحبتوں کی شدید ضرورت

آج کے جس دور اور ماحول سے امت کے افراد گزر رہے ہیں اس میں تو اور بھی زیادہ ایسی مجالس اور ایسی صحبتوں کی شدید ضرورت ہے جن سے ہمارے نوجوانوں میں یہ صفات و کمالات پیدا ہوں، جبکہ مشائخ چشتیہ، سہروردیہ، قادریہ، نقشبندیہ کی یہ خانقاہیں ایک زمانہ دراز سے ہمارے اس دور تک ذکر و فکر کی، تزکیہ نفس، تزکیہ اخلاق کی، مجاہدے، مشاہدے، مراقبے اور اسلام کی تبلیغ اور امت میں روح اسلام بیدار کرنے کی کارگاہ رہی ہیں، اور اس مقدس گروہ نے وہ خدمات انجام دیں کہ جنکے نتیجے میں آج ہم اپنے آپ کو مسلمان کہلا رہے ہیں، یہ سب فیض انہیں بزرگوں کا ہے، جیسا کہ تاریخ پر تھوڑی سی بھی نظر رکھنے والا ان چیزوں سے واقفیت رکھتا ہے (دیکھئے تاریخ مشائخ چشت اور تاریخ مشائخ نقشبندیہ وغیرہ)۔

فجر و عصر کے بعد کے اوقات دراصل ذکر اللہ کے اوقات ہیں

پھر جو اولیاء اللہ ذکر کے حلقے لگاتے ہیں وہ فجر، یا عصر، یا عشاء کے بعد ہوتے ہیں کیونکہ فجر و عصر کے بعد کا وقت ہی تسبیحات و تہلیلات یعنی ذکر اللہ کے لئے ایک خاص وقت ہے، چنانچہ حق تعالیٰ سورہ آل عمران میں فرماتے ہیں: **وَإِذْ تَكُوْرُ رَبِّكَ كَثِيْرًا وَسَبِّحْ بِالْعَشِيِّ وَالْإِبْكَارِ** ○ سورہ مریم میں فرمایا: **فَاَوْحَىٰ إِلَيْهِمْ أَنْ سَبِّحُوا بُكْرَةً وَعَشِيًّا** ○ سورہ طہ میں فرمایا: **وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ غُرُوبِهَا وَمِنْ آنَاءِ اللَّيْلِ فَسَبِّحْ وَأَطْرَافَ النَّهَارِ** ○ سورہ نور میں فرمایا: **يُسَبِّحُ لَهُ فِيهَا بِالْغُدُوِّ وَالْآصَالِ** ○ سورہ روم میں فرمایا: **فَسُبْحَانَ اللَّهِ حِينَ تُمْسُونَ وَحِينَ تُصْبِحُونَ** ○ سورہ احزاب میں فرمایا: **وَسَبِّحُوْهُ بُكْرَةً وَأَصِيْلًا** ○ سورہ ص میں فرمایا: **يُسَبِّحُ بِالْعِشِيِّ وَالْإِشْرَاقِ** ○ سورہ مؤمن میں فرمایا: **وَسَبِّحْ بِحَمْدِ رَبِّكَ بِالْعِشِيِّ وَالْإِبْكَارِ** ○ سورہ فتح میں فرمایا: **تُسَبِّحُوْهُ بُكْرَةً وَأَصِيْلًا** ○ سورہ "ق" میں فرمایا: **وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ** ○ (اوجز المسائل ج ۲ ص ۱۳۱، ۱۳۲)۔

حدیث: عن انس قال: قال رسول ترجمہ: حضور ﷺ کا ارشاد ہے کہ میں ایک ﷺ ولأن اجلس مع قوم يذكرون جماعت کے ساتھ صبح کی نماز کے بعد سے آفتاب اللہ بعد صلاة الصبح إلى ان تطلع نکلنے تک ذکر میں مشغول رہوں یہ مجھے دنیا اور دنیا الشمس أحب إلى مماطلعت عليه کی تمام چیزوں سے زیادہ محبوب ہے، اسی طرح الشمس ولأن اجلس مع قوم عصر کی نماز کے بعد سے غروب تک ایک يذكرون الله بعد العصر إلى ان تغيب جماعت کے ساتھ ذکر میں مشغول رہوں یہ مجھے الشمس أحب إلى من الدنيا وما فيها دنیا اور دنیا کی تمام چیزوں سے زیادہ محبوب ہے۔

مساجد میں دینی پروگرام

دوسری بات یہ کہ مساجد کی بناء ہی نماز، اللہ کا ذکر، تلاوت، اعتکاف وغیرہ کیلئے ہوئی ہے، مساجد میں دینی پروگرام، وعظ و بیان کے جلسے مجلسیں، اچھے اشعار پڑھنا اس کے لئے رسول پاک ﷺ کا منبر رکھوانا حضرت حسان ابن ثابتؓ کیلئے، احادیث شریفہ میں مذکور ہے، خندق کے موقع پر سب نے ساتھ ملکر بلند آواز سے اشعار پڑھے، بخاری شریف میں ہے:

نحن الذين بايعوا محمداً على الجهاد ما بقينا ابداً

اور رسول اللہ ﷺ اس کے جواب میں صحابہ کرام کو یہ دعائیں دے رہے تھے:

اللهم لا خير الا خيرا الآخرة فبارك في الانصار والمهاجرة
اور کبھی یہ بھی فرماتے:

لا عيش الا عيش الآخرة فاغفر للانصار والمهاجرة

اور ایک موقع پر یہ اشعار پڑھ رہے تھے:

والله لو لا الله ما اهتدينا	تو ہدایت گر نہ کرتا تو کہاں ملتی نجات
فانزلن سكينتنا علينا	کیسے پڑھتے ہم نمازیں اور کیسے دیتے ہم زکوٰۃ
ان لاولى قد بغوا علينا	اب اتار ہم پر تسلی اے شہد عالی صفات
ولا تصدقنا ولا صلينا	پاؤں جموادے ہمارے دے لڑائی میں ثبات
وثبت الاقدام ان لا قينا	بے سبب ہم پر یہ دشمن ظلم سے چڑھ آئے ہیں
اذا ارادوا فتننا ابينا	جب وہ بہکائیں ہمیں سنتے نہیں ہم ان کی بات

اور جب ”ایینا“ کہتے تو آواز بلند فرماتے (رواہ البخاری ص ۵۸۹ ج ۲)۔

جب اس قسم کا کوئی کام کرتے ہیں تو اشعار پڑھنے سے کام کی مشقت کم ہو جاتی ہے، پھر حضرات صحابہ کرامؓ میں جہاد کا جوش و خروش، اوپر سے رسول اللہ ﷺ کی بنفس نفیس اور بذات شریف شرکت نے صحابہ کرامؓ کو مجاہدات کی لذتوں سے گزار کر مشاہدات کی اعلیٰ ترین لذتوں سے سرشار کر دیا تھا اور باطن کی وہ لذت پھر ان اشعار کی شکل میں ظاہر ہوئی اور تمام صحابہ ان کیفیات میں شریک اور اللہ کی مرضی میں فنا تھے اور محبوب رب العالمین کی اطاعت میں سر تسلیم خم کئے ہوئے تھے، اس وقت کے منظر اور خندق کھودنے کے ان مجاہدات نے عظیم مشاہدات کا باب کھولا اور ایک چٹان جو صحابہ کرامؓ سے نہیں کھدر ہی تھی صحابہ نے عرض کیا یا رسول اللہ! ہم تھک گئے تو آپ نے ایک کدال لیا اور اس پر مارا تو وہ ریت کی طرح بہہ پڑی، ادھر دشمنوں کی یلغار اور ان کا زور، ادھر بھوک کا عالم اور پیٹ پر پتھر بندھے ہوئے ہیں اور ادھر رسول اللہ ﷺ چٹانوں کو توڑنے میں مصروف، اللہ اکبر مجاہدہ کا یہ عالم کہ آپ خود تکبیر پڑھ رہے ہیں، جوش میں اللہ اکبر کہہ رہے ہیں اور کہہ رہے ہیں کہ ملک شام کی مفتح اور خزانے مجھ کو دکھائے جا رہے ہیں اور مجھے فارس و روم کے مدائن کا فتح ہونا دکھا یا گیا اور قصر ایض یعنی وائٹ ہاؤس (WHITE HOUSE) کا فتح ہونا بھی نظر آیا، یہ سب چیزیں ان ایمانی کیفیات پر مرتب ہوئیں جن سے حضرات صحابہ کرامؓ گزر رہے تھے، الغرض یہ ثابت ہوا کہ بلند آواز سے، کیفیات باطنی سے سرشار ہو کر اور بل جل کر اشعار پڑھ لینا، ختم خواجگان پڑھ لینا، اللہ کا ذکر کر لینا کوئی ممنوع چیز نہیں ہے بلکہ اس کا ثبوت موجود ہے۔

چنانچہ حضرت مولانا عبدالحی لکھنویؒ لکھتے ہیں: وقد ثبت جهره ﷺ
 بالاذكار والادعية في كثير من المواضع وعمل به السلف وفي صحيح
 البخاري لما كانت الصحابة مشغولين بحفر الخندق مهمومين بهم الجوع
 رأى رسول الله ﷺ حالهم وكان يقول اللهم لا عيش الا عيش الآخرة
 فاغفر للاتصار والمهاجرة وكانوا يقولون في جوابه نحن الذين بايعو محمدا
 على الجهاد ما بقينا ابدا (سراج المقلد في الجبر في الذكر ص ۷۳)۔

آداب مساجد از فتاویٰ عالمگیری

کیا مسجد میں بلند آواز سے ذکر کرنا منع ہے؟

ذكر الفقيه رحمه الله تعالى في التنبيه حرمة المسجد خمسة
 عشر اولها ان يسلم وقت الدخول اذا كان القوم جلوسا غير مشغولين
 بدرس ولا بذكر فان لم يكن فيه احد او كانوا في الصلاة فيقول السلام
 علينا من ربنا وعلى عباد الله الصالحين والثاني ان يصلي ركعتين قبل ان
 يجلس والثالث ان لا يشتري ولا يبيع والرابع ان لا يسلم السيف
 والخامس ان لا يطلب الضالة فيه والسادس ان لا يرفع فيه الصوت

من غير ذكر الله تعالى والسابع ان لا يتكلم فيه من احاديث الدنيا والثامن
 ان لا يخطى رقاب الناس والتاسع ان لا ينازع في المكان والعاشر ان لا يضيق
 على احد في الصف والحادى عشر ان لا يمر بين يدي المصلي والثاني عشر
 ان لا يبزق فيه والثالث عشر ان لا يفرقع اصابعه فيه والرابع عشر ان ينزعه

عن النجاسات و الصبيان و المجانين و اقامة الحلود و الخامس عشر ان يكثر فيه ذكر الله تعالى كذا في الغرائب (عائگیری ص ۲۳۱)۔

عائگیری کی اس عبارت میں چھٹے نمبر پر یہ ادب بیان کیا گیا ہے کہ مسجدوں میں ذکر اللہ کے علاوہ آواز بلند نہ کی جائے یعنی ذکر اللہ بلند آواز کے ساتھ جائز و درست ہے، فتاویٰ عائگیری اور ”شامی“ فقہ کے باب میں سب سے محقق ہے، شامی میں مستقل علامہ شعرانی کے حوالہ سے سلف و خلف کا اجماع ذکر جہری کے جواز پر نقل کیا گیا ہے، ہمارے اکابر رحمہم اللہ میں حضرت اقدس گنگوہیؒ کا فتویٰ، ان کے ارشادات، خود ان کا عمل، ان کے واقعات، حضرت اقدس نانوتوی قدس سرہ کا حضرت حاجی صاحب کے یہاں جانا، ان سے ذکر اللہ سیکھنا اور اپنے مقام پر آکر ذکر جہری کرنا، حضرت شیخ الاسلام مدنیؒ کا ذکر جہری کرنا کرانا، حضرت اقدس رائے پوریؒ حضرت مولانا شاہ عبدالرحیم صاحب کی خانقاہ میں ان کے بعد حضرت شاہ عبدالقادر صاحب کی خانقاہ میں ذکر جہری انفراداً اور اجتماعاً، حضرت شیخ زکریا کی تصانیف میں ”اوجز المسالک“ میں ذکر جہری کے تعلق سے انہیں احادیث سے استدلال جن کا تذکرہ حضرت علامہ مولانا عبدالحی لکھنویؒ نے کیا، حافظ ابن حجر مکی ہمشی نے کیا، ”الکوکب الدرر“ حضرت گنگوہیؒ کی شرح ترمذی کے حاشیہ میں، حضرت شیخ کے عاشقانہ حواشی اور ذکر کے تعلق سے مستقل فضائل ذکر لکھنا اور اس میں قیمتی تشریحات سے صرف نظر کرنا کسی محقق عالم کی شان کے خلاف ہے کہ یہ سب علماء ربانیین اور اہل اللہ حضرات تھے۔

حضرت مولانا الیاس صاحبؒ کے ملفوظات میں ذکر اللہ کی بیحد ترغیبات ملتی ہیں اور خود جو کچھ ان کو ملا مدرسوں اور خانقاہوں سے ملا، حضرت اقدس گنگوہیؒ کے مدرسہ اور خانقاہ اور ان کی صحبتوں سے ملا۔ اسی طرح ہمارے دیگر قریب و بعید کے مشائخ، علم کے ساتھ عشق الہی سے سرشار رہے اور اپنے اپنے طور پر اصلاح امت میں کوشاں رہے اور ایک ایک بزرگ کے ہاتھ پر ہزاروں لاکھوں لوگوں نے توبہ کی، اپنے اعمال کی اصلاح کی اور ذکر و فکر سے مشرف و مسعود ہوئے، انہیں کے طرز پر جو حضرات چل رہے ہیں وہ نہایت قابل مبارکباد ہیں۔

ایمان کے شعبوں میں سب سے افضل ذکر اللہ ہے

عن معاذ بن جبل قال: سالت رسول اللہ ﷺ ای الایمان افضل؟ قال: ان تعمل لسانک فی ذکر اللہ (رواہ شعب الایمان ۴۱۴ ج ۱)۔

ترجمہ: حضرت معاذ بن جبل فرماتے ہیں کہ میں نے پوچھا رسول اللہ ﷺ سے کہ ایمان کے شعبوں میں کونسا سب سے افضل ہے؟ فرمایا کہ تم اپنی زبان کو اللہ کے ذکر میں استعمال کرو۔

نیز حضرت معاذ بن جبلؓ کہتے ہیں کہ میں نے پوچھا رسول اللہ ﷺ سے ای الاعمال احب الی اللہ عزوجل؟ کہ کونسا عمل اللہ کو سب سے زیادہ پیارا ہے؟ تو فرمایا کہ تم اس حال میں مرو کہ تمہاری زبان ذکر اللہ سے تر رہے وان تموت ولسانک رطب من ذکر اللہ عزوجل (شعب الایمان ص ۳۹۳ ج ۱)۔

نیز روایات میں یہ بھی ہے کہ جو شخص کثرت سے ذکر اللہ کرتا ہے، نفاق سے

بری ہو جاتا ہے، اس میں بہت بڑی فضیلت و بشارت ہے کیونکہ منافقین کے بارے میں فرمایا گیا ہے کہ یہ لوگ اللہ کو بہت کم یاد کرتے ہیں جب کم یاد کرنا تو نفاق ہے اور کم یاد کرنے والے منافقین ہیں تو روکنے والوں کو کیا کہا جائے گا؟ اس شخص پر تعجب ہے جو اس عمل سے اپنے آپ کو منسوب کرتا ہے جو کار نبوت سمجھا جاتا ہے اور جس کی چھ صفات میں ایک اہم ترین صفت ذکر اللہ ہے، جس پر بزرگوں نے بہت کچھ لکھا ہے ”حیاء الصحابہ“ میں بہت کچھ لکھا گیا پھر ”فضائل اعمال“ میں مستقلاً فضائل ذکر اللہ اور فضائل قرآن پر بہت کچھ لکھا گیا، نیز منتخب احادیث میں ذکر اللہ کی فضیلت پر بہت کچھ لکھا گیا، اور دعوت و تبلیغ کی کوششوں میں اس پر بہت زیادہ زور دیا گیا، اور اس پر آیات اور روایات سے استدلال کیا گیا، اور علم و ذکر کو دعوت کے دو بازو قرار دیا گیا کہ جس کے بغیر دعوت و تبلیغ کی قضاء میں کوئی پرواز ہی نہیں کر سکتا، پھر بھی اگر اس کی طرف ایسی کوئی بات منسوب ہو جو ذکر کے خلاف ہو یا ذکرین کے خلاف ہو تو اس سے زیادہ نہ تعجب کی کوئی بات ہو سکتی ہے اور نہ افسوس کی کوئی شکل، کیونکہ اس مبارک کام میں لگنے کا منشاء ہی علم و ذکر کی تحصیل ہے اور عمل اور اخلاص اور اخلاق کا تزکیہ ہے اور خود یہ ایک اصلاحی مشن (Mission) ہے۔

مناسب معلوم ہوتا ہے کہ علم و ذکر کی اہمیت پر حضرت مولانا محمد الیاس صاحب کے بعض ملفوظات پیش کئے جائیں۔ تاکہ ہمارے لئے بصیرت پیدا کرنے کا ایک نسخہ ہاتھ آجائے اور ان کے منشاء کا پتہ چل جائے۔

علم و ذکر سے غفلت فتنہ و ضلالت کا دروازہ کھول سکتی ہے

ایک دن بعد نماز فجر جب کہ اس تحریک میں عملی حصہ لینے والوں کا نظام الدین

کی مسجد میں بڑا مجمع تھا اور حضرت مولانا کی طبیعت اس قدر کمزور تھی کہ بستر پر لیٹے لیٹے بھی دو چار لفظ باواز نہیں فرما سکتے تھے، تو اہتمام سے ایک خاص خادم کو طلب فرمایا اور اس کے واسطے سے اس پوری جماعت کو کہلوا یا کہ آپ لوگوں کی یہ ساری چلت پھرت اور ساری جدوجہد بے کار ہوگی اگر اس کے ساتھ علم دین اور ذکر اللہ کا پورا اہتمام آپ نے نہیں کیا (گویا یہ علم و ذکر دو بازو ہیں جن کے بغیر اس فضا میں پرواز نہیں کی جاسکتی) بلکہ سخت خطرہ اور قوی اندیشہ ہے کہ اگر ان دو چیزوں کی طرف سے تغافل برتا گیا تو یہ جدوجہد مبادا فتنہ اور ضلالت کا ایک نیا دروازہ نہ بن جائے، دین کا اگر علم ہی نہ ہو تو اسلام و ایمان محض رسمی اور اسمی ہیں، اور اللہ کے ذکر کے بغیر اگر علم ہو بھی تو وہ سراسر قلمت ہے اور علیٰ ہذا اگر علم دین کے بغیر ذکر اللہ کی کثرت بھی ہو تو اس میں بھی بڑا خطرہ ہے، الغرض علم میں نور ذکر سے آتا ہے اور بغیر علم دین کے ذکر کے حقیقی برکات و ثمرات حاصل نہیں ہوتے، بلکہ بسا اوقات ایسے جاہل صوفیوں کو شیطان اپنا آئینہ کار بنا لیتا ہے، لہذا علم اور ذکر کی اہمیت کو اس سلسلہ میں کبھی فراموش نہ کیا جائے اور اس کا ہمیشہ خاص اہتمام رکھا جائے، ورنہ آپ کی یہ تبلیغ تحریک بھی بس ایک آوارہ گردی ہو کر رہ جائے گی اور خدا نہ کر وہ آپ لوگ سخت خسارہ میں رہیں گے۔

(حضرت مولانا کا مطلب اس ہدایت سے یہ تھا کہ اس راہ میں کام کرنے والے تبلیغ و دعوت کے سلسلہ کی محنت و مشقت، سفر و ہجرت اور ایثار و قربانی ہی کو اصل کام نہ سمجھیں، جیسا کہ آج کل کی عام ہوا ہے بلکہ دین کے تعلیم و تعلم اور ذکر اللہ کی عادت ڈالنے اور اس سے تعلق پیدا کرنے کو اپنا اہم فریضہ سمجھیں، بہ الفاظ دیگر ان کو صرف

”سپاہی“ اور ”والعظیم“ بننا نہیں ہے بلکہ طالب علم دین اور ”اللہ کا یاد کرنے والا بندہ“ بھی بننا ہے) (ملفوظات مولانا محمد الیاس صاحب رص ۴۱)۔

سلسلہ عالیہ مجددیہ کا طریقہ کار

اسی طرح حضرت مجدد الف ثانی شیخ سرہندی کے عظیم الشان سلسلہ سے وابستہ لوگوں کی جلیل القدر خدمات ہیں، ایک ایک بزرگ کے دسترخوان پر دس دس ہزار آدمی صبح و شام مقیم ہوتے اور زبردست طریقہ سے یکسوئی اور خلوت کے ساتھ ذکر و فکر، مراقبہ اور مشاہدے اور تزکیہ اخلاق کی محنت کرتے اور شیخ وقت ان کو لیکر ایک مربی اور مشفق باپ کی طرح حلقے لگاتا، ذکر اللہ سکھاتا اور ان کو بلند ترین مقامات پر فائز کرتا، جس کی بدولت ساری دنیا میں اسلام کی اشاعت ہوئی، کفر و شرک اور بدعات و خرافات سے بہت سوں کو نجات ملی۔

ٹھیک ان کے طرز پر جو مشائخ دنیا کے مختلف ممالک اور علاقوں میں صبح و شام ذکر کے حلقے لگا رہے ہیں اور اپنا قیمتی وقت امت کو دے رہے ہیں، ان کا امت پر اتنا بڑا احسان ہے کہ جس کا حق ادا کرنا مشکل ہے، بجائے اس کے کہ ہم ان کے اس عظیم الشان احسان کو مانتے تسلیم کرتے اور یہ سمجھتے کہ ہزاروں انسانوں کو ان کی بدولت نمازوں کا اہتمام اور دیگر تمام ارکان اسلام کی ادائیگی کا شوق، شریعت اور سنت کی عظمت کا استحضر ہو رہا ہے اور انکا ظاہر و باطن وقت کی خرافات سے پاک ہو رہا ہے، اور کوئی اللہ کا ولی دل میں درد رکھنے والا انسان، اللہ کا کوئی عاشق، عشق الہی کے جذبات ان کے اندر اتار رہا ہے اس کا ہم پر، ہماری نسلوں پر، ہمارے علاقہ پر، ہمارے ماحول پر بہت بڑا احسان ہے اور وہ ہمارے لئے اللہ کی بہت بڑی نعمت ہے جو ہمیں مفت میں مل رہی ہے، سمجھنا تو یہ چاہئے تھا۔ مگر ان کے کمالات

ان کی عظیم صفات اور ان کی عظیم خدمات اور لوگوں کے فیضیاب ہونے پر حسد شروع کر دیا جاتا ہے اور اعتراض شروع کر دیئے جاتے ہیں جو نہایت ہی کم عقلی اور نا سمجھی کی علامت ہے۔

حضرت علامہ شامی قدس سرہ نے ایسے لوگوں کے لئے جنہوں نے ان کے شیخ حضرت مولانا خالد کردی نقشبندی قدس سرہ پر اعتراضات کئے تھے ان کے رد میں مستقل ایک رسالہ لکھا ہے جس کا نام ہے ”سل الحسام الہندی نصرۃ مولانا خالد نقشبندی“ اور حسد کی مذمت پر اور نتائج پر گفتگو کی ہے اور پھر یہاں تک لکھا ہے کہ جو لوگ اہل اللہ پر اس قسم کے اعتراضات کرتے ہیں ان پر سو و خاتمہ کا اندیشہ ہے۔

یہ شیخ خالد کون ہیں؟ یہ علامہ شامی کے شیخ ہیں اور صاحب روح المعانی ان سے بہت عقیدت رکھتے ہیں، ان کو بھی نقشبندیت سے بڑا گہرا ربط تھا، ان کے تھوڑے سے حالات یہاں ذکر کئے جا رہے ہیں:

حضرت مولانا خالد شہر زوری کردی رحمۃ اللہ علیہ

آپ مشہور عالم تھے ہر فن میں عجیب استعداد رکھتے تھے، حدیث کی پچاس کتابوں کی سند حاصل کی، ہندوستان کے علماء میں سے صرف حضرت شاہ عبدالعزیز کی تعریف کرتے تھے۔

حضرت شاہ غلام علی ان کے اشعار کو عارف جام کے کلام سے مناسبت دیتے تھے، انہوں نے آپ کی مدح میں جو عربی و فارسی قصائد لکھے وہ خسرو اور جامی کی ان منظومات سے کسی طرح کم نہیں ہیں جو انہوں نے سلطان المشائخ اور خواجہ احرار کی مدح میں لکھی ہیں۔

تحصیل علوم کے بعد کسی مدرسے میں درس کا مشغل اختیار کیا، خدا طلبی کا جذبہ دل میں موجود تھا، اتفاق سے مرزا رحیم بیگ جو کہ جہاں گشت تھے ان سے ملاقات ہو گئی، ان سے کامل مرشد کی غیر موجودگی کی شکایت کی، مرزا صاحب رحیم اللہ بیگ کی رہنمائی پر حضرت دہلی پہنچے اور حضرت شاہ غلام علی کی خدمت میں نو ماہ تک رہے۔

جو لوگ حضرت شاہ غلام کے بارے میں بدگویی کرتے وہ مولانا خالد کو خنزیری کی صورت میں نظر آتے جس سے ان کا اعتقاد اور بڑھ گیا، خانقاہ کے لئے پانی مہیا کرنے کی خدمت اپنے ذمہ لی۔ حضرت کے حلقہ میں جو توں کی قطار کے پیچھے اور گردن جھکا کر بیٹھا کرتے تھے، حضرت ان پر بہت عنایت مبذول کرتے تھے، ان عنایات کے بعد انہیں خلافت سے بہرہ ور کیا، روانگی کے وقت انہیں حضرت شیخ محمد عابد کے مزار تک وداع کرنے گئے اور خدا کے سپرد کیا، کہتے ہیں کہ حضرت نے رخصت کے وقت انہیں اُس دیار کی قطبیت عنایت کی تھی، یہاں سے جا کر انہوں نے بہت ریاضتیں کی، وہاں خلق کا اتنا ہجوم ہو جاتا کہ گویا وہاں کی سلطنت انہی سے متعلق ہے، ان کے خلفاء اور پھر خلفاء کے خلفاء ہزار ہا تھے، جب مولانا غوث الثقلین کی روح کی طرف متوجہ ہوتے تو حضرت خواجہ نقشبند گودیکھتے کہ فرماتے ہیں کہ ہماری طرف توجہ کرو، شاید کسی نے لکھا ہے کہ ان کا گھوڑا بھی مشتبہ چارہ نہیں کھاتا تھا، الغرض ان سے بہت سی کرامات کا ظہور ہوا، اتنی عزت تو وہاں کے رئیسوں کی بھی نہیں تھی، کہتے ہیں کہ ایک مرتبہ بغداد کے والی سے ناراض ہو کر اسے اپنی مجلس سے نکال دیا، ایک مرتبہ آپ نے حضرت شاہ غلام علی کا نام لیا تو لوگ بیہوش ہو کر گر پڑے۔

شیخ عبدالوہاب جو ان کے خلیفہ اور صاحب کرامت اور مرجع خلافت تھے ان سے منحرف ہو گئے، ان کی نسبت سلب ہو گئی اور لوگوں کی نظروں میں حقیر ہو گئے، یہاں تک کہ میرے والد حضرت شاہ ابوسعیدؒ جب حج کے لئے گئے تو وہ بہزار عجز و انکسار پیش آئے اور حضرت نے توجہات از سر نو دیں، میں نے سنا ہے اس کے بعد انہیں پھر مقبولیت حاصل ہو گئی، چند سالوں کے بعد انہوں نے وفات پائی (مقامات مظہری ص ۳۶۴)۔

علامہ ابن حجر مکی پیشمیؒ کا معرفت سے بھرپور کلام

ابن حجر مکیؒ فتاویٰ حدیثیہ کے حوالے سے لکھتے ہیں:

فی الفتاویٰ الحدیثیة ، سنل عن قوم من فتاویٰ حدیثیہ میں ہے کہ فقہاء
 الفقہاء بنکرون علی الصوفیة اجمالا او کی ایک ایسی جماعت کے
 تفصیلا فهل ہم معنورون ام لا؟ فاجاب، بقولہ بارے میں پوچھا گیا جو کہ
 ینبغی لکل ذی عقل و دین ان لا یقع فی ورطۃ حضرات صوفیا پر نکیر کیا کرتی تھی
 الانکار علی هؤلاء القوم فانه السم القاتل کما مجملًا یا تفصیلاً کہ آیا وہ لوگ
 شاهد ذلك قلیما و حلیثا وقد قلنا قصة ابن معذور ہیں یا نہیں؟ تو انہوں
 السقا المنکر علی ولی الله تعالیٰ فاضار له اله نے یہ کہہ کر جواب دیا کہ ہر
 یموت کافر المشوہد عند موتہ بعد تنصرہ لفتنتہ عقلمند اور دین دار کے لئے
 بنصر انیة أبت منه الا ان یتنصر مستقبل الشرف ضروری ہے کہ وہ ان حضرات پر
 وکلما حول للقبلة یتحول الی الشرف حتی نکیر کی فکر میں نہ پڑے اس لئے
 طلعت روحه وهو كذلك وکان واحد اهل کہ یہ زہر قاتل ہے، جیسا کہ

ہر دور میں اس کا مشاہدہ ہو چکا ہے اور ہم ماقبل میں ابن سقاء کا واقعہ ذکر کر چکے ہیں جو ایک ولی اللہ پر نکیر کرتا تھا، انہوں نے اس کے متعلق اشارہ کیا تھا کہ یہ شخص کافر ہو کر مرے گا، چنانچہ اس کے مرنے کے وقت دیکھا گیا کہ وہ ایک عیسائی لڑکی کے فتنہ میں مبتلا ہوا، اس نے یہ شرط لگائی کہ پہلے وہ عیسائی مذہب اختیار کرے اور مشرق کو اپنا قبلہ بنائے، چنانچہ اسے رو بہ قبلہ کیا جاتا تو اس کا رخ مشرق کی طرف ہو جاتا تھا حتیٰ کہ اسی حالت میں اس کی روح نکل گئی۔ یہ شخص علم و فضل، ذکاوت و شہرت اور بادشاہ کا تقرب رکھنے میں اپنے دور کے لوگوں میں ممتاز تھا، لیکن اس نکیر کی وجہ سے ملعون و مردود ہوا۔ (بحوالہ رسائل ابن عابدین ص ۳۱۷)۔

زمانہ علما و ذکاء و مشہرة و تقلما
عند الخليفة فحقت عليه الكلمة
بواسطة انكاره وقوله عن ذلك
الولي لا سألته مسألة لا يقدر على
جوابها (و) جاء عن المشايخ العارفين
والائمة الوارثين انهم قالوا اول عقوبة
المنكر على الصالحين ان يحرم
بركتهم قالوا ويخشى عليه سوء
الختامة نعوذ بالله من سوء القضاء (و)
قال بعض العارفين من رأيتموه يؤذى
الاولياء وينكر مواهب الاصفياء
فاعلموا انه محارب لله مبعود مطرود
عن قرب الله (و) قال الامام المجمع
علي جلالته وامامته ابو تراب
النخشي رضى الله تعالى عنه اذا الف
القلب الاعراض عن الله تعالى
صحبتة الواقعة في اولياء الله تعالى -

(۲) قال الامام العارف شاه ابو شجاع الكرمانى مات بعد متعبدا

باكثر من التحجب الى اولياء الله تعالى لان محبتهم دليل على محبة الله

عزوجل (و) قال ابو القاسم القشيري قول قلوب الشيخ للمريد اصدق شاهد لسعادته وان رده قلب شيخ من الشيوخ فلا محالة يرى غيب ذلك ولو بعد حين ومن خذل بترك حرمة الشيوخ فقد اظهر رقم شقاوته وذلك لا يخطى انتهى (و) يكفى فى عقوبة المنكر على الاولياء قوله عليه السلام فى الحديث الصحيح من اذى لى وليا فقد آذنته بالحرب اى اعلمته انى محارب له ومن حارب الله تعالى الا كافر انتهى ملخصا ، وقد اطال فى ذلك فراجع ان شئت (و) فيما ذكرنا ، كفاية للمسترشدين ، اعادنا الله واياهم ان نكون من المنكرين الحاسدين ، وجعلنا من المحبين الصادقين ، لعباده الصالحين واو ليائه العارفين ، وحشرنا فى زمرة يوم الدين -

حضرت ملا علی قاری کا ذوق ذکر اللہ

حضرت ملا علی قاری ”مرقاۃ شرح مشکوٰۃ“ میں احادیث ذکر اللہ کی تشریح میں ایک مقام پر لکھتے ہیں: اور ذکر ہی مقصود اصلی ہے اور مطلوب اعلیٰ ہے: ذکر کی فضیلت کے سلسلہ میں تمہیں اتنا کافی ہے کہ حق تعالیٰ کا ارشاد ہے ”فاذکرونی اذکرکم“ تم ہر اذکر کرو میں تمہارا اذکر کروں گا، حدیث میں وارد ہے حق تعالیٰ فرماتے ہیں میں اس کا ہم نشین ہوتا ہوں جو میرا اذکر کرتا ہے اور جب وہ میرا اذکر کرے تو میں اس کے ساتھ ہوتا ہوں، وغیر ذالک۔

شارح مشکوٰۃ حضرت ملا علی قاری نے ”مرقات“ میں لکھا ہے کہ حضرت امام غزالی جب مقام ذکر سے آشنا ہوئے اور ذکر کی لذت میں داخل ہوئے تو بڑے احساس کے ساتھ فرمایا کرتے تھے کہ میری زندگی کا ایک بہترین حصہ ”حجرت“ ”وسیط“ اور ”بسیط“ نامی کتب کی تصنیف و تالیف میں ضائع ہو گیا، اس کو ”اوجز“ میں شیخ الحدیث مولانا محمد

زکریاؑ نے بھی نقل فرمایا ہے، بلکہ عارفین تو ذکر سے غفلت کو روکتے کی اقسام سے شمار کرتے ہیں گرچہ ایک لمحہ کے لئے ہو، عارفین کا یہ کلام بطریق مبالغہ ہے، چنانچہ کسی عارف نے کہا ہے ۔

ولو خطرت لی فی سواک ارادة علی خاطر ی سهواً حکمت برذتی

(اگر میرے دل میں تیرے ماسوا کا سہواً بھی خیال آئے تو میں اپنے ارتداد کا حکم لگا دوں گا)

سید علی ابن میمون المغربیؒ نے جب شیخ علوان حمویؒ میں تصرف کیا، یہ شیخ علوان مفتی اور مدرس تھے تو انہوں نے ان کو ہر ایک معمول سے روک کر ذکر میں لگا دیا، جہاں نے اس پر طعن و تشنیع کی کہ انہوں نے تو شیخ الاسلام کو گمراہ کر دیا ہے، اور عوام الناس کو فائدہ پہنچانے سے روک دیا۔ ایک موقع پر سید علی ابن میمونؒ کو خبر ملی کہ شیخ علوان کبھی کبھی قرآن کی تلاوت بھی کرتے ہیں، تو انہوں نے اس سے بھی منع فرمایا، یہ دیکھ کر لوگ کہنے لگے کہ سید علیؒ زندیق ہے اس نے تو اس قرآن کی تلاوت سے بھی روک دیا جو ایمان و یقین کا مدار ہے، لیکن مرید نے اپنے شیخ کی پوری پوری اطاعت کی تا اس کہ ان کو لذت روحانی نصیب ہوئی اور دل کا آئینہ چمکنے لگا اور مشاہدہ رب حاصل ہوا، اب شیخ نے ان کو تلاوت کلام اللہ کی اجازت دی، جب شیخ علوان حمویؒ قرآن کھول کر بیٹھے تو ازلی اور ابدی فتوحات منکشف ہوئیں، معرفتوں کے خزانے وا ہوئے، ظاہری و باطنی معرفتیں نصیب ہوئیں، اب سید علی ابن میمون المغربیؒ نے کہا کہ میں تمہیں قرآن کی تلاوت سے منع نہیں کرتا تھا، بلکہ میں تمہیں زبان کی عدم صفائی اور اس کی بیانِ شان میں غفلت کی وجہ سے منع کیا کرتا تھا (مرقاۃ المفاتیح جلد ۵ ص ۶۳)۔

یہ سب ملا علی قاریؒ کا کلام ہے جس سے خود ان کا ذوق تصوف و روحانیت اور ذکر و فکر معلوم ہو رہا ہے، اب ان کی ایک معمولی عبارت سے جس کا تعلق علامات قیامت سے ہے استدلال کرنا عجیب سی بات ہے ”کہ آوازیں بلند کرنا قیامت کی علامات میں سے ہے اگرچہ ذکر کے ساتھ ہی کیوں نہ ہو“ اولاً تو یہ عبارت فقہاء کے خلاف ہیں جیسا کہ عالمگیری کے حوالہ سے آداب مسجد میں ”من غیر ذکر اللہ“ کی صراحت آپ ماقبل میں ملاحظہ کر چکے ہیں شامی نے بھی اس کی تصریح نقل کی ہے، پھر ذکر اللہ کے باب میں جو انہوں لکھا یہ اس سے بھی میل نہیں رکھتا ہے کیونکہ مسجد کا مقصد ہی نماز، ذکر اللہ اور تلاوت ہے۔

موقع کی مناسبت سے ذکر اللہ کی عظمت و اہمیت کو سمجھانے کیلئے ذکر و فکر کے تعلق سے کچھ مزید امور پیش خدمت ہیں!۔

نقشبندیہ کے اوراد و وظائف اور معمولات کے بارے میں ایک گفتگو

یہاں تک جو گفتگو کی گئی ہے وہ ذکر جہری کے سلسلہ میں تھی جو مشائخ چشتیہ کا ذوق و عمل ہے، اب کچھ گفتگو سلسلہ عالیہ نقشبندیہ کے اوراد و وظائف اور طریقہ کار کے بارے میں بھی ضروری معلوم ہوتی ہے، اصل ان کے یہاں ذکر قلبی اور ذکر خفی ہے اور اپنی توجہ و تصرف سے سالک کو مقامات سلوک طے کرانا ہے، اور کبھی مشائخ چشتیہ، مشائخ نقشبندیہ کے طریقہ پر بھی ذکر کرتے ہیں اور کراتے ہیں اور کبھی مشائخ نقشبندیہ حکمت و مصلحت اور متوسلین و مریدین کے فائدہ کے لئے ذکر جہری بھی کراتے ہیں، دراصل تمام حضرات تمام سلسلوں سے وابستہ ہوتے ہیں اور یہ تمام سلسلے آپس میں مقصد اور منزل کے اعتبار سے متحد ہیں اور ان کا اختلاف فقہائے کرام کے اختلاف کی طرح نہیں ہوتا جبکہ وہاں بھی بہت دفعہ ادباً ایک

دوسرے کے مسلک پر عمل کی گنجائش ہوتی ہے، شرط یہ ہے کہ اپنے مذہب سے خروج اور تلافیق نہ ہو اور یہاں ایسی کوئی بات نہیں، چنانچہ جو شخص مشائخ کے تذکروں کی سیر کرتا ہے اور ان کے حالات میں لکھی ہوئی کتابوں کا ذوق رکھتا ہے تو اس کے اعتراضات ختم ہوتے چلے جاتے ہیں اور وہ سب کو حق جانتا ہے۔ کیونکہ اعتراضات زیادہ تر قلت مطالعہ اور قلت علم کا نتیجہ ہوتے ہیں، بسا اوقات ایک شخص کسی عالم کی ایک آدھ کتاب پڑھ کر اپنے آپ کو مجدد وقت اور مجتہد زمانہ اور مفتی دوراں تصور کر بیٹھتا ہے، اور اسے یہ معلوم بھی نہیں ہوتا کہ اس بارے میں اس کے کبار مشائخ علماء، صلحاء، اتقیاء، اولیاء اللہ اور کبار فقہاء نے کیا لکھا ہے، اس سب کیلئے وسیع ترین مطالعہ اور وسیع ترین دل و دماغ کی ضرورت ہے جو کسی خاص باتوفیق کے حصہ میں آتی ہے۔ اب اولاً ہم ذکر قلبی کے تعلق سے کچھ لکھتے ہیں:

ذکر قلبی افضل ہے

الثالث الذکر الخفی بالقلب	سوم قلب اور روح کے ساتھ ذکر خفی ہے،
والروح والنفس وغیرھا الذی لا	یہ وہ ذکر ہے جس میں زبان کو کوئی دخل
مدخل فیہ اللسان وهو الذکر	نہیں اور جسے کاتبین بھی نہیں سن سکتے، امام
الخفی الذی لا یسمعه الحفظۃ	ابو یعلیٰ نے حضرت عائشہؓ سے روایت
اخرج ابو یعلیٰ عن عائشۃ قالت	کی ہے کہ حضور نے فرمایا جس ذکر خفی کو
قال رسول اللہ ﷺ افضل	ملاکہ کاتبین سن نہیں سکتے اسے غیر ذکر خفی
الذکر الخفی الذی لا یسمعه	پر سترگنا زیادہ فضیلت ہے۔ قیامت کے
الحفظۃ سبعون ضعفا اذا کان یوم	روز جب اللہ تعالیٰ مخلوق کو حساب کے

القيمة وجمع الله الخلق لحسابهم
وجاءت الحفظه بما حفظوا وكتبوا
فيقول لهم انظرو اهل بقى له شيء
فيقولون ما تر كنا شيئا مما علمناه
وحفظناه الا وقد احصينه وكتبناه
فيقول تعالى ان الله حسنة لا تعلمه
واخبرك به هو الذكر الخفى قلت
وهذا لذكر لا انقطاع لها ولا فتور لها
(تفسير مظہری ۳/۳۱۳)۔

لئے جمع کرے گا اور کاتبین اپنی
تحریریں پیش کریں گے تو اللہ تعالیٰ
فرمائے گا کہ دیکھو اس کی کوئی نیکی رہ تو
نہیں گئی؟ وہ عرض کریں گے ہمیں جو
معلوم ہوا سب لکھ لیا۔ پھر اللہ تعالیٰ
فرمائے گا کہ اس کی ایک نیکی ایسی ہے
جو تم نہیں جانتے وہ ذکر خفی ہے، میں
کہتا ہوں کہ ذکر خفی نہ منقطع ہوتا ہے،
نہ اس میں فتور آتا ہے۔

عن معاذ بن جبل قال: قال رسول الله
ﷺ أكثر وا ذكر الله فإنه ليس شيء
أحب إلى الله ولا أتجى للعبد من حسنة
في الدنيا والآخرة من ذكر الله ولو ان
الناس اجتمعوا على ما امروا به من ذكر
الله لم تكن نجاهد في سبيل الله -
تفرد به مروان بن سالم والله اعلم ،
وزاد فيه غيره وإن الجهاد شعبة من
ذكر الله (شعب الإيمان ج ۱/۳۹۵)۔

حضرت معاذ بن جبلؓ سے منقول
ہے کہ فرمایا رسول اکرم ﷺ نے نہیں
ہے کوئی چیز جو زیادہ محبوب ہو اللہ کو
اور نہیں ہے کوئی نیکی اور بھلائی جو
زیادہ نجات دینے والی ہو بندہ کو دنیا
میں نسبت ذکر اللہ کے کہ وہ سب
سے زیادہ حق تعالیٰ شانہ کو محبوب ہے،
اور اگر سارے لوگ اللہ کے ذکر پر جمع
ہو جاتے تو پھر ہمیں جہاد کی ضرورت

نہ پڑتی، یعنی جہاد بھی اللہ کے ذکر کو بلند کرنے ہی کے لئے ہے اور ایک روایت میں یہ

بھی اضافہ ہے کہ خود جہاد اللہ کے ذکر کا ایک شعبہ ہے تو اس کا منشاء بھی ذکر اللہ ہی کی اشاعت ہے۔ اس حدیث کے تحت امام بیہقی لکھتے ہیں:

ذکر قلبی ہی اصل ہے اور اسی سے انسان معاصی سے بچتا ہے

قال الحلیمی رحمہ اللہ : وفي هذا الحديث ان المراد بالذكر ليس هو الذكر باللسان وحده ولكنہ جامع للسان والقلب، والذكر بالقلب افضل لان الذكر باللسان لا يردع عن شيء والذكر بالقلب يردع عن التقصير في الطاعات والتهافت في المعاصي والسيئات۔

یعنی اس حدیث میں مراد ذکر سے صرف ذکر لسانی نہیں ہے بلکہ ایسا ذکر ہے جو زبان اور قلب دونوں سے ہو، اور ذکر بالقلب افضل ہے اس لئے کہ صرف ذکر باللسان سے انسان خرافات سے اور معاصی سے نہیں بچ سکتا جب تک کہ دل سے اللہ کی یاد میں مشغول نہ ہو کہ ذکر قلبی ہی انسان کو طاعات میں تقصیر سے روکتا ہے اور معاصی و سیئات میں گرنے سے بچاتا ہے۔

نیز ایک جگہ امام بیہقی نے یہ بھی لکھا ہے کہ رسول اکرم ﷺ نے ارشاد فرمایا کہ ایسا ذکر جو سنانی نہیں دیتا، دل میں ہوتا ہے ذکر جہری پر جو سنانی دیتا ہے سترگنا زیادہ فضیلت رکھتا ہے عن عائشة ان النبي ﷺ قال الذكر الذي لا يسمعه الحفظة يزيد على الذكر الذي يسمعه الحفظة سبعين ضعفاً (بیہقی شعب الایمان ۷۰۴ ج ۱)۔

رسول پاک ﷺ کا قلب مجلی ہر وقت ذکر اللہ کرتا تھا

نیز وہ روایت جس کو امام ابوداؤد نے حضرت عائشہ صدیقہ سے نقل کیا ہے جس کی عبارت اس طرح ہے عن عائشة قالت كان رسول الله ﷺ يذكر الله

تعالیٰ علیٰ کلِّ اَحيَانِه - حضرت عائشہ صدیقہؓ نے فرمایا کہ رسول اللہ ﷺ ہر وقت حق تعالیٰ شانہ کو یاد کرتے تھے۔

صاحب منہل شارح ابوداؤد علامہ محمود محمد خطاب السبکی تاج العلماء الاعلام لکھتے ہیں:

والمراد بالذکر الذکر اللسانی وعلیہ کہ دونوں احتمال ہیں ایک تو یہ کہ مراد ذکر فلیستثنیٰ من عموم الاحوال حال لسانی ہے تب تو اس سے بعض احوال مستثنیٰ الجناب لفانہ ﷺ کان لا یقرأ القرآن ہونگے جیسے قضائے حاجت وغیرہ اور دوسرا حیثہ وکذا یستثنیٰ حال کشف العورة احتمال یہ ہے کہ مراد اس سے ذکر قلبی ہے تو وقضاء الحاجة ویحتمل ان یراد بالذکر پھر کسی استثنیٰ کی ضرورت نہیں رہے گی، عموم الذکر القلبی فیبقی العموم علی حالہ اپنی حالت پر برقرار رہے گا، اس لئے کہ لانه ﷺ کان دائم الفکر لا یفتقر عن رسول اکرم ﷺ دائم الفکر تھے، نیند اور الذکر القلبی لافی یقظة ولا نوم قال بیداری ہر حال میں آپ کا قلب اقدس ذکر فی المرفاة الذکر نو عن قلبی ولسانی اللہ کے ساتھ جاری رہتا تھا، اور یہی احتمال والاول اعلاهما وهو المراد فی بقول ملا علی قاریؒ کے زیادہ مناسب حال الحدیث وفي قوله تعالیٰ - ہے اور حق تعالیٰ کے ارشاد اذکروا اللہ (السنبل العذب السورہ شرح ابی داؤد ج ۱ ص ۷۳) ذکر اکثیرا کے قریب ہے۔

ذکر قلبی سے کیا مقصود ہے؟

اس پر روشنی ڈالتے ہوئے امام المجد دین، فخر الصالحین، قدوة الراغبین، ماہر اسرار شریعت آگاہ براسرار حقیقت حضرت اقدس مجدد الف ثانی ایک مقام پر لکھتے ہیں:

عقائد کی درستی اور شریعت حقہ علی صاحبہا الصلوٰۃ والسلام کے مطابق اعمال صالحہ کی ادائیگی کے بعد اپنے اوقات کو اللہ جل شانہ کے ذکر سے آباد رکھیں اور اس کی یاد سے غافل نہ رہیں، ظاہر کو اگر خلقت سے مشغول رکھیں تو باطن کو اللہ تعالیٰ کے ساتھ رکھنا چاہئے اور اس کی یاد سے لذت حاصل کرنا چاہئے۔ یہ دولت ہمارے خواجگان قدس اللہ اسرارہم کے طریقہ میں مبتدی کو پہلے ہی قدم پر، شیخ کامل و مکمل کی صحبت میں خدا تعالیٰ کی عنایت سے میسر آ جاتی ہے، شاید آپ کو بھی اس کا یقین ہو چکا ہوگا بلکہ کچھ حصہ بھی نصیب ہوا ہوگا، اگرچہ تھوڑا ہی ہو، جو کچھ ہاتھ آ جائے اسے ناز سے رکھیں اور اس کا شکر ادا کریں اور زیادہ کی امید رکھیں، اور چونکہ حضرات نقشبند یہ قدس اللہ اسرارہم کے طریقہ میں ابتدا ہی میں انتہا کا اندراج ہے، اگر اس طریقہ میں تھوڑا بھی ملا ہو تو وہ بہت ہے کہ وہ ابتدا میں انتہاء سے خبردار ہے، لیکن مبتدی کو چاہیے کہ اسے جتنا بھی زیادہ ہاتھ آ جائے اس کی نگاہ میں تھوڑا معلوم ہو، لیکن اس کے شکر سے فراغ نہ ہو، اس کا شکر بھی ادا کرے اور زیادہ کا طلب گار بھی ہو، ذکر قلبی سے اصلی مقصود خدا تعالیٰ کے سوا کی گرفتاری سے آزاد ہونا ہے کہ دل کی بیماری اسی کا نام ہے اور جب تک رہائی حاصل نہ ہو ایمان کی حقیقت نصیب نہیں ہوتی اور شریعت کے اوامر و نواہی کی ادائیگی میں سہولت اور آسانی پیدا نہیں ہوتی۔

ذکر گوڈ کرتا تراجان است پاکی دل زد ذکر رحمان است

کھانا کھانے میں چاہئے کہ نفس کی لذت مطلوب نہ ہو بلکہ عبادت کے لئے قوت و استطاعت حاصل کرنے کی نیت سے ہو، اور اگر ابتدا میں یہ نیت میسر نہ آسکے

تو تکلف سے اپنے آپ کو اس نیت پر لائیں اور التجا و زاری کریں کہ یہ نیت میسر ہو اور اسی طرح لباس پہننے میں عبادت کے لئے اور نماز کی ادائیگی کے لئے زینت کی نیت ہو کہ قرآن مجید میں آیا ہے: **خُذُوا زِينَتَكُمْ عِنْدَ كُلِّ مَسْجِدٍ** (ہر نماز کے لئے اپنی زینت کرو) نفیس لباس پہننے سے لوگوں کا دکھلاوا مقصود نہ ہو کہ وہ منع ہے، اور اسی طرح کوشش کریں کہ تمام افعال و حرکات و سکنات میں اپنے مولیٰ عزوجل کی رضامندی منظور ہو اور شریعت حقہ کے مطابق عمل کیا جائے، اس وقت ظاہر و باطن دونوں اللہ تعالیٰ کی طرف متوجہ ہوں گے اور اللہ تعالیٰ کی یاد میں ہونگے مثلاً خواب (نیند) جو سراسر غفلت ہے جب اطاعت کی ادائیگی میں سستی دور کرنے کی نیت سے ہو تو وہ نیند بھی اس نیت سے عین عبادت ہو جائے گی، جب تک وہ نیند میں رہے گا گویا کہ وہ عبادت میں ہے کیونکہ وہ عبادت کی نیت سے سویا ہے، حدیث میں آیا ہے علماء کی نیند عبادت ہے، اگرچہ میں جانتا ہوں کہ آج اس معنی کا حصول آپ سے مشکل ہے کہ رکاوٹوں کا ہجوم ہے اور عادات و رسومات کا التزام ہے اور رنگ و ناموس منظور ہے، یہ سب چیزیں شریعت غزاء کی ضد ہیں، کیونکہ شریعت تو رسوم و عادات کو مٹانے کے لئے آئی ہے اور رنگ و ناموس کو ختم کرنے کے لئے، کیونکہ یہ چیزیں نفس امارہ کی خواہش سے پیدا ہوتی ہیں۔

ہاں اگر اللہ تعالیٰ کی توفیق سے ذکر قلبی پر پہنچائی کریں گے اور بغیر سستی بیچ وقت نماز با شرائط ادا کریں گے اور شریعت کے حلال و حرام میں حتی المقدور احتیاط کریں گے ہو سکتا ہے کہ اس معنی کا جمال ظاہر ہو اور خود بخود دروغ ہو جائیں، اور اس قسم کی نصیحتیں

لکھنے کی دوسری وجہ یہ ہے کہ اگرچہ ان نصحیح کے مطابق عمل حاصل نہ ہو سکے تو اپنے تصور و نقص کا اعتراف تو حاصل ہوگا اور وہ بھی ایک دولت ہے۔

(مکتوبات مجدد الف ثانی، ص ۷۵ دفتر دوم، حصہ دوم)

قرآن میں ذکر خفی کی فضیلت

قال تعالیٰ: اذْذَنَّا دِي رَبُّهُ نِذَاءٌ خَفِيًّا، وَفِي هَذِهِ الْآيَةِ ذَكَرَ اللهُ تَعَالَى عَبْدَهُ صَالِحًا وَرَضِيَ عَنْهُ (تفسیر مظہری) اس آیت میں اللہ تعالیٰ نے اپنے نیک بندے کو یاد فرمایا اور اس کے اس فعل یعنی مخفی یاد کرنے کو پسند فرمایا۔ قولہ تعالیٰ: وَاذْشَكَرْ رَبَّكَ فَهُوَ نَفْسِكَ تَضَرُّعًا وَخِيفَةً الْخ۔ اسی آیت کی تفسیر میں امام رازی فرماتے ہیں کہ اللہ تعالیٰ نے نبی کریم ﷺ کو تبلیغ وحی کا حکم دینے کے بعد متصل ہی اس آیت میں حکم دیا: بَانَ يَذْكَرُ رَبَّهُ فِي نَفْسِهِ وَالْفَائِدَةُ فِيهِ اَنْ اَنْتَفَاعَ الْاِنْسَانِ بِالذِّكْرِ اِنَّمَا يَحْصُلُ اِذَا وَقَعَ الذِّكْرُ بِهَذِهِ الصِّفَةِ لِاَنَّهُ بِهَذَا الشَّرْطِ اَقْرَبُ اِلَى الْاِخْلَاصِ وَالتَّضَرُّعِ۔ کہ آپ ﷺ اپنے پروردگار کو دل میں یاد کریں، اور اس کا فائدہ یہ ہے کہ آدمی ذکر سے مکمل طور پر مستفید اس صورت میں ہو سکتا ہے جب ذکر میں یہ صفت پیدا ہو جائے کیونکہ اس شرط یعنی ذکر قلبی سے ذکر کرنا اخلاص اور تضرع سے زیادہ قریب ہے۔

فائدہ: ذکر خفی مبتدی کو یاد و سماع سے محفوظ رکھتا ہے اور منتہی کے لئے

ما سوائے اللہ کی محبت سے انقطاع کل اور فانی المذکور کا فائدہ دیتا ہے، جیسا کہ حضور ﷺ نے فرمایا: مَنْ عَرَفَ اللّٰهَ قَلَّ لِسَانُهُ اور تفسیر ابی السعود میں ہے کہ: وَهُوَ عَامٌ فِي الْاَذْكَارِ كَافَّةً فَانِ الْاِخْفَاءَ اَدْخَلَ فِي الْاِخْلَاصِ وَاَقْرَبُ مِنَ الْاِجَابَةِ۔ اخفاء

تمام اذکار کے لئے عام ہے کیونکہ اخفاء (ذکر خفی) میں انھیں کا عنصر سب سے زیادہ ہے اور قبولیت کے اعتبار سے اقرب ہے۔

فائدہ: (۱) عبادت کی قبولیت کا نھار اخلاص پر ہے اور ذکر خفی میں سب سے زیادہ اخلاص پایا جاتا ہے۔

(۲) عبادت کا مقصود قبولیت ہے اور اخفاء اقرب الی المقصود ہے، یہی وجہ ہے کہ صوفیائے کرام کی اکثریت نے ذکر خفی پر مواظبت کی ہے اور جن سلسلوں میں سالک کی تربیت کے لئے ذکر جہر لسانی کرایا جاتا ہے وہ صرف مبتدی کے لئے ہے اور منتہی کے لئے ان کے ہاں بھی ذکر خفی پر ہی زور دیا جاتا ہے۔

ذکر الہی اور ذکر کثیر کے لئے قرآن مجید میں متعدد آیات ملتی ہیں، کہیں ذکر اسم ذات کی تاکید ہے، کہیں ذکر قلبی کی تلقین کی گئی ہے، جو ذکر کثیر اور ذکر دائمی کی واحد صورت ہے، بالخصوص ایک آیت جامع خصوصیات کی حامل ہے۔

وَ اذْكُرْ رَبَّكَ فِي نَفْسِكَ تَضَرُّعًا
وَ خِيفَةً وَ دُونَ الْجَهْرِ مِنَ الْقَوْلِ بِالْغُدُوِّ
وَ الْآصَالِ وَ لَا تَكُنْ مِنَ الْغَافِلِينَ
وقت، اور مت رہ بے خبر) اس آیت کی تفسیر مولانا محمد یوسف بنوری نے حضرت علامہ انور شاہ صاحب کے حوالے سے ”نہج العنبر من ہدی الشیخ انور“ کے ص ۱۳۵ پر یوں فرمائی ہے:

قال شیخ رحمہ اللہ انور لا
نخرج فیہ عن اللفظ وبعنوانہ الی
غیرہ فہو فی الذکر لا الصلوٰۃ
شیخ انور نے فرمایا ہم قرآن کی اس آیت کے لفظ سے باہر نہیں جاتے اور نہ اس کے عنوان سے کسی غیر معنی کی طرف جاتے ہیں، پس اس

وان كانت ذكرا، قوله واذكر ربك الظاهر المراد به ذكره في القلب ولعله ندالم يقل واذكر اسم ربك وقال تضرعا وخيفة ولم يقل خفية، فالخيفة من عقابه امر في القلب كما قال انما المؤمنون الذين اذا ذكر الله وجلت قلوبهم، وعند الترمذی من ابواب صفة جهنم عن انس عن النبي ﷺ قال يقول الله اخرجوا من في النار من ذكرني يوما وخافني في مقام، هذا حديث حسن۔

میرے سامنے کھڑا ہونے سے ڈرا۔

اس آیت اور اس کی تفسیر سے ثابت ہوا کہ: (۱) ذکر سے مراد ذکر قلبی ہے (۲) ذکر جہری لسانی کے مقابلہ میں ذکر قلبی کو فضیلت حاصل ہے (۳) ترمذی کی حدیث سے ظاہر ہے کہ یہ ذکر دوزخ کی آگ سے نجات دلانے والا ہے (۴) اللہ تعالیٰ نے صبح و شام ذکر کرنے کا حکم دیا (۵) صبح و شام ذکر نہ کرنے والا خدا سے غافل ثابت ہوا۔

سلسلہ عالیہ نقشبندیہ میں ذکر کا طریقہ

ہمارے سلسلہ نقشبندیہ میں جو ذکر کرایا جاتا ہے وہ ذکر قلبی ہے نیز صبح و شام

ذکر کا معمول ہے اور اس آیت پر ہمارا پورا پورا عمل ہے۔ حدیث شریف میں ہے حضرت عائشہؓ فرماتی ہیں کہ رسول اللہ ﷺ ہر وقت حق تعالیٰ شانہ کا ذکر فرماتے تھے کوئی وقت ایسا نہیں گذرتا تھا جو حق تعالیٰ شانہ کے ذکر سے خالی ہو، یہ روایت ابوداؤد شریف کی مشہور روایت ہے۔ اس کی تشریح میں صاحب ”المہمل“ جو مصر کے بہت بڑے عالم ہیں اور جن کی شرح ابوداؤد سب سے عمدہ شرح ہے، فرماتے ہیں کہ تمام اوقات میں رسول اللہ ﷺ ذکر اللہ فرماتے تھے، چاہے سوتے ہوں اور چاہے جاگتے ہوں، اسی سے وہ نکتہ بھی منکشف ہوتا ہے جس میں رسول اکرم ﷺ نے فرمایا تنام عینای ولا ینام قلبی کہ میری آنکھیں سوتی ہیں، دل بیدار رہتا ہے۔

ذاکرین کی دعائیں قبول ہوتی ہیں

ذکر اللہ کرنے والوں کی دعائیں قبول ہوتی ہیں، چنانچہ امام بیہقی نے جلد اول ص ۳۹۰ پر یہ روایت ذکر کی:

عن ابی ہریرۃ عن النبی حضرت ابو ہریرہؓ سے منقول ہے کہ فرمایا رسول ﷺ قال ثلاثة لا یرد اللہ اکرم ﷺ نے کہ حق تعالیٰ شانہ میں شخصوں کی دعائیں دعاء ہم : الذاکر اللہ رد نہیں کرتے، ایک وہ شخص جو اللہ پاک کو خوب کثیراً، ودعوة المظلوم، یاد کرتا ہو، دوسرے، مظلوم کی بددعاء، اور والامام المقسط۔ تیسرے انصاف کرنے والے بادشاہ کی دعاء۔

سب سے بلند درجہ ذاکرین ہی کا ہے

نیز ذاکرین ہی سب سے بلند درجہ لوگ ہیں، حضرت ابوسعید خدریؓ فرماتے

ہیں کہ میں نے عرض کیا یا رسول اللہ ﷺ لوگوں میں سب سے بلند درجہ والا کون انسان ہے؟ فرمایا کہ اللہ کو یاد کرنے والے ہیں۔

ذکر سے محبت الہی حاصل ہوتی ہے

نیز اللہ کے ذکر ہی سے اللہ پاک کی محبت پیدا ہوتی ہے اور ذکر اللہ کی کثرت ہی اللہ پاک کی محبت کی علامت ہے، چنانچہ امام بیہقی نے لکھا:

قال الحلیمی "فأما إدامة	اور اپنی اس بات پر مزید آیت مذکور سے
ذکر اللہ تعالیٰ حمدہ التی ذکرنا	استدلال کرنے کے بعد مالک ابن دینار
بها أمارات المحبة فقد جاء فيها	کا قول پیش کیا ہے کہ حق تعالیٰ سے محبت کی
قول الله عز وجل يا ايها الذين	علامت اللہ پاک کا دائمی ذکر ہے، اس لئے
امنوا اذكروا الله ذكرا كثيرا	کہ جو شخص کسی چیز سے محبت کرتا ہے اس کا
وسبحوه بكرة واصيلاً	اسی کثرت سے تذکرہ کرتا ہے۔

نیز بعض حضرات نے فرمایا جو شخص جس قدر ذکر اللہ سے لگاؤ رکھتا ہوگا اسی قدر حق تعالیٰ شانہ کی محبت اس کو حاصل ہوگی، اور امام بیہقی نے بعض بزرگوں سے یہ بھی نقل کیا ہے کہ لوگوں میں قلبی پریشانی اور ذہنی الجھنوں سے وہ شخص دور رہتا ہے جس کا دل اللہ کے ذکر سے بہت زیادہ سرشار رہتا ہے، اور یہ بھی فرمایا کہ کسی بندہ کی سچائی بھی اسی چیز سے ظاہر ہوتی ہے کہ وہ کثرت سے اللہ کے ذکر میں مشغول ہو، نیز حضرت ذوالنونؒ کا یہ ارشاد بھی نقل کیا ہے کہ جس شخص نے حق تعالیٰ کی معرفت حاصل کی اسی شخص کو عبادت اور عبودیت کی لذت حاصل ہوتی ہے اور وہی شخص اللہ کے ذکر اور اللہ کی اطاعت کی حلاوت پاتا ہے، پس وہ اپنے ظاہر کے ساتھ مخلوق میں

ہوتا ہے اور اپنے باطن کے ساتھ خالق تعالیٰ کے ساتھ ہوتا ہے، اور یہی کیفیت جو امام بیہقی نے شعب الایمان میں بیان فرمائی ہے، بقول حضرت ملا علی قاریؒ کے حضرات صحابہ کرامؓ کو حاصل تھی ان کو ذکر اللہ کی حلاوت، نمازوں کی حلاوت، تلاوت کی لذت، ایمان کی ایک مخصوص کیفیت سے اتصاف تھا جس کی برکت سے جان، مال، اولاد، اوقات اور اپنا سب کچھ قربان کر دینا انہیں بالکل آسان لگتا تھا بلکہ اس میں ان کو بہت زیادہ شوق اور رغبت تھی۔

حضرت ملا علی قاریؒ اس حدیث کی شرح میں لکھتے ہیں: جو حضرت عبداللہ ابن مسعودؓ نے حضرات صحابہ کرامؓ کے حالات میں بیان کی ہے۔ کانوا فرشیین بآبدانہم عرشین بارواحہم کائین مع الخلق فی الظاہر بائین عن الخلق مع الحق فی الباطن۔ ترجمہ: یعنی حضرات صحابہ کرامؓ اپنے ابدان سے فرش زمین رہتے تھے اور اپنی ارواح کے ساتھ عرش بریں پر، بظاہر مخلوق میں شامل مگر حقیقت میں حق تعالیٰ شانہ کے ساتھ داخل رہتے تھے، ظاہر ہے کہ یہ کیفیات صحبت رسول اللہ ﷺ اور ذکر و فکر، مجاہدات و مشاہدات کی ہی برکات تھیں۔

نیز حضرت ملا علی قاریؒ نے ایک مقام پر لکھا ہے کہ شیخ ابوسعیدؓ فرماتے ہیں کہ جب حق تعالیٰ شانہ کسی بندہ سے محبت فرماتے ہیں اس پر اپنے ذکر کا باب کھول دیتے ہیں، پھر جب اس کو ذکر اللہ کی حلاوت و لذت حاصل ہوتی ہے تو اس پر اپنے قرب کا باب کھول دیتے ہیں پھر اس کو انس کی خاص مجلسوں میں شریک کرتے ہیں یہاں تک کہ اس کو توحید کی کرسی پر بٹھادیتے ہیں اور اس سے حجابات کو

اٹھا لیتے ہیں اور پھر اس کو فردانیت کے دار میں داخل کر دیتے ہیں اور اس کے سامنے اپنے جلال و عظمت کو منکشف فرما دیتے ہیں، جب حجابات اٹھنے کے بعد حق تعالیٰ شانہ کی عظمت اور کبریائی اور جلال و بزرگی پر اس کی نظر پڑتی ہے تو وہ بندہ بالکل فانی ہو جاتا ہے اور اس وقت وہ اپنے نفس کے، اپنے علم کے اور اپنے کمالات کے تمام دعووں سے بری ہو جاتا ہے (مرقات ص ۱۷۱ ج ۱)۔

ان عبارات سے حضرت ملا علی قاریؒ کا ذوقِ ذکر و فکر مترشح ہوتا ہے کہ حق تعالیٰ شانہ نے ان کو اس بارے میں کتنا عظیم علم عطا فرمایا تھا، نیز جو کچھ انہوں نے حدیث جبریل کی شرح کرتے ہوئے احسان پر لکھا ہے اس کو جلدی سے سمجھنا اور سمجھانا بھی مشکل ہے، اب ظاہر بات ہے کہ وہ احسان کی کیفیت جس کو ان تعبد اللہ کافک تراہ فان لم تکن تراہ فانہ یواک میں رسول اللہ ﷺ نے بیان فرمایا وہ کیفیت بغیر مجاہدہ، مشاہدہ اور مشائخ کرام کی طویل صحبتوں کے کیسے میسر ہو سکتی ہے، حضرات صحابہ کرام کو یہ چیزیں رسول پاک ﷺ کی صحبت، تعلیم و تلقین اور نظر کیسیا اثر کے طفیل حاصل تھی جو بعد والوں کو مجاہدہ اور مشائخ کی صحبت سے بھی حاصل ہو جائیں تو غنیمت ہے، اسی کے لئے یہ سب محنتیں ہیں جن کا نام تصوف ہے، سلوک ہے، تزکیہ اخلاق ہے، ذکر و فکر ہے، مراقبہ و مشاہدہ ہے۔

ذکرِ الہی حفاظت کا قلعہ ہے

ذکر اللہ ہی سے شیطان سے حفاظت ہوتی ہے، چنانچہ منقول ہے کہ رسول پاک ﷺ نے فرمایا: کہ اللہ پاک نے محسبی ابن زکریا کے پاس پانچ باتوں کی وحی کی،

کہ خود بھی عمل کرے اور بنی اسرائیل کو بھی اس پر عمل کرنے کا حکم کرے۔ چنانچہ انہوں نے ایسا ہی کیا، اس میں ایک بات یہ بھی تھی کہ یحییٰ نے فرمایا کہ میں تم کو اللہ پاک کے خوب ذکر کا حکم دیتا ہوں اور اس کی مثال ایسی ہے کہ کسی شخص کو دشمن پکڑنے کیلئے اس کے پیچھے بھاگ رہے ہوں اور وہ کسی مضبوط قلعہ میں داخل ہو کر اپنے آپ کو بچالے، اسی طرح بندہ کا حال ہے کہ وہ صرف اللہ ہی کے ذکر سے نجات پاسکتا ہے۔

امام بیہقی رقمطراز ہیں: وَمِنْهَا الْاِحْتِرَازُ مِنَ الشَّيْطَانِ بِذِكْرِ اللّٰهِ عَزَّوَجَلَّ
 يروى أن رسول الله ﷺ قال: أوحى الله تعالى إلى يحيى بن زكريا
 بخمس كلمات أن يعمل بهن ويأمر بني إسرائيل أن يعملوا بهن ،
 فذكر الحديث إلى أن قال: وأمركم بذكر الله كثيراً ، ومثل ذلك كمثل
 رجل طلبه العدو سراعاً في أثره حتى أتى حصناً حصيناً فأحرز نفسه فيه ،
 وكذلك العبد لا ينجو من الشيطان إلا بذكر الله (تفہیمی شعب الایمان ج ۴۰۲)۔

حدیث میں ذکر خفی کی فضیلت

عن ابی سعید بن الخدری قال ابو سعید خدری روایت کرتے ہیں کہ
 سمعت رسول الله ﷺ يقول خیر میں نے حضور اکرم ﷺ کو یہ فرماتے
 الذکر الخفی (الترغیب ۱۶۰۴)۔ سنا کہ بہترین ذکر، ذکر خفی ہے۔

وعن سعد ابن ابی وقاص قال حضرت سعد ابن ابی وقاص فرماتے ہیں
 سمعت رسول الله ﷺ يقول خیر کہ میں نے حضور ﷺ کو یہ فرماتے سنا
 الذکر الخفی۔ کہ بہترین ذکر، ذکر خفی ہے۔

گو ذکر مطلق مامور بہ ہے، مگر ہم نے قرآن و حدیث سے متواتر اور متعامل

ذکر کو لیا ہے، جو بطور میراث ہمیں سلف صالحین اور صوفیاء عارفین سے ملا ہے اور جس کے افضل ہونے پر قرآن و سنت سے واضح دلائل ملتے ہیں، ہم حفظ مراتب کو ملحوظ رکھتے ہیں، فرائض کو راس المال سمجھتے ہیں اور نوافل کو بمنزلہ منافع جانتے ہیں، اور اذکار میں سب سے افضل ذکر قلبی کو سمجھتے ہیں، اور یہ قرآن و سنت کے عین مطابق ہے، تزکیہ قلب اسی سے حاصل ہوتا ہے اور تزکیہ قلب ہی حقیقی کامیابی کا ضامن ہے۔

کَمَا قَالَ اللَّهُ تَبَارَكَ وَتَعَالَى: إِنَّ
الَّذِينَ اتَّقَوْا إِذَا مَسَّهُمْ طَائِفٌ مِّنَ
الشَّيْطَانِ تَذَكَّرُوا فَإِذَا هُمْ مُبْصِرُونَ،
ای اذا مسهم الشيطان بالوسوسة
والتشويش وارسال السطور
وارحاء الحجاب على القلب
تذكروا والله تعالى وذكروا اسمه ثم
اذ تذكروا يرد الله عنهم ويرفع
حجبه ويبصر قلب الذاکر۔

یقیناً جو لوگ خدا ترس ہیں جب ان کو
کوئی خطرہ شیطان کی طرف سے آجاتا
ہے تو یاد میں لگ جاتے ہیں سو یکایک
ان کی آنکھیں کھل جاتی ہیں، یعنی جب
متقی لوگوں کو شیطان کی طرف سے
وسوسہ اور پریشانی ہوتی ہے اور وہ ان
کے دل پر پردے ڈال دیتا ہے تو اس
وقت وہ لوگ اللہ کو یاد کرتے ہیں اور اللہ
کے نام کو یاد کرتے ہیں تو اللہ تعالیٰ ان

کے دل پر سے پردے اٹھا دیتا ہے اور ذاکر کا دل دیکھنے لگتا ہے۔

فائدہ (۱): معلوم ہوا کہ ذکر الہی موقوف ہے تقویٰ پر اور تقویٰ باب ہے ذکر

الہی کا، اور ذکر الہی باب ہے کشف کا اور کشف باب ہے فوز کبیر کا جو معرفت الہی ہے۔
شیطان تو اپنے داؤد استعمال کرتا ہے مگر اس کی تدبیریں کمزور ہیں، بشرطیکہ مقابل میں بندہ

خدا ہو، بندہ ہوئی نہ ہو۔ کما قال تعالیٰ، إِنَّ كَيْدَ الشَّيْطَانِ كَانَ ضَعِيفًا۔

(۲) شیطان کافسوں ذکر الہی سے فوراً دفع ہو جاتا ہے اور اللہ والوں پر اس کا

تسلط نہیں ہوتا۔

فقیر نے آنحضرت کے حضور پر نور میں حاضر ہو کر عرض کیا کہ طریقہ نقشبندیہ

میں کیا چیز فرض ہے؟ ارشاد فرمایا کہ جن میں سے ایک: وقوف قلبی ہے (یعنی دل کا ہمہ

وقت متوجہ الی اللہ ہونا) (ماخوذ از: درالعارف ص ۵۴)۔

سلسلہ نقشبندیہ کی چار اہم چیزیں

خدمت حضور پر نور میں حاضر ہوا، حضرت نے فرمایا کہ طریقہ نقشبندیہ کا

مطلب ان چار چیزوں کا حصول ہے۔

(۱) بے خطرگی یعنی ماسواء اللہ کا خیال دل سے نکلنا۔

(۲) دوام حضور یعنی ہمیشہ اللہ کا خیال قائم ہو جانا۔

(۳) جذبات یعنی فیوض الہیہ کی کشش۔

(۴) واردات یعنی فیضان الہی کا وارد ہونا۔

نیز فرمایا کہ ”سفرِ وطن“ طریقہ نقشبندیہ کے اصطلاحات میں سے ہے۔

میرے نزدیک وہ یہ ہے کہ بری خصلتوں سے اچھی خصلتوں کی جانب چلے اور

صوفیاء کے مقامات عشرہ (یعنی دس مراتب) حاصل کرے۔ مطلب یہ کہ بے صبری

سے صبر کی طرف چلے اور بے توکلگی سے توکل کی جانب اور بے قناعتی سے قناعت کی

طرف سفر کرے، اسی طرح بقیہ سات مقامات حاصل کرے۔

نیز فرمایا کہ ان دس مقامات کے حصول کا طریقہ اس طور پر ہے کہ کثرت سے لا الہ الا اللہ پڑھے اور اس کلمہ لا الہ سے، مثلاً بے صبری کی نفی کرے یعنی میرا مقصود بے صبری نہیں، الا اللہ بلکہ صرف وہ ذات پاک میرا مقصود ہے، اور کچھ عرصہ اس پر مداوت کرے انشاء اللہ تعالیٰ انجام کار مقام صبر حاصل ہوگا۔ پھر اسی طرح بے توکل کی نفی کرے پھر بے قناعتی کی نفی کرے وغیرہ۔

نیز حضرت نے فرمایا ”خلوت در انجمن“ کا مطلب حضور و توجہ آگاہی و یادداشت اور شہود ہے کہ پانچوں الفاظ ایک ہی معنی رکھتے ہیں۔

نیز حضرت نے فرمایا کہ تمام اکابر رضی اللہ عنہم کے نزدیک مرتبہ ولایت کا کمال یہ ہے کہ ماسوا کا خیال دل میں نہ آئے اور حضرت حق جل و علا کا شہود اور توجہ ملکہ دل بن جائے یعنی دل عادی بن جائے اور بلا تکلف اور بغیر کسی آمادگی کے شہود و توجہ حاصل رہے اور حضرت مجدد الف ثانی کے نزدیک اس سے بھی ماوراء ہے، حق تعالیٰ نصیب فرمائے۔

نیز حضرت نے فرمایا کہ میرے سینہ سے سرتک (حصہ) ایک صاف تختی کی طرح ہے کہ ہرگز غیر کا خطرہ نہیں گزرتا اور ماسوا اللہ کا خیال تک نہیں آتا اور اگر ظاہر میں کسی جانب متوجہ ہوتا ہوں تو مولانا روم کی طرح خطاب ہوتا ہے۔ اگرچہ کچھ سوچتا ہوں تو میرا معشوق کہتا ہے کہ میرے دیدار کے سوا اور کچھ نہ سوچ۔

لطائف کا بیان

نیز حضرت نے ساتوں لطائف بیان فرمائے کہ پانچ عالم امر سے تعلق

رکتے ہیں اور دو عالم خلق سے اور وہ پانچ لطیفے جو عالم امر سے تعلق رکھتے ہیں وہ (۱) قلب (۲) روح (۳) سبز (۴) انھی (۵) انھی ہیں اور وہ دو لطائف جو عالم خلق سے متعلق ہیں (۱) نفس (۲) قالب۔ لطیفہ قالب کا مقام بائیں پستان کے نیچے دو انگل کے فاصلہ پر ہے اور لطیفہ روح دائیں پستان کے نیچے دو انگل کے فاصلہ پر ہے اور لطیفہ سبز کا مقام بائیں پستان کے برابر وسط سینہ کے نزدیک اور لطیفہ خفی کا مقام دائیں پستان کے برابر وسط سینہ سے دو انگل کے فاصلہ پر ہے اور لطیفہ انھی کا مقام وسط سینہ ہے اور لطیفہ نفس کا مقام پیشانی میں ہے۔

یہ چھ لطیفے ہوئے ساتواں لطیفہ قالب ہے جو چاروں عناصر (خاک، باد، آب، آتش) سے مرکب ہے، اس طرح عناصر کے اعتبار سے دس لطائف ہوئے جن کو لطائف عشرہ کہتے ہیں۔

یوم جمعہ تاریخ ۲۲ ربیع الآخر ۱۴۳۱ھ ہجری، محفل فیض منزل میں حاضر ہوا، ایک شخص نے آنجناب سے طریقہ نقشبندیہ مجددیہ کے سلوک کے بارے میں سوال کیا، حضرت نے اول سے آخر تک تمام سلوک مختصر انداز میں بیان فرمایا، افسوس کہ بندہ کو وہ پوری تقریر رشک اکسیر جو کہ قلوب کے لئے کیمیا کا حکم رکھتی ہے اس خوش اسلوب سچ پر ہو ہو یا نہ رہی مگر اس کا خلاصہ تحریر کرتا ہوں:

جاننا چاہئے کہ انسان لطائف عشرہ سے ترتیب دیا گیا ہے کہ ان میں سے پانچ عالم امر سے اور پانچ عالم خلق سے متعلق ہیں، یعنی (۱) قلب (۲) روح (۳) سر (۴) خفی (۵) انھی (عالم امر کے ہیں) اور (۱) نفس (۲) باد (۳) خاک

(۳) آب (۵) آتش (کہ عالمِ خلق سے متعلق ہیں) اور تحت اثری سے عرش تک عالمِ خلق ہے اور بالائے عرش عالمِ امر ہے۔

پہلے سالک کو ذکر قلبی اور نگہداشتِ خواطر اور وقوفِ قلبی کی تلقین کی جاتی ہے، جب دل کو بے خطرگی (یعنی ماسوا اللہ کے خیال کا بالکل نہ آنا) یا کم خطرگی اور حضور آگاہی حاصل ہو جاتی ہے تو جذبات و واردات آنے لگتے ہیں اور فنائے قلبی کہ ماسوا کا بھول جانا ہے، میسر ہوتا ہے اور تجلیِ افعالی جلوہ گر ہوتی ہے، مطلب یہ کہ سالک اس حال میں افعال کو اپنے یا تمام عالم کے ساتھ منسوب نہیں کرتا، تمام افعال کو فاعل حقیقی کے فعل سے نسبت دینے لگتا ہے یعنی یہ سمجھتا ہے کہ تمام افعال اس فاعل حقیقی جل شانہ سے صادر ہوتے ہیں اور یہی وہ دیکھتا اور کہتا ہے۔

نیز سیرِ لطیفہ قلبی میں ذوق و شوق، آہ و نعرہ، استغراق و بیخودی اور وجد و رقص سالک کو حاصل ہونے لگتا ہے اور اس وقت تو حید و جودی اس پر منکشف ہوتی ہے جس کی وجہ سے وہ ”انا الحق“ اور ”سبحانی ما اعظم شانی“ جیسے نعرے لگانے لگتا ہے اور بے اختیار کہہ اٹھتا ہے کہ ۔

من نمی گویم انا الحق یا رمی گوید گو
چوں نمی گویم مراد لداری گوید گو

(میں انا الحق نہیں کہتا یا ر کہتا ہے کہ کہو، جب نہیں کہتا ہوں تو یار کی جانب سے ہدایت ہوتی ہے کہ کہو) جس وقت غیریت نظر سے اٹھ جاتی ہے تو اپنے کو بھی اس کا عین سمجھتا ہے اور زبانِ حال سے ترنم کے ساتھ یہ بات کہنے لگتا ہے ۔

مازدریا نیم و دریا ہم زماست ایس سخن داند کسے کو آشناست

(میں دریا سے ہوں اور دریا مجھ سے ہے، یہ بات وہی جان سکتا ہے جو آشنا ہے) اور بجز ایک وجود کے اور کچھ نہیں پہچانتا۔

آفتابے در ہزاراں آگینہ تافتہ بس بگے ہر یکے تابی عیاں انداختہ
 جملہ یک نورست لیکن رنگہائے مختلف گفت و گوئی در میان ایں و آں انداختہ
 وہی ایک آفتاب ہزاروں آئینوں میں چمکتا ہے اور ہر رنگ کے آئینے سے
 اسی رنگ کی روشنی نکلتی ہے، ان تمام انوار کا مرکز وہی ایک نور ہے لیکن رنگ مختلف
 ہیں ”یہ“ اور ”وہ“ کا تذکرہ چھوڑ دو۔ اور اسی لطیفہ قلب (کی سیر کے دوران)
 میں پہلے مراقبہ احدیت فرماتے ہیں یعنی اسم مبارک اللہ کا اسمی ول میں محفوظ رکھتے
 ہیں پھر اس کے بعد مراقبہ معیت ”وہو معکم اینما کنتم“ کو پیش نظر رکھتے
 ہیں اور انہیں مراقبات سے توحید و جود کی انکشاف ہوتا ہے اور سالک جب لطیفہ
 قلب کا سلوک تمام کرتا ہے تو لطیفہ روح کی سیر میں عروج واقع ہوتا ہے اور اس
 میں تجلی صفات ثبوتیہ الہیہ جلوہ گر ہوتی ہے کہ سالک اپنی اور تمام عالم کی صفات کو
 حضرت حق کی صفات میں گم پاتا ہے، اس کے بعد سیر لطیفہ سز میں واقع ہوتی ہے
 اور وہاں شیونات ذاتیہ الہیہ کی تجلی ظاہر ہوتی ہے، اس کے بعد لطیفہ خفی کی سیر ہوتی
 ہے جس میں صفات سلویہ الہیہ جلوہ گر ہوتی ہے، اس کے بعد لطیفہ اخفی کی سیر اور
 وہاں شان جامع الہی کی تجلی منکشف ہوتی ہیں، اس کے بعد لطیفہ نفس کے تزکیہ میں
 مشغول ہوتے ہیں۔

یاد رہے! ”لطیفہ قلب“ زیر قدم حضرت آدم علیہ السلام کے ہے اور اس کے نور کا

رنگ زرد ہے۔ ”لطیفہٴ روح“ زیرِ قدم حضرت نوح علیہ السلام اور حضرت ابراہیم علیہ السلام کے ہے اور اس کے نور کا رنگ سرخ ہے۔ ”لطیفہٴ سر“ زیرِ قدم حضرت موسیٰ علیہ السلام کے ہے اور اس کے نور کا رنگ سفید ہے۔ ”لطیفہٴ خفی“ زیرِ قدم حضرت عیسیٰ علیہ السلام کے ہے اور اس کے نور کا رنگ سیاہ ہے۔ ”لطیفہٴ اخفی“ زیرِ قدم محمد رسول اللہ صلی اللہ علیہ وسلم ہے اور اس کے نور کا رنگ سبز ہے۔ ”لطیفہٴ نفس“ بے رنگ و بے کیف ہوتا ہے یعنی جب لطیفہٴ نفس اپنی انا سے فنا کی طرف آتا ہے تو اس کو مقامِ رضا حاصل ہوتا ہے یعنی وہ راضیہٴ مرضیہ ہو جاتا ہے۔

آئی جو یاد اس کی تو آتی چلی گئی ہر نقش ماسوا کو مٹاتی چلی گئی

یہ سب کچھ جو کہا گیا ہے حضرت امام ربانی مجدد الف ثانی کے تلقین کا طریقہ تھا لیکن دونوں حضرات نے (خازن الرحمۃ خواجہ محمد سعید و عروۃ الوثقی خواجہ محمد معصوم رحمۃ اللہ علیہما نے) اس دراز راستہ کو مختصر کر دیا اور اپنا معمول یہ بنایا ہے کہ لطیفہٴ قلب کے تصفیہ کے بعد لطیفہٴ نفس کے تزکیہ میں مشغول ہو جاتے ہیں۔ اور تصفیہٴ قلب کے ضمن میں لطائفِ اربعہ (یعنی روح، سر، نھی اور اٹھی) کا تصفیہ بھی مینتر ہو جاتا ہے۔ الغرض یہاں تک دو دائروں کا سلوک طے ہو جاتا ہے۔ یعنی (۱) دائرہ امکان (۲) دائرہٴ ولایتِ صغریٰ۔ اور ان دونوں دائروں کے نتیجہ میں مقاماتِ عشرہ حاصل ہوتے ہیں کہ وہ (مقاماتِ عشرہ) توبہ و انابت، زہد و ورع اور توکل و قناعت وغیرہ ہیں۔ اس کے بعد لطیفہٴ نفس کی آراستگی میں مشغول ہوتے ہیں۔ اس وقت ”انا“ کی فنایت اور توحید شہودی منکشف ہوتی ہے اور اسی مقام پر مراقبہٴ اقریبیت

کرتے ہیں یعنی ”نَحْنُ أَقْرَبُ إِلَيْهِ مِنْ حَبْلِ الْوَرِيدِ“ (ہم رگِ جان سے بھی زیادہ اس کے قریب ہیں) کے معنی کا لحاظ کرتے ہیں اور اس لطیفہ میں ساڑھے تین دائرے طے ہوتے ہیں جو دائرہ ولایت کبریٰ میں شامل ہیں۔

اس کے بعد سوائے عنصر خاک کے تینوں عناصر کے لطائف کی سیر شروع ہوتی ہے اور اس کو ولایتِ علیا کہتے ہیں جو ولایتِ ملاءِ اعلیٰ ہے۔ اس کے بعد دائرہ کمالاتِ نبوتِ منکشف ہوتا ہے اور یہاں سیر عنصر خاک میں ہوتی ہے اور حجتی ذاتی دائمی ہوتی ہے۔ پھر وہاں سے دائرہ کمالاتِ رسالت۔ اس کے بعد دائرہ کمالاتِ اولوالعزم ظاہر ہوتا ہے۔ اس کے بعد حقائق میں سیر واقع ہوتی ہے یعنی دائرہ حقیقتِ کعبہ، دائرہ حقیقتِ قرآن، دائرہ حقیقتِ صلوة، دائرہ معبودیتِ صرفہ، دائرہ حقیقتِ ابراہیمی، دائرہ حقیقتِ موسوی، دائرہ حقیقتِ محمدی، دائرہ حقیقتِ احمدی، دائرہ حبِ صرفہ اور دائرہ لاتعین منکشف ہوتے ہیں۔ کس کے نصیب جو یہاں تک پہنچے اور کس کا مقدر جو ان مقامات کی سیر کرے، نکتہ شناس عاقلوں کی عقل اس مقام پر حیرت کے بھنور میں ڈوبتی ہے اور دقیقہ شناس ہوشمندوں کو فکر شروع دامگیر ہوتی ہے۔

ذَلِكَ فَضْلُ اللَّهِ يُؤْتِيهِ مَنْ يَشَاءُ (یہ اللہ کا فضل ہے، دیتا ہے جسے چاہتا ہے) اس کے بعد حضرت نے فرمایا کہ حضرت مجدد الف ثانی اس ہزار سال کے اولیاء اللہ کے ہم وزن ہیں (ماخوذ از رُؤُوسِ المعارف از ص ۶۳)۔

نقشبندیہ کے بنیادی کلمات

یہ کل کلمات گیارہ ہیں، جن میں اول آٹھ خواجہ عبدالخالق سے اور تین اخیر

کے خواجہ بہاء الدین نقشبندیہ سے منقول ہیں، وہو ہذا!۔

(۱) ہوش دروم: یعنی ہوشیار رہنا سالک کا ہر نفس میں کہ بیدار ہے یا غافل
(۲) نظر بر قدم: یعنی سالک کو چاہئے کہ راہ چلنے میں نظر کو اپنے قدم گاہ
سے تجاوز نہ کرے اور وقت نشست نظر کو روبرو رکھے، دائیں بائیں نہ دیکھے کہ
موجب فسادِ عظیم و مانع حصول مقصود ہے۔

(۳) سفر در وطن: یعنی سالک کا صفات بشریہ خبیثہ سے صفات ملکیہ کی
جانب انتقال کرنا۔

(۴) خلوت در انجمن: اس سے مراد یہ ہے کہ سالک تمام اوقات خلوت
و جلوت میں نیز کھانے پینے، چلنے پھرنے، بات چیت کرنے میں اپنا قلب اللہ تعالیٰ
سے مشغول رکھے۔

(۵) یاد کرو: اس سے مراد اللہ تعالیٰ کا ذکر ہے کہ ہر وقت اس میں مشغول رہے۔
(۶) بازگشت: اس سے مراد یہ ہے کہ چند بار ذکر کے بکمال تضرع یہ
دعا کرے کہ الہی مقصود میرا تو ہے اور رضا تیری، اپنی محبت و معرفت مجھ کو عطا فرما۔

(۷) نگہداشت: اس سے مراد خطرات اور حدیثِ نفس کا قلب سے دور کرنا ہے۔
(۸) یادداشت: اس سے مراد یہ ہے کہ توجیہ سالک حق سبحانہ کی ذات
بچوں و بچگوں کی طرف بغیر الفاظ و خیال کے ہو۔

(۱۰) وقوف عددی: اس سے مراد ذکر میں سانس چھوڑتے وقت عددِ طاق
کا لحاظ رکھنا ہے۔

(۱۱) دُوق قلبی: سے مراد توجہ سالک بجانب قلب ہے کہ زیرِ پستان چپ واقع ہے۔

فائدہ: سبحان اللہ! یہ کلمات طیبات جن پر طریقہ نقشبندیہ کی بنا ہے کیا ہی

خوب ہیں، پس ان پر عمل کرنا کیوں نہ خیرات و برکات کا موجب اور وصالِ حق کا

مثمر ہوگا (ماخوذ از مشائخ نقشبندیہ مجددیہ ص ۲۱۱)۔

بعض مشائخ نقشبندیہ کا ذکر جبری کو منع کرنا

جو مشائخ نقشبندیہ ذکر جبری کو منع کرتے ہیں اس کی دراصل وجہ یہ ہے کہ وہ

ذکر قلبی اور ذکر خفی کو سالک کے قلب و قالب پر حاوی کرنا چاہتے ہیں اور یہ چاہتے ہیں

کہ ان کا یہ حال اور ان کی یہ کیفیت دائمی اور استمراری ہو جائے اور اصل ان کے یہاں

یہی قلب و دماغ میں نسبت مع اللہ، تعلق باللہ، رابط باللہ کی کیفیت اور حضوری پیدا کرنی

ہے اور یہی سلسلہ عالیہ نقشبندیہ کی اصل روح ہے کہ بندہ حضوری کی اس کیفیت تک پہنچ

جائے جس کے بعد وہ حق تعالیٰ شانہ سے غائب نہ ہو، اس لئے وہ اپنے متعلقین کو ذکر

جبری سے روکتے ہیں اور کبھی اس ممانعت کی شدت میں اس قدر بڑھ جاتے ہیں کہ اس

کو حرام اور بدعت بھی کہہ دیتے ہیں اور اس حرام اور بدعت کہنے کا منشاء یہ نہیں ہوتا کہ

وہ شراب کی طرح، یا چوری کی طرح، یا زنا کی طرح، یا سود کی طرح یا ایسے دیگر امور کی

طرح جن کو شریعت نے حرام قرار دیا ہے یا بدعت کہا کہ اسی طرح یہ بھی حرام اور

بدعت ہے بلکہ اس کا مطلب اور منشاء اپنے خاص مشرب کو سامنے رکھ کر ہوتا ہے اور خود

بھی ان کی توجہ ہمیشہ ذکر قلبی پر ہوتی ہے اور وہ اسی کو اپنے طریق کی اصل سمجھتے ہیں

چنانچہ مکتوبات مجددیہ ص ۲۷ حصہ چہارم سے ایک مکتوب پیش خدمت ہے:

سلسلہ نقشبندیہ میں ذکر جہری کی طرف توجہ نہ کرنے کی وجہ

اس طریقہ علیا کے بزرگوں نے احوال و مواجید کو احکام شرعیہ کے تابع کیا ہے اور اذواق و معارف کو علوم دینیہ کا خادم بنایا ہے۔ احکام شرعیہ کے قیمتی موتیوں کو بچوں کی طرح وجد و حال کے اخروٹ و مٹھی کے عوض ہاتھ سے نہیں دیتے، اور صوفیہ کے کلمات سُکر یہ پر مغرور و مفتون نہیں ہوتے، اور ان کے احوال کو جو شرعی ممنوعات اور سنتِ ستیہ کے خلاف اختیار کرنے سے حاصل ہوں، قبول نہیں کرتے، اور نہ ہی انہیں چاہتے ہیں، یہی وجہ ہے کہ سماع و رقص کو پسند نہیں کرتے اور ذکر جہری کی طرف توجہ نہیں کرتے ان کا حال دائمی ہے اور ان کا وقت استمراری، وہ تجلی ذاتی جو دوسروں کے لئے برقِ خاطر کی طرح ہے، ان کے لئے دائمی ہے اور وہ حضور جس کے پیچھے غیبت ہو (یعنی اللہ سے غائب ہونا) ان بزرگوں کے نزدیک بے اعتبار ہے، بلکہ ان کا معاملہ حضور و تجلی سے برتر ہے جیسا کہ اس کی طرف اشارہ کیا گیا ہے۔

اس بات کی مزید وضاحت کیلئے جو اوپر ذکر کی گئی ہے حضرت شاہ غلام علی نقشبندی خلیفہ اکبر حضرت اقدس جامع الکملات منبع الانوار والبرکات حضرت مرزا مظہر جان جانا نقشبندی، بیہقی وقت حضرت قاضی ثناء اللہ پانی پتی کے ملفوظات ”در المعارف“ سے یہاں ایک مجلس کا خلاصہ پیش خدمت ہے:

۱۲۳۱ھ دو گانہ عید الفطر کے بعد یہ غلام حضور پر نور میں حاضر ہوا، حضرت والا نے جو درویشوں کے قبلہ ہیں ان پر میرا قلب و روح فدا ہو، اس راقم السطور اور نالائق کو کلاہ عطا فرما کر تعلیم طریقہ کی اجازت سے سرفراز فرمایا، پہلے پیران نقشبندیہ

قد سنا اللہ باسرا رہم کی ارواح مقدسہ پر فاتحہ پڑھی پھر اکابر قادر یہ نور اللہ مرقدہم کی ارواح طیبہ پر فاتحہ پڑھی پھر مرشدین چشتیہ کی ارواح کیلئے ایصالِ ثواب کیا اور تینوں طریقوں کی اجازت مرحمت فرمائی اور بہت دعائیں دیں اور ارشاد فرمایا کہ صبح و شام طریقہ انیقہ نقشبندیہ کے پیران عظام رضوان اللہ علیہم اجمعین کی ارواح کیلئے ایصالِ ثواب کرتے رہا کریں اور ان سے مدد طلب کریں اور جو شخص بھی طریقہ کی طلب میں آئے اور جس طریقہ میں تعلیم چاہے اس کو اسی طریقہ کی تعلیم دیتے رہیں، البتہ طریق نقشبندیہ کے طالب کو اسم ذات نفی و اثبات اور وقوف قلبی کی تلقین کریں اور طریق قادر یہ و چشتیہ کے طالبین کو درمیانہ جہر کے ساتھ ذکر کی بھی تعلیم کریں تاکہ ان میں ذوق و شوق پیدا ہو۔

اگرچہ ذکر جہر طریقہ میں احداث ہے لیکن حضرت والا شہید نور اللہ مرقدہ المجید کے ذکر لسانی تعلیم کرنے سے میں نے استنباط کیا ہے اور سالک کے قلب پر توجہ و ہمت صرف کریں۔ پہلے توجہ حصول ذکر کے لئے اس کے بعد حضور اور جذبات واردات کے لئے کریں۔ اس کے بعد جامع منقول و معقول حاوی فردع و اصول مولوی عظیم صاحب کو کلاہ اجازت طریقہ سے مشرف فرمایا پھر شیر غازی سمرقندی اور خوجل قل سمرقندی کو اجازت سے بہرہ ور فرمایا اور ان حضرات کے حق میں بہت بہت دعائیں فرمائیں (ذُرُ المعارف ص ۲۶۳)۔

اس مکتوب کا خلاصہ یہ ہے کہ یہ حضرات بھی جو خالص نقشبندی ذوق رکھتے ہیں اپنے پاس آنے والے طالبین کو جو دوسرے سلسلوں کے شائق ہوں ان سلسلوں کا ذکر

بھی تلقین کرتے ہیں، چونکہ یہ بھی سب سلسلوں کے جامع ہوتے ہیں، جیسا طالبین کا ذوق دیکھتے ہیں اس کے مطابق فیض پہنچاتے ہیں، یہ ایسا ہی ہے جیسا کہ حضرت حاجی امداد اللہ صاحبؒ نے حضرت مولانا منیر احمد صاحب مہتمم دارالعلوم دیوبند سے پوچھا کہ آپ کس چیز کو پسند کرتے ہو؟ کہ پہلے بیچ ڈالا جائے پھر کانٹوں وغیرہ کی صفائی کی جائے، یا پہلے صفائی کی جائے اور پھر بیچ ڈال کر کھیتی کی جائے؟ عرض کیا کہ مجھے یہ پسند ہے کہ پہلے بیچ ڈالا جائے پھر صفائی کی جائے، ایسا نہ ہو کہ صفائی کرتے کرتے ہی موت آجائے اور بیچ ڈالنے کی نوبت ہی نہ آئے۔ حضرت نے فرمایا کہ مولوی صاحب تمہارا ذوق نقشبندی ہے اب میں تمہیں اسی طرح لے چلوں گا، ہمارے حضرات بھی سلسلہ عالیہ نقشبندیہ کا ذوق رکھتے تھے اور اخیر عمر میں ہمارے اکابر پر بھی مراقبہ اور ذکر قلبی اور خفی ہی کا غلبہ رہتا تھا جیسا کہ ان کے حالات جاننے والے سے یہ بات مخفی نہیں ہے۔

اس چیز کو حضرات صوفیاء کی اصطلاح میں تخلیہ اور تخلیہ سے تعبیر کرتے ہیں یعنی مشائخ نقشبندیہ کے یہاں تخلیہ مقدم ہے تخلیہ پر، وہ شروع ہی سے ذکر و مراقبہ کے ساتھ مشغول کر دیتے ہیں اور مراقبہ کے انوار و برکات سے باطن کو منور کرتے ہیں اور اسی کے ساتھ ساتھ پھر تخلیہ یعنی رذائل اور بری صفات سے پاک و صاف کرتے چلے جاتے ہیں اور مشائخ چشتیہ کے یہاں پہلے تخلیہ عن الرذائل ہے بعد میں تخلیہ بالفہائل ہے اگرچہ اس دور میں مشائخ اپنے ذوق اور اپنے مریدین اور طالبین کے حالات کو سامنے رکھ کر اس میں تبدیلیاں بھی پیدا کرتے رہتے ہیں چونکہ ان کے پیش نظر اپنے مریدین کی اصلاح اور ان کا نفع ہے۔

نیز ”مقاماتِ مظہری“ مکتوب ۱۱ ص ۲۵۲ کی عبارت سے بھی ایسا ہی معلوم ہوتا ہے: گفتگو جہر کے جواز یا عدم جواز کی نہیں ہے بلکہ ایک دوسرے کی فضیلت میں ہے، ذکر جہری کو مطلقاً ذکر خفی پر فضیلت دینا نصوص سے انکار کرنے کے مترادف ہے اور ذکر جہر کی تمام اقسام کا انکار کرنا بھی ایسا ہی ہے، بعض مواقع پر جہر کی شرعی حیثیت موجود ہے، ذکر خفی میں مراقبات معمولہ کا مسنون ہونا ثابت ہے۔

یہ طریق انبیاء کی شاہ راہ ہے

اس بات کی مزید وضاحت کیلئے امام اکاملین، قدوة الرضین، آگاہ اسرار روحانیہ، جامع کمالات حقانیہ حضرت اقدس مجدد الف ثانی شیخ احمد سرہندی نقشبندی قدس سرہ کی ایک مبارک تحریر لائی جاتی ہے:

جس طریقے پر اس فقیر کو چلانے سے مشرف کیا گیا ہے، یہ ایسا راستہ ہے جو جذبہ و سلوک کا جامع ہے اور وہاں تخلیہ اور تجلیہ آپس میں اکٹھے اور اس مقام میں تصفیہ و تزکیہ آپس میں ملے ہوئے ہیں اور اس میں سیرانفس، سیر آفاق کو مضمّن ہے، عین تصفیہ میں تزکیہ ہے اور عین تجلیہ میں تخلیہ اور جذبہ سلوک کو فراہم کرتا اور نفس آفاق کو شامل ہیں، لیکن تقدم ذاتی تجلیہ اور جذبہ کو شامل ہے اور تصفیہ کو تزکیہ پر سبقت ذاتی ہے، اور ملحوظ نظر نفس ہیں نہ کہ آفاق۔ پس لازماً اس طریق میں راہ اقرب ہوگئی اور سالک وصول میں نزدیک تر ہوگیا، بلکہ ہم کہتے ہیں کہ یہ طریق یقیناً منزل مقصود تک پہنچانے والا ہے اور اس میں عدم وصول کا احتمال مفقود ہے، حضرت سبحانہ و تعالیٰ سے استقامت کی درخواست اور فرصت طلب کرنی چاہئے اور وہ جو میں نے کہا ہے کہ یہ طریق یقیناً پہنچانے والا ہے،

اس لئے کہا ہے کہ اس راہ کا پہلا قدم جذبہ ہے جو وصول کی دہلیز ہے اور رک جانے کے مواقع یا منازل سلوک میں یا مقامات جذبات میں جو سلوک کو تضمن نہیں اور اس طریق میں دونوں مواقع مرتفع ہیں، کیونکہ سلوک طفیلی ہے جو جذبہ کے ضمن میں حاصل ہوتا ہے، پس یہاں نہ سلوک خالص ہے نہ محض جذبہ تا کہ سب راہ بنے۔

یہ وہ طریقہ ہے جو انبیاء کی شاہراہ ہے، یہ بزرگ انبیاء اسی راستے سے اپنے مختلف مراتب کے مطابق منازل وصول تک پہنچے ہیں اور انہوں نے آفاق و انفس کو ایک قدم میں طے کیا اور دوسرا قدم آفاق و انفس سے باہر جا رکھا ہے اور معاملے کو سلوک اور جذبہ سے اوپر لے گئے ہیں، اس لئے کہ سلوک کی نہایت سیر آفاقی کی نہایت تک ہے، جذبہ کی نہایت سیر انسی کی نہایت تک، اور جب سیر آفاقی اور انفسی نہایت کو پہنچ گئی سلوک و جذبہ کا معاملہ مکمل ہو گیا، اس کے بعد نہ سلوک ہے نہ جذبہ، یہ معنی ہر مجذوب سالک اور ہر سالک مجذوب کی سمجھ میں نہیں آسکتا، اس لئے کہ ان کے نزدیک آفاق و انفس کے باہر قدم رکھنے کی کوئی جگہ نہیں، گر بالفرض ابدی عمر پائیں تو ساری کی ساری سیر انفس میں صرف کر دیں گے اور پھر بھی اسے تمام نہ کر سکیں گے، ایک بزرگ فرماتے ہیں

ذراہ گر بس نیک در بس بد بود گر چہ عمرے تگ زند در خود بود

جیسا کہ گذرا، اور ایک دوسرے بزرگ فرماتے ہیں کہ ذات کی تجلی متجلی لہ کی صورت میں ہی ہو سکتی ہے، پس متجلی لہ نے اپنی صورت کے سوا حق کے آئینہ میں کچھ نہیں دیکھا، اور اس نے حق کو نہیں دیکھا اور نہ ہی ممکن ہے کہ اسے دیکھ سکے۔

(مکتوبات امام ربانی دفتر دوم حصہ اول ص ۱۴۱)

نسبتِ نقشبندیہ کیا ہے؟

نسبتِ نقشبندیہ: دوام حضور مع اللہ بلا غیوبہ سے عبارت ہے، یعنی عارف کو ذات حق کے ساتھ ایسی حضوری و آگہی حاصل ہو جو دائمی ہو اور کبھی غیبت و پوشیدگی قبول نہ کرے، اسی مقام کو تجلی ذاتی دائمی سے تعبیر کرتے ہیں۔ خواجہ جہاں حضرت خواجہ عبدالخالق غجدوانی رحمۃ اللہ علیہ نے اسی کو ”یادداشت“ کا نام دیا ہے۔ نسبتِ نقشبندیہ کی بلندی و فوقیت کا راز اندراج النہایت فی البدایت میں پنہاں ہے یعنی جو جذبہ دوسرے سلاسل طریقت میں انتہاء میں عطا فرمایا جاتا ہے۔ مشائخ نقشبندیہ کے نزدیک جذبہ دو قسم پر ہے۔

(۱) جذبہ ہدایت اور (۲) جذبہ نہایت۔

اس سلسلہ عالیہ میں جذبہ ہدایت سالک کو ابتداء میں ہی دیا جاتا ہے تاکہ طالب جذبہ کی لذت چکھے بغیر مرنہ جائے، یہ خواجہ بلاگرداں حضرت شاہ نقشبند بخاری قدس سرہ کی طرف سے اپنے مریدوں کے لئے خیرات اور سوغات ہے۔

نسبت: علاقہ بین الطرفین کو کہا جاتا ہے یعنی خدا اور بندہ مومن کے درمیان جو تعلق طریقت کے اعتبار سے ہوا سے نسبت کہتے ہیں۔ ہر سلسلہ طریقت کا خدا کے ساتھ تعلق مختلف ہوتا ہے۔ کسی کا تعلق، ہجر ہے تو کسی کا تعلق وصل، کسی کا تعلق درد ہے، تو کسی کا تعلق محبت، کسی کا تعلق عشق سے ہے تو کسی کا تعلق اضطراب کسی کا تعلق وجد ہے تو کسی کا تعلق سکون، جبکہ طریقت نقشبندیہ کا تعلق حضور ﷺ کا ہے۔

والحمد لله على ذلك -

جب اس حضور میں دوام و قرار ہو، سالک ہمہ وقت خدا کی بارگاہ میں حاضر باش رہے اور ایک لمحہ کیلئے انقطاع اور تعطل نہ ہو اسی کو حضور مع اللہ بلا غیوبہ کہا جاتا ہے۔

جذبہ بدایت

حضرت امام ربانی قدس سرہ کو ابتدائے سلوک میں جذبہ بدایت حاصل ہوا تھا لیکن تفصیلی سلوک دس سال اور چند ماہ میں طے کرنے کے بعد ابتدائی حجابوں اور درمیانی واسطوں کے جملہ نقاب الٹ کر جذبہ نہایت اپنی تمام تر جلوہ سامانیوں اور گرم گسٹریوں کے ساتھ تشریف فرما ہو گیا، واللہ الحمد۔

جب آپ کو جذبہ نہایت حاصل ہوا، حقیقتِ کار کھل کر سامنے آئی اور علم الیقین سے حق الیقین تک رسائی نصیب ہو گئی تو آپ کو اس بات کا علم ہو گیا کہ اسم اور مسمیٰ مثال اور جسم، صورت اور حقیقت میں بہت فرق ہے کمالاً یعنی علیٰ ارباب البصیرۃ لیکن اس جذبہ نہایت کی لذت و حلاوت بغیر چکھے معلوم نہیں ہو سکتی و بدو نہ خرط القناد۔

ذوق اس سے نہ شناسی بہ خدا تانہ چشمی

اللهم اسقنا واعطنا وارزقنا بفضلك و منك برحمتك

یا ارحم الراحمین (سعادت الہادیجہ ص ۱۳۱)۔

ذکر کی حقیقت تک کیسے پہنچا جائے

صاحبِ امکان الشیخ فرماتے ہیں: ذکر میں حضور نہ ہونے کے سبب سے ذکر کو نہ چھوڑ کیونکہ اثناء ذکر میں غفلت ہونے کے بہ نسبت نفس ذکر سے غفلت کا ہونا زیادہ سخت ہے، اور کچھ بعید نہیں ہے کہ تجھکو اللہ تعالیٰ ذکر غفلت آمیز سے ذکر بیداری تک اور ذکر

بیداری سے ذکر حضور تک اور ذکر حضور سے اس ذکر تک جس میں ماسواذ کو حقیقی جمل و علا کے سب سے غیبت ہو جائے بلند فرما دیوے، اور اللہ تعالیٰ پر کچھ دشوار نہیں ہے۔

فائدہ: بہت سے ذاکر شاعلی لوگ اس بات کی شکایت کیا کرتے ہیں کہ ہمارا ذکر میں دل نہیں لگتا، وسوسے آتے ہیں اور اسی پریشانی میں بعض ذکر کو چھوڑ بھی دیتے ہیں، تو شیخ ایسے ہی لوگوں کی نسبت فرماتے ہیں کہ اے ذاکر! ذکر میں حضور قلب نہ ہونے اور دل نہ لگنے کے سبب سے ذکر نہ چھوڑ، اس لئے کہ اس وقت تو ایک ہی آفت ہے کہ ذکر کی حالت میں وسوسے آتے ہیں، دل نہیں لگتا جس کا حاصل یہ ہے کہ غفلت ہو جاتی ہے اور دل دوسری طرف بٹ جاتا ہے لیکن ذکر کا وجود تو ہے اور اگر ذکر چھوڑ دیا تو ذکر ہی سے غفلت ہو جائے گی اور اثناء ذکر میں غفلت ہونے سے ذکر کو بالکل چھوڑ دینے کی غفلت بہت سخت ہے، اس لئے کہ ذکر اگر چہ غفلت کے ساتھ ہو اس سے تو بہر حال بدرجہا بہتر ہے کہ بالکل ذکر نہ ہو کہ پہلی صورت میں گو قلب غافل ہے لیکن زبان تو مشغول ہے اور دوسری صورت میں نہ زبان سے ہی ذکر ہو اور نہ دل سے اور زبانی ذکر بھی بہت بڑی دولت ہے کہ اگر زبان کو دوزخ سے نجات ہو گئی تو کیا بقیہ اعضا کونہ ہوگی۔

اور آگے ہمت بڑھانے کیلئے فرماتے ہیں کیا بعید ہے کہ تجھکو اللہ تعالیٰ اس غفلت آمیز ذکر سے کہ جس میں دل وساوس میں لگ جاتا ہے بلند فرما دے اور ان وساوس کو دور فرما کر بیداری کا ذکر میسر فرما دے کہ جس میں قلب وساوس نفسانیہ کی طرف نہ جاوے اور ذکر زبانی کے وقت قلب بیدار ہو اور ذکر زبانی کی طرف اس کو توجہ ہو یعنی ذکر زبانی میں دل لگنے لگے اور پھر اس سے آگے اور ترقی عنایت

فرماوے کہ ذکر بیداری سے اس فکر کی طرف بلند فرماوے کہ جس کے ساتھ حضور بھی ہو، جس کا حاصل یہ ہے کہ ذکر بیداری میں تو صرف اس قدر امر تھا کہ قلب زبان کے ذکر کی طرف متوجہ تھا اور بیدار تھا، وساوس کی طرف جانا چھوڑ دیا تھا، اور ذکر حضور میں ذکر قلب کی صفت ہو جاوے کہ جیسے دیکھنا آنکھ کی صفت ہے ایسے ہی ذکر قلب کی صفت لازمہ غیر منفکہ ہو جاوے، لیکن اس صورت میں بھی قلب کو احساس اور ادراک اس امر کا ہوتا ہے کہ ذکر میری صفت ہے اور میں ذاکر و حاضر ہوں، پھر کیا عجب ہے کہ حق تعالیٰ اور ترقی عنایت فرماوے کہ ذکر حضور سے ایسے ذکر کی طرف مشغول فرماوے کہ اس میں سوائے مذکور حقیقی یعنی حق تعالیٰ شانہ کے ماسوا سے بالکل ہی قلب غائب ہو جاوے یعنی قوائے ادراکیہ اور تمام حواس پر ذکر کا ایسا غلبہ ہو کہ بس ”اللہ اللہ“ رہ جاوے، اس کا شعور و ادراک نہ رہے کہ میں ذاکر ہوں اور اللہ تعالیٰ مذکور ہے اور میں حاضر ہوں، اس لئے کہ اس ذکر میں بھی ایک قسم کی غفلت ہے کہ اپنے نفس کا ادراک اس میں بھی موجود ہے اور جب اس قوت ادراک پر بھی ذکر کا غلبہ ہوگا تو یہ علم بھی جاتا رہے گا کہ میں ذاکر ہوں، یہ بھی ماسوا میں داخل ہو کر قلب سے فنا ہو جائے گا اور لا الہ الا اللہ میں اللہ داخل ہو کر ”لا“ کے تحت میں داخل ہو جائے گا، اب کسی کو تعجب ہو کہ بھلا ہم کو یہ مرتبہ کہاں نصیب! یہ تو بڑا مشکل ہے، تو شیخ رحمۃ اللہ علیہ اس کا جواب دیتے ہیں کہ دشوار تو جب ہے جبکہ ہم یہ کہیں کہ تم کوشش کر کے اس مرتبہ کو حاصل کرو، یہ تو اللہ تعالیٰ کا فضل ہے اور اللہ پر کچھ دشوار نہیں ہے اس لئے مایوس نہ ہونا چاہئے۔

اللہ تعالیٰ شانہ نے تجھ کو تین طرح سے بزرگی عطا فرمائی اول تجھ کو اپنا ذاکر بنایا

اور اگر اس کا فضل نہ ہوتا تو تیری زبان و قلب پر اس کے ذکر جاری ہونے کا تو اہل نہ ہوتا۔ دوسرے اپنی نسبت تیری طرف ثابت فرما کر تجھ کو اپنی نسبت کیساتھ خلایق کا مذکور ٹھہرایا اور ولی اللہ و صفی اللہ وغیرہ القاب سے ذکر کرایا۔ تیسرے تجھ کو اپنے یہاں ذکر کر کے اپنا مذکور بنایا اور اپنی نعمت کا تجھ پر اتمام فرمایا۔

فائدہ: اس کلام میں شیخ کا خطاب بندہ ذاکر و مطیع کو ہے، چنانچہ ارشاد فرماتے ہیں کہ اے بندہ ذاکر تجھ کو حق تعالیٰ شانہ نے تین قسم کی بزرگی عطا فرمائی کہ وہ تینوں قسمیں مل کر تیرے لئے بے انتہا خوبیوں اور کمالات کا ذخیرہ ہو گئیں اور حق تعالیٰ کی رحمت و انعام تجھ پر کامل درجہ ہوئی، سب سے پہلی بزرگی تو یہ ہے کہ تجھ کو اپنا ذاکر بنایا کہ زبان سے اور دل سے اور اعضا و جوارح سے تو اس کا ذکر اور عبادت، بجالا رہا ہے اور اگر اس کا فضل تیرے حال پر نہ ہوتا تو تیرا قلب اور زبان کب اس قابل تھا کہ احکم الحاکمین اور اس پاک ذات کا ذکر اس پر جاری ہو اور تو کیسے اس کا اہل تھا کہ سارے بادشاہوں کے بادشاہ کی طاعت و عبادت کر سکے، اس لئے کہ نقص اور کاہلی اور سستی تیری ذات کے اندر داخل ہے اور پھر تیری طرح بلکہ ظاہری صورت و شکل میں تیرے سے اچھے اور آدمی بھی تو ہیں یہ فضل اور رحمت ہی ہے کہ لاکھوں کروڑوں مخلوق کو غفلت میں ڈالا اور تجھ کو اپنے ذکر میں لگایا۔

منت منہ کہ خدمت سلطاں ہمیں کنی منت شناس از وہ کہ بخدمت بداشتت

دوسری بزرگی تجھ کو یہ عطا فرمائی کہ تجھ کو اپنی طرف منسوب فرمایا کہ اپنا دوست تجھ کو کہا اور اس نسبت کے ساتھ خلقت کی زبان سے تیرا ذکر کرایا کہ لوگ تجھ کو

ولی اللہ (اللہ کا دوست) اور صغی اللہ (اللہ کا برگزیدہ) اور اللہ والا کہتے ہیں، یہ کتنے بڑے شرف کی بات ہے، آج دنیا میں ایک ادنیٰ بادشاہ یا حاکم کسی کو کوئی خطاب یا لقب دیتا ہے تو مارے خوشی کے پھولا نہیں سماتا اور اگر کوئی بادشاہ کسی ادنیٰ رعایا کے آدمی کو اپنا دوست کہدے اور اپنے لوگوں کو حکم کر دے کہ اس کو ہمارا دوست کہو تو اس کے فخر اور مسرت کی کوئی انتہا ہی نہیں رہتی، تو جب ادنیٰ بادشاہ کہ جس کی بادشاہی محض خیالی اور وہمی اور مجازی ہے اس کی طرف منسوب ہونے اور تعلق ہو جانے پر یہ حال ہو تو جسکی بادشاہی حقیقی ہے اور جس کے اوپر کوئی بادشاہ نہیں ہے وہ کسی کو اپنا کہے اور اپنی طرف منسوب کرے تو اس بزرگی کی کیا انتہا ہے، تیسری بزرگی تجھ کو یہ عطا فرمائی کہ اپنی مجلس میں تیرا ذکر کر کے تجھ کو اپنا مذکور بنایا کہ وہ بے نیاز ذات تیرا ذکر فرماتا ہے، اس لئے کہ حدیث شریف میں وارد ہے کہ حضور ﷺ نے فرمایا کہ اللہ تعالیٰ ارشاد فرماتے ہیں کہ جو شخص مجھ کو اپنے جی میں یاد کرتا ہے میں بھی اس کو اپنے جی میں یاد کرتا ہوں اور جو مجھ کو محفل میں یاد کرتا ہے میں اس کو ایسی محفل میں یاد کرتا ہوں کہ وہ محفل اس کی محفل سے بہتر ہے، یعنی ملائکہ کی محفل۔

اس حدیث سے معلوم ہوا کہ بندہ ذاکر کو اللہ تعالیٰ یاد فرماتا ہے اور خود اپنے کلام میں ارشاد فرماتا ہے فاذا کرونی اذکرکم، یعنی تم مجھ کو یاد کرو میں تم کو یاد کرونگا اور اس سے بڑھ کر کوئی بزرگی ہوگی کہ بندہ جس کی حقیقت ایک مشت خاک ہے اس خاک کی کورب الارباب اور شاہنشاہ یاد فرمائے، پس ان تین بزرگیوں سے اے ذاکر تجھ پر اللہ تعالیٰ نے اپنی نعمت کامل و تام فرمائی (اکمال الشیم ص ۳۰)۔

حلقہ ذکر

گزشتہ باب میں بیان ہو چکا ہے کہ ذکرِ الہی کمیت اور کیفیت کے اعتبار سے مطلق ہے، اس اصول کے پیش نظر صوفیائے کرام نے ضرورت، مناسبت، موزونیت اور افادیت کے اعتبار سے جو صورت بہتر سمجھی اسے اختیار کر لیا، کہیں انفرادی طور پر ذکر کرنے کی تلقین کی، کہیں اجتماعی ذکر کی صورت اختیار کی مگر بعض نادان لوگ اجتماعی ذکر اور حلقہ ذکر کو بدعت کہہ دیتے ہیں حالانکہ مذکورۃ الصدر اصول کی بناء پر اسے بدعت کہنا غلطی ہی نہیں بلکہ خود ایک بدعت ہے۔

اجتماعی ذکر کا ثبوت

اور آپ اپنے آپ کو ان لوگوں کے ساتھ
مقید رکھا کیجئے جو صبح و شام اپنے رب کی
عبادت محض اس کی رضا جوئی کے لئے
کرتے ہیں۔

قال تعالیٰ: **وَاصْبِرْ**
نَفْسَكَ مَعَ الَّذِينَ يَدْعُونَ
رَبَّهُمْ بِالْغَدَاةِ وَالْعَشِيِّ
يُرِيدُونَ وَجْهَهُ۔

اس آیت کے حصہ مع الذین سے اجتماعی ذکر اور حلقہ ذکر کا ثبوت ملتا ہے، حضور
اکرم ﷺ کو بھی ان کی معیت کا حکم ملا ہے، اس سے ذکرِ اجتماعی کی فضیلت بھی ظاہر ہو گئی۔

حدیث سے اس کی تائید

حضور ﷺ نے فرمایا کہ ملائکہ اہل ذکر کو تلاش
کرتے پھرتے ہیں، جہاں کہیں انہیں ذاکرین
کی کوئی جماعت مل جاتی ہے وہ اپنے ساتھیوں

عن ابی ہریرۃ قال قال رسول اللہ
ﷺ ان لله ملائکة يطوفون فی
الطریق یتمسکون اهل الذکر فاذا

وجعلوا قومًا يذكرون الله
 تناووا لهمو الی حاجتکم فیحضونہم
 باجحتہم الی السماء الدنيا الی ان
 قال فیقول تعالیٰ اشہدکم انی قد
 غفرت لہم قل فیقول ملک من
 الملائکة فیہم فلان لیس منہم انما
 جاء لحاجتہ قال ہم الجلساء
 لا یشقی جلسہم -
 (بخاری شریف ص ۹۳۸ ج ۲)

کو بلا تے ہیں کہ یہ ہے وہ چیز جس کی تمہیں
 تلاش ہے، چنانچہ وہ ملائکہ ذاکرین کو آسمان
 دنیا تک اپنے پروں سے ڈھانپ لیتے ہیں،
 یہاں تک کہ فرمایا کہ اللہ تعالیٰ فرماتا ہے کہ میں تم
 کو گواہ بناتا ہوں کہ میں نے ان لوگوں کو بخش
 دیا ہے پھر ان میں سے ایک فرشتہ کہتا ہے کہ
 فلاں آدمی تو اہل ذکر سے نہیں وہ تو اپنے کام کیلئے
 آیا تھا، پھر اللہ تعالیٰ فرماتا ہے کہ یہ ایسی مجلس ہے
 جس میں بیٹھنے والا بد بخت نہیں رہ سکتا۔

فوائد:

(۱) اس روایت سے ثابت ہوا کہ مجالس ذکر قائم کرنا ایسا محمود عمل ہے کہ ملائکہ
 کرام مجالس ذکر کی تلاش میں پھرتے رہتے ہیں کیونکہ ملائکہ اور ذاکرین میں مناسبت
 ہے جیسا کہ پہلے ذکر ہو چکا (۲) ذکر الہی ایسی عبادت ہے جس پر مغفرت کا اعلان
 کیا جاتا ہے کسی اور عبادت پر نہیں (۳) وسیلہ رصلحاء اور صحبت مشائخ کا محمود ہونا ثابت
 ہوا، ذاکرین کی جماعت میں شمولیت سے بھی بدکار نجات حاصل کر لیتا ہے (۴) اولیاء
 کی ذرا سی صحبت ایماندار آدمی کو جنتی بنا دیتی ہے۔

مجالس ذکر قائم کرنے کا حکم

حضور ﷺ نے فرمایا کہ کیا میں ایسے

عن ابی رزین انه قال لہ رسول اللہ ﷺ

الا ادلك على ملاك هذا الامر الذي
 تصيب به خير الدنيا والاخرة، عليك
 بمجالس اهل الذكر۔

بہترین عمل کی خبر نہ دوں جس سے تم
 دنیا و آخرت کی بھلائی سمیٹ لو؟ سنو!
 مجالس ذکر لازم پکڑو۔

نوٹ:

- (۱) مجالس ذکر کی تلاش اور ان میں شامل ہونا مؤکد بتا کید ہے۔
- (۲) مجالس ذکر دین و دنیا کی کامیابی کا ذریعہ ہیں۔
- (۳) ذکر الہی سے رحمت الہی کا نزول اور اطمینان قلبی حاصل ہوتا ہے۔

حلقہ اجتماعی ذکر

فیض الباری ۳۶۲۲ پر ہے کہ نمازوں کے بعد سلف صالحین میں یہ دستور تھا کہ
 مجلس ذکر قائم کرتے تھے۔

فالسنة الخاصة في ذلك
 قاضية على عموم الاحاديث
 في الاذكار بعد الصلوة وفي
 المدخل لابن الحاج
 المالكي ان السلف
 الصالحين كانوا يحسون
 بعد الصبح كدوى النحل۔

اس ذکر میں جو خاص سنت ہے وہ اس امر کی
 متقاضی ہے وہ نمازوں کے بعد عام حدیثوں
 سے ثابت ہے اور مدخل ابن حاج مالکی میں ہے
 کہ سلف صالحین یعنی صحابہ تابعین و تبع تابعین
 نماز فجر اور عصر کے بعد مسجد میں حلقہ لگا کر ذکر
 کرتے تھے، ان کے ذکر کی آواز شہد کی مکھی کی
 بھنبھناہٹ کی طرح ہوتی تھی۔

ذکر کی یہ صورت ذکر خفی ہے یا ”پاس انفاس“ جس کا نقش بند یہ کے ہاں خاص

اہتمام کیا جاتا ہے۔

صوفیاء کا معمول قرآن و سنت پڑھنی ہے

واوراد الصوفیة التي يقرؤها بعد صلوة
 علیٰ حسب عاداتهم فی ملوکهم لها
 اصل اصیل فقد روی البیهقی ، عن
 انس ان النبی ﷺ قال لانی اذ کر اللہ
 مع قوم بعد صلوة الفجر الی طلوع
 الشمس احب الی من الدنيا وما فیها
 ولانی اذ کر اللہ تعالیٰ بعد صلوة
 العصر الی ان تغیب الشمس احب
 الی من الدنيا وما فیها۔
 وروی ابو داؤد عنه انه ﷺ قال
 لانی اقعده مع قوم یدکرون اللہ
 تعالیٰ من صلوة الغداة حتی تطلع
 الشمس احب الی من ان اعتق
 اربعة من ولده اسمعيل و لانی اقعده
 مع قوم یدکرون اللہ من صلوة
 العصر الی ان تغرب الشمس
 احب الی من ان اعتق اربعة۔

صوفیاء کرام جو اوراد و وظائف اپنے
 معمول کے مطابق نمازوں کے بعد
 پڑھتے ہیں ان کی اصل صحیح موجود ہے
 ”بیہقی نے حضرت انسؓ کی روایت بیان
 کی ہے کہ حضور ﷺ نے فرمایا کہ یہ چیز
 مجھے دنیا و ما فیہا سے زیادہ محبوب ہے کہ
 ذکرین کے ساتھ صبح کی نماز کے بعد
 طلوع آفتاب تک اور عصر کی نماز کے بعد
 غروب آفتاب تک ذکر الہی کیا کروں۔“
 اور ابوداؤد میں حضرت انسؓ کی روایت
 ہے کہ حضور ﷺ نے فرمایا کہ ذکرین
 کے ساتھ مل کر صبح کی نماز کے بعد طلوع
 آفتاب تک ذکر کرنا مجھے اولاد اسمعیل
 سے چار غلام آزاد کرنے سے زیادہ پسند
 ہے اور نماز عصر کے بعد غروب آفتاب
 تک ان کے ساتھ ذکر کرنا چار غلام
 آزاد کرنے سے زیادہ محبوب ہے۔

وروی ابو نعیم انه عليه السلام قال اور ابو نعیم نے بیان کیا کہ حضور صلی اللہ علیہ وسلم نے مجالس الذکر تنزل علیہم فرمایا کہ مجالس ذکر پر ملائکہ کا نزول ہوتا ہے وہ السکینة وتحف بهم انہیں اپنے پروں سے ڈھانپ لیتے ہیں اور الملائكة وتغشاهم الرحمة ان پر نزول سکینہ ہوتا ہے اور ان پر اللہ کی رحمت وید کرہم اللہ تعالیٰ۔ سایہ کر لیتی ہے اور اللہ انہیں یاد کرتا ہے۔

وروی احمد ومسلم انه عليه السلام قال لا یقعہ قوم یذکرون اللہ اور امام احمد اور مسلم نے بیان کیا کہ جب کچھ لوگ ذکر الہی کے لئے بیٹھتے ہیں فوراً ہی ملائکہ انہیں اپنے پروں سے ڈھانپ لیتے ہیں اور ان پر نزول سکینہ ہوتا ہے اور اللہ کی رحمت برستی ہے اور اللہ تعالیٰ ان لوگوں کا ذکر اپنے مقربین میں فرماتا ہے۔

واذا ثبت ان لما یعتادہ الصوفیة من اجتماعہم علی الاذکار والاوراد بعد الصبح وغیرہ اصلاً صحیحاً من السنة وهو ما ذکر فلا اعتراض علیہم فی ذلك۔ جب یہ ثابت ہو گیا کہ صوفیائے کرام کے صبح و شام کے معتاد اجتماع اور اذکار و اوراد کی اصل، سنت صحیح سے ثابت ہے اور اس کا ہم نے ذکر کر دیا تو ان پر کوئی اعتراض نہیں ہو سکتا۔

اس باب کی ابتدا میں جو آیت ہم نے پیش کی تھی اس کی جامع اور مکمل تفسیر فتاویٰ الحدیث کی مذکورۃ الصدر عبارت سے ہو گئی اور حلقہ ذکر کی اصل قرآن و حدیث سے ثابت ہو گئی۔

قرآن کریم سے حلقہ ذکر کا ثبوت

تفسیر ”کلام الملوك ملوك الکلام“ میں زیر آیت انا سخرنا العجال معه يسبحن بالعشى والاشراق والطير محشورة بعد ما يحمل على التسبيح القالی كما هو ظاهر القرآن ومؤيد بكشف كثير من اهل الله تعالى يؤخذ منه امران الاول الاجتماع على الذكر تنشيطا للنفس وتقوية للهمة وتعاكس برکات الجماعة من بعض على بعض والثاني صحة ما يتخيل في بعض الاشغال من اشتغال كل مافي العالم بالذکر وله تاثير عجيب في جمع الهمة وقطع الخطرات۔

آیت قرآنی کی تفسیر سے یہ بات واضح ہوگئی کہ حلقہ ذکر یعنی اجتماعی صورت میں ذکر کرنا مؤید بالقرآن ہے اور صاحب تفسیر نے حلقہ ذکر کے فوائد کی بھی نشان دہی کر دی، ان میں سے نشاط اور تقویت کا احساس تو عام ہے مگر تعاکس برکات کا مشاہدہ صرف اہل نظر کو ہی ہو سکتا ہے اور مجموعی طور پر اس کی ”عجیب تاثیر“ کی کیفیت الفاظ کے ذریعے بیان نہیں ہو سکتی اور جو لوگ صرف الفاظ سے کھیلتے ہیں انہیں ان کیفیات کا علم ہو تو کیونکر، لہذا اپنی محرومی کو چھپانے کے لئے انکار کا سہارا لیتے ہیں:

قاصر گر کند بر این طائفه طعن قصور
حاشا للہ کہ بر آرم بزبان این گلہ را

ہمہ شیران جہاں بستہ این سلسلہ اند
رو بہ از حیلہ چساں بکسلہ این سلسلہ را

(دلائل السلوک رص ۹۹ تا ۱۰۵)

حدیث فعلی میں توجہ اور تصرف کی مثال

حضور اکرم ﷺ جب حرام میں تھے تو حضرت جبریل تشریف لائے اور تین بار فرمایا اقراء دو دفعہ حضور ﷺ نے جواب دیا ما انا بقاری، مگر تیسری بار حضرت جبریل نے سینہ سے لگا کر چھوڑا تو حضور ﷺ نے پڑھنا شروع کر دیا، بخاری کی اس حدیث کی شرح میں عارف کامل محدث اجل عبداللہ ابی بن جرہ نے فرمایا ہے:

قال رسول الله ﷺ فاخذني
فعطني الخ وفيه دليل، علي ان
اتصال جرم العط بالمغط وضمه
اليه وهو احدى الطرق الافاضة
يحدث به في الباطن قوة نورانية
مشعشة تكون عوناً علي حمل
ما القيت اليه لان جبريل لما اتصل
جرمه بذات محمد ﷺ سنية
فحدث له ما ذكرناه بذلك وهو
ما القى اليه وفوقه سمع خطاب
الملك ولم يكن له قبل ذلك
وقد وجد اهل الميراث من
الصوفية المتبعين المحققين
(بهجة النفوس) -

اس حدیث سے ثابت ہوا کہ دبانے والے کا اتصال اس کے جسم سے ہوا جسے بھیجا گیا جو ایک طریقہ حصول فیض کا ہے، تو اس جسم کے اتصال سے باطن میں ایک قوت نورانیہ پیدا ہو جاتی ہے اور اس قوت سے دوسرا شخص اس بوجھ کے اٹھانے کے قابل ہو جاتا ہے، چنانچہ جب جسم جبریل سے حضور ﷺ کی ذات اقدس سے متصل ہوا تو اس میں وہ کیفیت نورانیہ پیدا کر دی جس کا ہم نے ذکر کیا ہے، مزید یہ کہ فرشتہ کی آواز سنی جو اس سے پہلے نہ سنی تھی اور اہل میراث تبعین سنت محققین، صوفیہ نے یہی طریقہ حاصل کیا ہے۔

فائدہ: ہمارے سلسلہ میں اس حدیث فعلی کی روشنی میں سالک پر ابتداء

میں تین بار توجہ کی جاتی ہے اور یہی طریقہ ہمارے ہاں متواتر چلا آتا ہے۔

اس طریقہ میں طالب کا سلوک شیخ مقتدی کی تقلید پر ہے

حضرت مجدد صاحبؒ کے مکتوبات میں اور اس طریقہ میں طالب کا سلوک شیخ مقتدا کی تقلید پر منحصر ہے، اس کے تصرف کے بغیر کچھ کام نہیں ہو سکتا کیونکہ ابتدا میں نہایت کا درج ہونا اسی کی شریف توجہ کا اثر ہے اور بیچونی اور نیچکونی کا حاصل ہونا اسی کے کمال تصرف کا نتیجہ ہے، بے خودی کی وہ کیفیت جس کے لئے انہوں نے مختص راستہ اختیار کیا ہے اس کا حاصل ہونا مبتدی کے اختیار میں نہیں ہے اور وہ توجہ جو شش جہت سے معزا ہے اس کا وجود طالب کے حوصلہ سے باہر ہے۔

نقشبندیہ عجب قافلہ سالار اند کہ برند از رہ نہاں بحر قافلہ را

نقشبندی بزرگ عجب قافلہ سالار ہیں کہ پوشیدہ پوشیدہ قافلے کو حرم تک پہنچا دیتے ہیں، یہ بزرگوار جس طرح نسبت کے عطا کرنے پر کامل طاقت رکھتے ہیں اور تھوڑے وقت میں طالب صادق کو حضور آگاہی بخش دیتے ہیں، اسی طرح نسبت کے سلب کرنے میں بھی پوری طاقت رکھتے ہیں اور ایک ہی بے التفاتی سے صاحب نسبت کو مفلس کر دیتے ہیں، ہاں سچ ہے جو دیتے ہیں وہ لے بھی لیتے ہیں، اللہ تعالیٰ اپنے غضب اور اپنے اولیاء کرام کے غضب سے بچائے (مکتوبات ص ۲۹ حصہ چہارم)۔

سلسلہ عالیہ نقشبندیہ کی فضیلت

حضرت مجدد الف ثانی نے اپنے ایک مکتوب میں لکھا ہے: حضرت خواجہ

نقشبند قدس سرہ نے فرمایا ہے کہ ہمارا طریقہ سب طریقوں سے اقرب ہے اور فرمایا، حق تعالیٰ سے میں نے ایسا طریق طلب کیا ہے جو بے شک موصل ہے اور آپ کی یہ التجا قبول ہوگئی ہوئی ہے۔ چنانچہ رشحات میں حضرت خواجہ احرار قدس سرہ سے منقول ہے کہ یہ طریقہ کیونکر اقرب اور موصل نہ ہو جب کہ انتہا اس کے ابتدا میں مندرج ہے، وہ شخص بہت ہی بد قسمت ہے جو اس طریق میں داخل ہو اور استقامت اختیار نہ کرے اور بے نصیب چلا جائے ع

خورشید نہ مجرم ارکے پینا نیست (سورج کا کیا قصور اگر کوئی خود ہی ناپینا ہو)
 ہاں اگر کوئی طالب کسی ناقص کے ہاتھ پڑ جائے تو طریق کا کیا گناہ ہے اور طالب کا کیا قصور، کیونکہ حقیقت میں اس طریق کا رہبر موصل ہے نہ نفس طریق اور اس راہ میں ابتدا میں حلاوت و وجدان ہے اور انتہا میں بے مزگی اور فقدان، جو ناامیدی کے لوازمات میں سے ہے، برخلاف دوسرے طریقوں کے کہ ابتدا میں بے مزگی اور فقدان رکھتے ہیں اور انتہا میں حلاوت و وجدان اور ایسے ہی اس طریق کے ابتدا میں قرب و شہود ہے اور انتہا میں بعد و حرمان، برخلاف دوسرے مشائخ کرام کے طریقوں کے۔

سلسلہ عالیہ نقشبندیہ میں دوام ذکر اور صحبت شیخ کی اہمیت

حضرت مجدد الف ثانی رحمۃ اللہ علیہ میر محمد نعمان بدخشی کے صاحبزادے کے نام ایک مکتوب میں رقمطراز ہیں:

بسم اللہ الرحمن الرحیم ، الحمد لله رب العالمین والصلوة

والسلام علی سید المرسلین وآلہ الطاہرین اجمعین -

تو اس بات کو جان اور آگاہ رہ کہ تیری سعادت بلکہ تمام انسانوں کی سعادت اور سب کی فلاح و نجات اپنے مولیٰ جل سلطانہ کے ذکر میں ہے، جہاں تک ممکن ہو سکے تمام اوقات کو ذکر الہی جل شانہ میں مستغرق اور مصروف رکھنا چاہئے، اور ایک لحظہ کے لئے بھی غفلت کو جائز نہیں سمجھنا چاہئے۔ اللہ سبحانہ کی حمد اور اس کا احسان ہے کہ دوام ذکر طریقہ حضرات خواجگان نقشبندیہ قدس اللہ تعالیٰ اسرارہم میں ابتداء میں ہی میسر آ جاتا ہے اور ”نہایت ابتداء میں درج ہے“ کے طریقہ پر حاصل ہو جاتا ہے، لہذا طالب کے لئے اس بلند مرتبہ طریقہ کو اختیار کرنا زیادہ بہتر اور مناسب ہے، بلکہ لازم و واجب ہے، پس تجھ پر لازم ہے کہ قبلہ توجہ کو ہر طرف سے ہٹا کر کلیۃً اس طریقہ علیہ کے بلند مرتبہ اکابر کی طرف کرے، اور ان کے باطن سے ہمت اور توجہ طلب کرے، ابتداء میں ذکر کرنے سے چارہ نہیں، چاہئے کہ قلب صنوبری کی طرف متوجہ ہو، کیونکہ دل کے گوشت کا نکلنا قلب حقیقی کے لئے حجرے اور گھر کی مانند ہے اور اسم مبارک ”اللہ“ کو اس قلب پر گزارے اور اس وقت قصداً کسی عضو کو بھی حرکت نہ دے، کلیۃً قلب کی طرف متوجہ ہو کر بیٹھ جائے اور خیال میں بھی قلب صنوبری کو جگہ نہ دے اور اس طرف متوجہ نہ ہو، کیونکہ مقصود قلب کی طرف توجہ ہے نہ کہ اس کی صورت کا تصور، اور لفظ مبارک اللہ کے معنی کو بے مثال اور بے کیف ملاحظہ کرے اور کسی صفت کو بھی اس کے ساتھ نہ ملائے اور اس کے حاضر و ناظر ہونے کو بھی لحاظ و خیال میں نہ لائے تاکہ حضرت ذات تعالیٰ و تقدس کی باندی سے صفات کی پستی کی طرف نہ آئے اور یہ اس سے شہود و وحدت و کثرت میں نہ پڑے۔ اور بے کیف ذات کی گرفتاری سے چون اور کیف والی شے کیساتھ آرام نہ

پکڑے، کیونکہ جو چون اور کیفیت رکھنے والی شے میں نمایاں ہوگا وہ بے کیف نہیں ہو سکتا اور جو کچھ کثرت میں نمودار ہوتا ہے واحد حقیقی نہیں ہو سکتا، بے چون ذات کو چون کے دائرہ سے باہر تلاش کرنا چاہئے، بسیط حقیقی کو احاطہ کثرت سے باہر طلب کرنا چاہئے۔

اور اگر بوقت ذکر الہی بے تکلف پیر کی صورت ظاہر ہو تو اسے بھی دل میں لے جائے اور دل میں بٹھا کر ذکر کر لے۔

تم جانتے ہو پیر کیسی ہستی ہے، پیر وہ ذات ہے کہ جناب قدس خداوندی جل شانہ تک پہنچنے کے راستے میں اس سے استفادہ کرتے ہو اور اس سے اس راہ میں طرح طرح کی مدد و اعانت حاصل کرتے ہو، خالی کلاہ اور چادر اور شجرہ جو مروج ہو چکا ہے پیری مریدی کی حقیقت سے خارج ہے اور عادت و رسوم میں داخل ہے۔ ہاں یہ بات درست ہے کہ شیخ کامل مکمل کا کرتا بطور تبرک اپنے پاس رکھے اور اس کے ساتھ اعتقاد و اخلاص سے زندگی گزارے، شیخ کے کرتے کو پاس رکھنے میں ثمرات و نتائج کا قوی احتمال ہے۔

تمہیں یہ بھی معلوم ہونا چاہئے کہ خوابیں اور واقعات اعتماد و اعتبار کے لائق نہیں، کوئی شخص اگر اپنے آپ کو خواب یا واقعہ میں بادشاہ یا قطب وقت دیکھے تو حقیقت میں ایسا نہیں ہے، ہاں خواب اور واقعہ سے باہر عالم حقیقت اور نفس الامر میں اگر بادشاہ یا قطب بن جائے تو ماننے کے لائق ہے، لہذا بیداری میں اگر احوال و مواجید ظاہر ہوں تو ان پر اعتماد کی گنجائش ہے ورنہ نہیں اور تم جانتے ہو کہ ذکر کا نفع اور اس پر آثار و نتائج مرتب ہونا شریعت کی بجا آوری سے وابستہ ہے، اس لئے فرائض اور سنتوں کی ادائیگی

اور حرام مشتبہ چیزوں سے اجتناب میں پوری احتیاط کرنی چاہئے اور چھوٹی بڑی بات میں علماء کی طرف رجوع کرنا چاہئے اور ان کے فتویٰ کے تقاضے کے مطابق زندگی بسر کرنی چاہئے۔ والسلام (مکتوبات: حصہ سوم ص ۱۱۱)۔

مشائخ نقشبندیہ کے یہاں حلقہ ذکر اللہ کی حاضری اور شیخ کی توجہات حاصل کرنے کی ضرورت کو سمجھنے کیلئے بعض مشائخ نقشبندیہ کے مختصر حالات پڑھئے!

حضرت عبداللہ المعروف بہ شاہ غلام علیؒ

آپؒ کی ولادت ۱۱۵۸ھ میں بمقام بٹالہ پنجاب میں ہوئی۔ آپؒ کا نسب حضرت علی کرم اللہ وجہہ سے ملتا ہے۔ آپؒ کی ولادت سے قبل آپ کے والد نے حضرت علی کرم اللہ وجہہ کو خواب میں دیکھا فرماتے ہیں کہ اپنے لڑکے کا نام علی رکھنا۔ چنانچہ آپ کے والد نے آپ کا نام علی رکھا۔ آپؒ نے ایک ماہ میں قرآن مجید حفظ کر لیا۔

مختلف بزرگوں کے ہاں حاضری دی مگر دل نہ لگا۔ آخر کار حضرت مرزا مظہر جان جاناںؒ کی خدمت میں حاضر ہوئے اور بیعت کی درخواست فرمائی۔ حضرت مرزا مظہر جان جاناںؒ نے آپ کو بیعت فرمایا۔ چھ ماہ تک حاضر حلقہ و مراقبہ رہے اور آپ سے اجازت حاصل کی۔ آپ نے طریقہ نقشبندیہ کی اشاعت شروع کی اور آخر کار اس قدر فیض آپ کی حیات میں آپ سے جاری ہوا کہ شاید ہی کسی شیخ سے اس کی زندگی میں جاری ہوا ہو۔ ہندوستان، کابل، بلخ، بخارا، عرب، روم سب جگہ آپ کے خلیفہ پہنچ گئے۔ حضرت شاہ صاحبؒ فرماتے ہیں ہمارا فیض دور دور تک پہنچ گیا ہے۔ مکہ معظمہ میں ہمارا

حلقہ بیٹھا ہے۔ مدینہ منورہ میں ہمارا حلقہ بیٹھا ہے۔ بغداد شریف، روم و مغرب میں ہمارا حلقہ جاری ہے۔ حضرت مولانا خالد رومیؒ جناب رسول اللہ ﷺ کے حکم سے مدینہ منورہ سے دہلی آئے، خلافت و اجازت لے کر اپنے وطن ”کراستان“ واپس گئے۔

حضرتؒ کی کرامات بے شمار ہیں۔ سب سے بڑی کرامت طالبانِ خدا کے باطن میں فیض و برکات ہے۔ ایک شخص آپ سے بیعت ہونے کو دہلی آ رہا تھا جنگل میں راہ بھول گیا۔ ایک بزرگ اچانک موجود ہوئے اور ان کو سیدھا راستہ بتا دیا۔ ان سے پوچھا کہ آپ کون ہیں؟ فرمایا میں وہی ہوں جس سے تم بیعت ہونے جا رہے ہو۔ فرمایا: ایک مرتبہ میں نے دیکھا ایک بزرگ میرے پاس آ کر بیٹھ گئے میں نے پوچھا آپ کون ہیں؟ فرمایا بہاؤ الدین نقشبند۔ فرمایا ایک مرتبہ حضرت مجدد تشریف لائے اور فرمایا کہ تو میرا خلیفہ ہے۔

مطلب یہ ہے کہ ان حضرات کی ارواح کا انکشاف اور ان کی روحانی توجہات کا حصول بکثرت رہتا تھا۔

فرمایا کہ روز تہجد و تسبیح پڑھ کر اور اس کا ثواب جناب رسول اللہ ﷺ کی روح مبارک پر بھیج کر سویا کرتا تھا۔ ایک مرتبہ ترک ہو گیا، خواب میں دیکھا آپ ﷺ تشریف لائے اور نہ پڑھنے کی شکایت فرمائی۔ ایک مرتبہ ایک برہمن زادہ مجلس شریف میں حاضر ہو گیا۔ آپؐ کی نظر عنایت اس پر پڑ گئی وہ ایک دم کلمہ شہادت پڑھ کر مسلمان ہو گیا۔

فرمایا شب قدر عجیب با برکت رات ہے۔ دعا و عبادت مقبول ہوتی

ہے۔ ایک بار میں جامع مسجد میں ساکن تھارات کو سوتا تھا۔ ایک شخص نے مجھ کو آکر جگا دیا اور کہا کہ اُٹھ رسول اللہ ﷺ کی امت مرحومہ کے لئے دعا کر۔ میں اٹھا دیکھا تو تمام نور سے چراغاں نورانی روشن ہو رہے ہیں۔ میں جان گیا کہ یہ شب قدر کا نور ہے۔

ایک روز مراقبہ میں میں نے دیکھا حضرت بابا فرید الدین گنج شکر رحمۃ اللہ علیہ میرے گھر تشریف لائے ہیں۔ تمام گھرانے کے نور سے منور ہو گیا۔ انہوں نے فرمایا آؤ تمہیں ذکر کی تعلیم دوں۔ میں نے عرض کیا آپ کا شکر یہ، جو ذکر میرے پیر نے سکھایا ہے وہی کافی ہے۔

آپ فرماتے تھے اور طریقوں کی نسبت اس طریقہ نقشبندیہ میں مجاہدہ نہیں ہے اس طریقہ میں ساری ترقی اپنے پیر سے اخلاص پر ہے۔

آپ کی وفات ۲۲ صفر ۱۲۳۰ھ کو ہوئی اور خانقاہ مظہریہ میں اپنے مرشد حضرت مرزا مظہر جان جاناں کے پہلو میں دفن کئے گئے (ماخوذ از سالار نقشبندیہ مجددیہ ص ۱۶۵)۔

ایک مقام پر حضرت غلام شاہ علی صاحب فرماتے ہیں کہ میں حضرت مرزا صاحب کے یہاں موجود تھا، حضرت والا توجہ دینے کیلئے مستفیدین طریقت کے حلقہ کی جانب جو حلقہ اخلاص گردن ارادات میں رکھتے تھے متوجہ ہوئے، جب (حضرت والا نے) نظر ڈالی کہ با اخلاص معتقدوں اور مخصوص مخلصین کا مجمع بیشمار ہے، کیونکہ وہ سب سمرقند و بخارا، غزنی و تاشقند، حصار و قندھار، کابل و پشاور، ملتان و کشمیر، لاہور و سرہند، امرہ و سنجل، بریلی و رامپور، لکھنؤ و جاس، بہرائچ و گورکھپور، عظیم آباد و ڈھاکہ،

بنگال وحیدرآباد و پونہ وغیرہ کے تھے اور حق جل و علا کی طلب میں اپنے وطنوں کو چھوڑ کر آئے ہوئے تھے، حضرت والا کو اس زمانہ میں ضعف بہت تھا آپ نے ارشاد فرمایا کہ لوگوں کی باری مقرر کی جائے، صبح کے حلقہ میں تیس آدمی مخصوص کر لئے جائیں اور تیس آدمیوں کو عصر کے حلقہ میں بقیہ لوگوں کو دوسرے روز اسی طریقہ سے رکھا جائے، غرض کہ تیس تیس آدمیوں کا گروہ لایا جائے تاکہ وہ توجہ حاصل کریں جب انہیں توجہ مل جائے تو پھر تیس آدمی پہلے والے اس (حلقہ) میں آئیں اور توجہ سے فیض حاصل کریں، نیز حضرت والا نے فرمایا کہ حضرت مجدد الف ثانی کا معمول اور دونوں حضرات (خواجہ محمد سعید اور خواجہ محمد معصوم) کا اور جناب پیر مرشد حضرت مرزا صاحب قبلہ کا بھی یہی معمول رہا ہے کہ لوگوں کی باریاں مقرر تھیں (در المعارف ص ۱۳۸)۔

نیز حضرت اقدس مجدد صاحبؒ کے حالات میں لکھتے ہیں: کہ آپ ہر روز اپنے متعلقین کی طرف متوجہ ہو کر بیٹھتے اور آپ کے اصحاب آپ کے ساتھ حلقہ ذکر کرتے اور دیگر تمام مشائخ نقشبندیہ کا یہی طریقہ رہا، حضرت مجدد صاحبؒ کے حالات میں اس طرح لکھا ہے:

حضرت اقدس مجدد صاحب قدس سرہ کے بعض معمولات

نماز تہجد: اس کے بعد بکھنور تمام نماز تہجد کے لئے کھڑے ہوتے نماز کو بطول قرأت ادا کرتے، غالباً دو تین سیپارے پڑھتے، سورہ یسین بھی اکثر طور پر ایک ہی رکعت میں کئی کئی بار تلاوت کرتے۔

مراقبہ اور نماز فجر: پھر نماز تہجد کے بعد مراقبہ کرتے، بعد صبح

صادق ہونے تک بطریق مسنون تھوڑی دیر آرام کرتے اور صبح صادق ہوتے ہی نماز فجر میں مصروف ہو جاتے، سنت فجر مکان سے ہی پڑھ کر جاتے، سنت و فرض کے درمیانی وقت میں تسبیح و تہلیل میں مشغول رہتے، اس کے بعد بطول قرأت فرض ادا کرتے۔

مراقبہ: پھر اوائے فرض کے بعد سے اشراق تک مریدوں کے ساتھ حلقہ باندھ کر مراقبہ کرتے۔

اشراق: جب سورج اچھی طرح سے نکل آتا تو چار رکعت نماز اشراق پڑھتے، پھر تسبیحات و ادعیہ ماثورہ میں مشغول ہو جاتے۔

نماز ظہر: پھر نماز ظہر اداء کرتے۔

حلقہ ذکر و توجہ: اس کے بعد لوگوں کی جانب متوجہ ہو بیٹھتے اور اصحاب کے ساتھ حلقہ کرتے، اور حافظ صاحب سے قرآن شریف سنتے۔

نماز عصر: حلقہ سے فارغ ہونے کے بعد دینی کتب کے دو ایک سبق درس فرماتے۔

نماز عصر: جب بعدِ مشلین وقتِ عصر ہو جاتا تو تجدید و ضوء کے واسطے اٹھتے اور چار رکعت سنتِ عصر اداء کرتے پھر نماز خود پڑھاتے۔

ختم خواجگان: نماز سے فارغ ہونے کے بعد اصحاب کے ساتھ مل کر ختم خواجگان پڑھتے، پھر مغرب تک دوستوں کے ساتھ خاموش مراقبہ میں بیٹھتے، اس حلقہ

میں بطریق باطن طالبوں کے احوال کی طرف متوجہ ہوتے (سیرت امام ربانی ص ۱۷۵)۔ انہیں کے سلسلہ سے وابستہ جو حضرات اس وقت دنیا میں کام کر رہے ہیں اور

ذکر و فکر، مراقبہ و مشاہدہ سے لوگوں کو فیضیاب کر رہے ہیں اور تزیہ نفوس کیلئے مجاہدات

خود بھی کر رہے ہیں اور اپنے متعلقین سے کر رہے ہیں، ایسے مقدس گروہ کی عظیم الشان خدمات عند اللہ مقبول ہیں اور وہ اس امت کے بہت بڑے محسن ہیں۔ اسی سلسلہ عالیہ نقشبندیہ کے ایک عظیم الشان فرد راہِ سلوک کے امام، علوم و معارف کے غواص اور بحر انوار و تجلیات سے قلوب کو منور کرنے والے، اللہ کے راستہ کے داعی، شریعت اور طریقت کے شیدائی اور مبلغ، ہمارے شیخ و مرشد حضرت پیر آصف حسین فاروقی صاحب دامت برکاتہم العالیہ ہیں جن کے کچھ حوال یہاں درج کئے جاتے ہیں۔

اور اس کی ضرورت اس لئے پڑی کہ بعض لوگ اپنے ذاتی مقاصد کی تکمیل کیلئے حضرت کی مقدس ذات کو مختلف انداز سے نشانہ بنا رہے ہیں اور ان کے کمالات پر اعتراضات کر رہے ہیں، ان کی اتباع شریعت اور سنت کے ساتھ بے انتہا تعلق اور اسی کے مطابق لباس اور سنت کے مطابق پوری زندگی، خود ان کی اور ان کے متعلقین کی، جو قابل تقلید اور قابل اتباع ہے، اس پر بھی ان کو اعتراض ہے، جس سے صاف ظاہر ہو رہا ہے کہ یہ سب باتیں حضرت کی فیوض و برکات سے امت کو ہٹانے کی ایک مذموم حرکت ہے جس سے حضرت کی ذات کو نقصان نہیں ہوگا البتہ بہت سارے لوگ ان فیوض و برکات سے محروم ہو سکتے ہیں، جیسا کہ ان مذموم حرکتیں کرنے والوں کی یہی چاہت اور کوشش ہے، اگرچہ وہ ان مکرو تدبیر میں انشاء اللہ کامیاب ہونے والے نہیں ہیں کہ ارباب حق کیلئے رسول اللہ ﷺ کی بشارت ہے، لا تزل طائفة من امتی منصورین علی الحق لا یضرو من خالفہم حتی یأتی امر اللہ، کہ میری امت میں سے ہمیشہ ایک طبقہ حق پر قائم رہنے والوں کا ضرور رہے گا اور جو ان کو نقصان

پہنچانے کی مذموم حرکتیں کریگا وہ خود ناکام ہوگا، اس طرح کی حرکتیں کچھ عرصہ پہلے دشمنان اسلام نے کی تھی وہ ناکام ہوئے اور حضرت دامت برکاتہم کامیاب ہوئے، پھر اپنے لوگ اس طرح کی مذموم حرکتوں میں لگ جائیں تو اس کو بد قسمتی ہی کہا جاسکتا ہے کہ انہوں نے ان سے بھی عبرت نہیں پکڑی۔

حق تعالیٰ شانہ عم نوالہ کو جس سے بھی کام لینا وہ لیکر رہیں گے اور اس طرح کی حرکات کرنے والوں مشائخ اہل اللہ اولیاء اللہ کے خلاف طوفان اٹھانے والوں کو سوائے اس کے اور کیا حاصل کہ اپنا ہی نقصان کرتے ہیں اور اللہ سے جنگ کرتے ہیں اور اپنا وقت ضائع کرتے ہیں، خود بھی محروم ہوتے ہیں اور دوسروں کے محروم ہونے کا بھی ذریعہ بنجاتے ہیں جو نہایت افسوس کی بات ہے، اس لئے ضروری ہوا کہ حضرت اقدس کے کچھ حالات جن کا مشاہدہ ہوا، دوسروں کے سامنے بھی ذکر کئے جائیں، و ما توفیقی الا باللہ وعلیہ توکلت والیہ انیب۔



جامع الاوصاف والکمالات منبع الفیوض والبرکات حضرت شیخ آصف حسین فاروقی صاحب
دامت برکاتہم العالیہ کے اوصاف و کمالات کی ایک جھلک

گرامی قدر و منزلت حضرت شیخ آصف حسین صاحب فاروقی

دامت برکاتہم العالیہ

سماۓ زہد و تقویٰ کے درخشندہ کوکب، بحر معرفت کے غواص، ماہر اسرار و حکم،
دریائے ذکر و فکر میں غوطہ زن، امام الصادقین و المتوکلین عمدۃ الکاملین، ہادی راہ
طریقت مرشد الامت حضرت اقدس شیخ آصف حسین فاروقی صاحب دامت برکاتہم
العالیہ جن سے برطانیہ میں اس سلسلہ کی نشر و اشاعت اور بہت سے بندگانِ خدا کو
فیضیاب ہونے کا سلسلہ جاری و ساری ہے، ان کی شخصیت سے ہندوستان اور ان جیسے
ممالک کے بہت کم لوگ واقف ہیں، ضروری معلوم ہوتا ہے کہ آپ کے کچھ احوال اور
اقوال اس کتاب کی زینت بنائے جائیں تاکہ اس سلسلہ کے متعلقین کو فیض پہنچے۔

ہمارے حضرت شیخ دامت برکاتہم العالیہ کے آباء و اجداد ہندوستان ہی سے
تعلق رکھتے ہیں جو تقسیم ہند سے قبل سرزمین پاکستان منتقل ہو گئے تھے، چنانچہ حضرت
کا خاندان اب پاکستان ہی میں مقیم ہے، اس خاندان میں اکثر و بیشتر حضرات دینی،
دنیوی اعلیٰ تعلیم یافتہ ہیں، اور وہاں اللہ پاک نے ان کو ہر طرح کی خیر و برکت، عزت
و شرافت سے نوازا ہے، ہمارے حضرت بھی دنیوی تعلیم کے اعتبار سے بہت اعلیٰ
معیار پر فائز ہیں، پھر اللہ پاک نے آپ کو بچپن ہی سے اپنے عشق اور رسول پاک
ﷺ کی ذات اقدس کے ساتھ ایک گہرا تعلق اور بزرگانِ دین کے ساتھ زبردست

وابستگی عطا فرمائی تھی اور طبیعت میں یکسوئی اور خلوت مع اللہ اور تعلق باللہ کی تلاش میں، اولیاء اللہ کی خدمت میں اور کبار اولیاء اللہ کے مزارات پر حاضری اور اپنے اوراد و وظائف اور ذکر و فکر کی کثرت اور اپنی اصلاح اور صلاح کی فکر میں کشاں کشاں آپ کو ایک بہت بڑے وقت کے عارف باللہ بلکہ امام العارفین، قدوة الصالحین و مرجع السالکین حضرت شیخ علی مرتضیٰ نقشبندی قدس سرہ کی ذات بابرکت سے وابستہ کر دیا، پھر کیا تھا ادھر تو آپ اپنے شیخ کی اداؤں پر فدا تھے، ادھر حضرت شیخ کی محبت بھری نظر آپ کو فیوض و برکات سے مالا مال کر رہی تھی اور جہاں یہ دونوں چیزیں جمع ہو جائیں وہاں روحانی فیوض و برکات کا جو سلسلہ چلے گا اس کی معراج اور کمال کیا ہوگی وہ بیان نہیں ہو سکتی، یہاں بھی ایسا ہی تھا، چنانچہ آپ اپنے شیخ کی نظروں میں اپنے خلوص و للہیت اور بے انتہا تواضع اور ادب کی وجہ سے بہت جلد ترقیات پر گامزن ہوتے چلے گئے، اور ذکر و فکر کی منزلوں کو پاتے چلے گئے، اور تمام اسباق سلسلہ عالیہ نقشبندیہ مع حقائق اور معارف کے جام کے جام پیتے چلے گئے اور حضرت کی کیفیت یہ تھی جو حضرت شیخ عبدالقادر جیلانی قدس سرہ نے بیان فرمائی:

شربت الحب کأسا بعد کأسا

فما نقد الشراب و مارویت

(محبت الہی کے جام پر جام پیتا چلا گیا نہ شراب ختم ہوئی اور نہ میں سیراب ہی ہوا)
 حضرت شیخ علی مرتضیٰ قدس سرہ نے جب آپ کی فطرت سلیمہ میں ذوق سلیم اور قلب سلیم اوصاف و کمالات ظاہریہ اور باطنیہ سے مزین دیکھا تو آپ کو اپنی طرف سے

اجازت و خلافت سے نوازا، اور تاکیداً اصلاحِ خلق پر معمور فرمایا اور بندگانِ خدا کو ذکر و فکر سے روشناس کرنے کیلئے منتخب فرمایا اور بالخصوص برطانیہ میں سلسلہ کی اشاعت کیلئے روانہ فرمایا، چنانچہ حضرت شیخ کے حکم کی تعمیل میں آپ نے تن من دھن کی بازی لگادی اور بندگانِ خدا کو ذکر اللہ سے منور کرنے میں سرگرم ہو گئے، اللہ پاک نے کچھ مجاہدات و مشکلات کے بعد اس سلسلہ کا ایک عظیم باب مفتوح فرمادیا اور آپ کی طرف ایک خلقِ عظیم کو رجوع کرنے کی توفیق بخشی اور آج بہت بڑی تعداد آپ کے دامنِ فیض سے وابستہ ہو کر صراطِ مستقیم پر قائم و دائم ہو چکی ہے اور الحمد للہ تم الحمد للہ اس میں روز افزوں اضافہ ہی ہے، جو ایک بار ہمارے حضرت کی زیارت و ملاقات اور توجہات باطنیہ سے فیضیاب ہو جاتا ہے وہ اپنے اندر ایک عظیم ترین تبدیلی اور ایمانی فرحت روحانی لذت اور عرفانی کیفیت کا مشاہدہ اپنے باطن میں کرتا ہے اور اپنے قلب کو ایک عظیم نور سے منور پاتا ہے، آپ کے دیدار ہی سے قلب کی گرہیں کھلتی شروع ہو جاتی ہیں اور اگر آپ کی معرفت اور محبت کے ساتھ شرف ملاقات و زیارت کر لے تو ایسی چیزیں پائے جو اور جگہ جلدی سے نہیں پاسکتا، یہ حق تعالیٰ شانہ کا آپ پر ایک بہت بڑا فضل و کرم ہے اور احسانِ عظیم ہے، ذَلِك فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ ۔

آپ کا وعظ و بیان

ہم اپنے شیخ کی کن کن باتوں کا تذکرہ کریں، آپ کے ظاہری کمالات اور باطنی کمالات پر گفتگو کرنا بہت بڑا کام ہے اور اس کی صحیح تعبیر اور تشریح بھی ادراک سے بالاتر ہے، تاہم اتنا عرض ہے کہ اگر آپ کے علم کے بات کی جائے تو یہ بھی ایک حقیقت

ہے کہ باوجود درسیات مروجہ درمذارس کی تکمیل اور تدریس کا موقع نہ ملنے کے آپ کی تشریحات چاہے وہ تفسیر قرآن پاک سے تعلق رکھتی ہوں یا تفسیر حدیث سے یا اور دوسرے اصلاحی مضامین ہوں، جب ان کو غور سے اور سکون سے سنا جاتا ہے (جیسا کہ اس بندۂ راقم الحروف کو بفضل اللہ تعالیٰ اس کا بارہا موقع ملا) تو بہت سے موقعوں پر ایسے نکات و جواہر اور مضامین بحر معرفت و عشق میں غوطہ لگا کر اور ذکر و فکر کی خوشبوں سے معطر ہو کر گلستانِ ایمان و یقین سے فیضیاب ہو کر نکلتے ہیں جن کو سن کر طبیعت محل جاتی ہے اور اس اللہ کے ولی کے معارف اور حقائق کا ایک نقشہ سامنے آ کر وجد و سرور کی کیفیت طاری ہو جاتی ہے، آپ کا وعظ جب دل کے سوز اور عشق کے گداز اور امت کے درد کے دریا میں ڈوب کر شروع ہوتا ہے تو اور ایسی زبردست نباضی اور دکھتی رگوں پر ہاتھ رکھتے ہیں اور اندر کے چھپے ہوئے چور کو اس انداز سے باہر لا کر کھڑا کر دیتے ہیں کہ اس باطنی و روحانی چور کو کہیں سے کہیں تک بھی چھپنے کا نہ موقع ہوتا ہے، نہ جائے فرار، اقرار اور تسلیم کے بغیر چارۂ کار ہی نہیں ہوتا، سننے والا خوب سمجھتا ہے کہ یہ تیر کہاں چل رہا ہے اور یہ رحمت کا بادل قلوب کے کن خشک صحراؤں کی سیرابی کا سامان کر رہا ہے، انسان اپنی اصلاح کے لئے تیار بھی ہوتا ہے اور بیقرار بھی، آپ کے وعظ و بیان میں ایسے اثرات ہوتے ہیں جیسا کہ جادو کر دیا گیا ہو، سچ فرمایا رسول اللہ ﷺ نے ان من الیمن لسحرا بعض بیان جادو کا اثر رکھتے ہیں، حالانکہ بات بہت سیدھی سادی اور مثالیں عام فہم، حسب حال، حسب ماحول، حسب حالات، حسب کیفیات ہوتی ہیں، واقعی اس اللہ کے ولی کو امت کی نباضی میں امامت کا رعبہ بلند حاصل ہے۔

آپ کی مجلس

آپ کی مجلس کی کیفیت ”اللہ اکبر“ زبان و قلم اس کے اظہار سے عاجز و قاصر ہیں، ایسی روحانی، عرفانی مجالس، اس قدر لذت اور حلاوت کبھی مجمع پر زار و قطار آہ و بکاء، چشم گریاں، سینہ گریاں کا دور دورہ اور کبھی کبھار جب ذکر جبری فرمانے لگتے ہیں اور کلمات خواجگان کہلواتے ہیں اس وقت کا منظر ایک عجیب لذت باطنی اور کیفیت ایمانی اور سرور روحانی سے لبریز ہوتا ہے، اس حد تک کہ حال اور وجد طاری ہو جائے اور پھر ذکر قلبی اور مراقبات کی حلاوت اور ایسی کیفیت جیسا کہ روحانیت کے جہاز میں بٹھا کر ملاءِ اعلیٰ کی سیر کرادی گئی ہو اور مختلف باغات و گلستانوں میں گھما کر اور تفریح کرا کر پھر فرش پر اتار دیا گیا ہو، ایک عجیب و غریب بے خودی کی کیفیت کہ انسان یہ محسوس کرے کہ وہ اپنے سے بھی غائب ہو اور مخلوق سے بھی غائب ہو اور اپنے محبوب خالق و مالک کی ذات و صفات کے بحر سے سیراب اور وابستہ ہو گیا، یہ بھی ایک ناقص تعبیر ہی ہو سکتی ہے ان کیفیات کی جو اپنے اس شیخ و مرشد کی مجالس میں محسوس کی جاتی رہی ہیں اور خود ان پر جو جو کیفیات گذرتی ہوں گی اور حقائق و بصائر منکشف ہوتے ہوئے اس کا تصور بھی نہیں ہو سکتا ہے۔

کشدگان خنجر تسلیم را ہر زماں از غیب جانے دیگران

آپ کے اخلاق

اور جہاں تک آپ کے اخلاق کا تعلق ہے تو آپ اخلاق کریمانہ کے اعلیٰ مقام پر نظر آتے ہیں اور آپ سے ملنے والا یہ محسوس کرنے پر مجبور ہو جاتا ہے کہ حضرت

کو سب سے زیادہ مجھ ہی سے تعلق اور محبت ہے، یہ ایک جھٹک ہے رسول اللہ ﷺ کے اخلاقِ حسنہ کی، آپ کے اخلاقِ کریمانہ کے اثرات آپ کے متعلقین میں بھی پورے طور پر جلوہ افروز ہیں اور یہ حضرات بھی اخلاقِ حسنہ کے پیکر نظر آتے ہیں، حقیقت یہ ہے کہ ان حضرات کے اخلاق دیکھ کر آنکھ کھلتی ہے اور بہت کچھ سیکھنے کو ملتا ہے کہ جب اس شیخ و مرشد کے متعلقین کے اخلاق کا یہ عالم ہے تو حضرت کے اخلاق کا کیا عالم ہوگا؟ اور جن کو براہ راست حضرت اقدس سے سابقہ پڑا ہے یا پڑتا ہے وہ اس کی تصدیق کرنے پر مجبور ہو جاتے ہیں اور یہ کہنے پر کہ ”اللہ اکبر“ ایسے اخلاقِ کریمانہ کا مظاہرہ دوسری جگہ کم نظر آتا ہے۔

آقا قہا گردیدہ ام بسیار خوباں دیدہ ام
مخفل میں تیری آئے تو، تو چیزے دیگری

اس مقام پر وہ منظر بھی یاد آ رہا ہے کہ ہمارے شیخ و مرشد دامت برکاتہم العالیہ ”مسجدِ حرم“ کے قریب ایک گوشت کی دوکان سے گوشت لیکر دو بھاری تھیلیوں میں گھر کی طرف روانہ ہو رہے تھے، اس ناکارہ نے دیکھا تو دوڑ کر حضرت گرامی دامت برکاتہم کے دست مبارک سے اس گوشت کو لینے کے لئے بیحد کوشش کی اور ایک طرح سے اصرار کی کیفیت پیدا ہو گئی جو اندر کی کیفیت کا نتیجہ تھا کہ ان کے ہاتھ میں اس طرح کا وزن ہو اور ان کا کوئی ادنیٰ سادہ یوانہ یا پروانہ وہاں کھڑا ہو اور وہ یہ کوشش نہ کرے کہ اس کو لے لے اور حضرت اس کو لیکر چلیں، یہ برداشت کرنا آسان کام نہیں، مگر حضرت اقدس نے ہرگز لینے نہیں دیا اور خود ہی لیکر گھر تشریف لے گئے حالانکہ اس میں خاصا وزن تھا، اس کو حضرت کی

کمال درجہ تو واضح ہی کہی جاسکتی ہے جو سلف صالحین کے واقعات میں پڑھنے کو ملتی ہے اور اگر بات آجائے اس محبوب کی شفقت و محبت کی تو شاید ہر متعلق کے پاس اس کے تعلق سے نہ جانے کتنے واقعات و حالات اور معاملات ہونگے جن کو وہ جانتے ہیں اور ان کی ایک طویل داستان اور بڑی تاریخ ان کے پاس جمع ہوگی، اگر یہ راقم السطور اس کو قلم بند کرنا چاہے ہو سکتا ہے کہ الفاظ کا دامن تنگ پڑ جائے اور صحیح نقشہ نہ کھینچا جاسکے لیکن جب جذبات، محبت کے دریا میں موجوں کی شکل میں امنڈ پڑیں تو وہ خود اپنا راستہ بنا لیا کرتے ہیں حضرت اقدس کی ظاہری باطنی، مادی معنوی، ایمانی اور عرفانی شفقتیں اس نالائق بندہ پر تقریباً دس بارہ سال سے موسلا دھار بارش کی طرح برتی رہی ہیں، جس کے نتیجے میں حضرت کی بے پناہ روحانی توجہات کے حصول کی سعادت میسر آئی، جو زندگی کا سب سے بڑا انقلاب اور سب سے عظیم فائدہ کہا جاسکتا ہے۔

آپ سے پہلی ملاقات

اس کی مختصر سی داستان یہ ہے کہ جب برطانیہ کے اسفار کا سلسلہ حضرت اقدس والد بزرگوار حضرت مولانا قاری شریف احمد صاحب نور اللہ مرقدہ کی معیت و نصرت میں شروع ہوا تو وہاں کے اسفار سے باطنی کیفیات میں بہت بڑا نقصان محسوس ہونے لگا، ایک روز اسی غم اور افسوس میں بیٹھا ہوا تھا اور رفیق محترم مولانا فضل الحق صاحب مدظلہ کے مکان پر ان کے چھوٹے بھائی نور الحق صاحب جو عالم فاضل ہیں اور ایک بزرگ سے منسلک ہیں، گفتگو چل رہی تھی رمضان المبارک کا مقدس مہینہ رات کے تقریباً دو بجے تھے مزید چار بجے سحر میں اٹھنے کا تقاضہ، مگر دود پوانے اپنی باتوں میں مست تھے، میں ان سے

پوچھ رہا تھا کہ آپ اپنے شیخ کے پاس جاتے ہو اور بار بار جاتے ہو کہ نہیں، جب میں نے کچھ تذکرہ کیا اور اخیر میں یہ چاہا کہ میں یہاں آ کر اپنے مشائخ و طن سے دور ہو جاتا ہوں اور اپنے باطن میں بہت نقصان محسوس کرتا ہوں اے کاش! کہ یہاں کوئی شیخ و مرشد اللہ کا نیک بندہ میسر آ جاتا جن کے دامن سے واسطہ ہو کر ان باطنی کیفیات میں کچھ سدھار پیدا ہوتا اور اچھے احوال نصیب ہوتے، اتنی بات پر انہوں نے کہا کہ اب بہت دیر ہو چکی ہے، سحر میں اٹھنا ہے، اچھا آپ بھی آرام کریں اور میں بھی چلتا ہوں۔

وہ چلے گئے اور یہ بندہ وہیں آرام کرنے لگا، کچھ دیر کے لئے نیند آگئی تو خواب میں حضرت اقدس دامت برکاتہم العالیہ کی زیارت سے مشرف ہوا کہ میں ان کی خدمت میں ہوں اور ان کی ٹانگیں دبار ہا ہوں اور ان کو کچھ احوال دل عرض کر رہا ہوں، اتنے میں سحری کا وقت ہو گیا اور اس کی تیاری میں لگ گئے لیکن طبیعت میں حضرت کی طرف ایک زبردست کشش اور جاذبیت اس طرح کہ جس طرح کوئی مقناطیسی طاقت لوہے کو کھینچتی ہے، ہو رہی تھی اور ملاقات کا اشتیاق بے حد غالب آ رہا تھا، یوں اس اللہ والے کی دور دور سے زیارت اس سے پہلے بھی بار بار ہوتی رہتی تھی اور آپ کا مستقل مراقبہ کا معمول اپنے اصحاب کے ساتھ حلقہ بنا کر توجہ دینے کا طریقہ جو بیشتر مشائخ نقشبندیہ کے یہاں معمول ہے ”مسجد حرم“ میں حق تعالیٰ کے الطاف رحمانہ اور عنایات کریمانہ کے حصول کے لئے چلا آ رہا تھا، نصیب و فیض یاب ہو رہے تھے اور دیکھنے والے دیکھ کر جا رہے تھے اور استفادہ روحانیہ سے محروم تھے، کیونکہ صرف کسی دریا کے دیکھنے سے سیرابی نہیں ہو سکتی جب تک کہ اس سے باضابطہ سیرابی کا انتظام نہ ہو، یہی کیفیت ہماری بھی تھی لیکن پہلے

سے اس سلسلہ سے تعلق ہونے کی وجہ سے حضرت اقدس کی طرف باطنی کشش ہوتی تھی مگر اس پر کچھ تالے لگے ہوئے تھے جو بہت سے خزانوں پر لگے ہوتے ہیں اور ان کے کھلتے کھلتے ایک وقت لگ جاتا ہے، خیر! جس رات میں اشارۃً ربانی اور لطیفہً رحمانی میسر آیا اس دن ملاقات کا بیحد اشتیاق غالب تھا، اس ناکارہ نے رفیق محترم مولانا فضل الحق صاحب کو ساتھ لیکر حضرت کے مکان پر حاضری دی اور وہ مجھ کو وہاں پہنچا کر چلے گئے، اب میں تھا اور حضرت تھے اور وہی ملاقات کا تقریباً منظر تھا جو خواب میں نظر آیا تھا وقت سہانا تھا اللہ کی رحمتوں کے نزول کی سعادت حاصل ہونے والی تھی، حضرت سے اپنے دل کی کیفیات بیان ہوئی تو ان کی بے پناہ توجہات دریائے فیض سے ویران میدانوں کو سبزہ زار کرنے کے لئے امنڈ پڑی اور یہ منظر تھا۔

پہلی نظر بھی آپ کی اُف کس بلا کی تھی

ہم آج تک وہ چوٹ دل پر لئے ہوئے ہیں

دل اللہ کی یاد سے لبریز ہو چکا تھا اور ایسا لگ رہا تھا کہ تمام بدن اللہ کی یاد سے سرشار اور لطف اندوز ہو رہا ہے اور میں گویا اس عالم میں ہوں ہی نہیں، اس قدر توجہات کا منظر تھا کہ جو بیان نہیں ہو سکتا، دل کی ویرانی ختم ہو چکی تھی اور رحمانی کیفیات کا دور دورہ تھا۔

جزاک اللہ کہ چشم باز کردی مرا با جان جاں ہمراز کردی

اس کے بعد دل ہر وقت اس دریا میں غوطہ لگا رہا تھا اور کسی طرف بھی جانے کو، رہنے کو نہ چاہتا تھا، تھوڑی سی آنکھ بند ہوتی، دل یا حق کے ساتھ دھڑ دھڑ کرنے لگتا، اگر

آنکھ لگ جاتی تو ایسا محسوس ہوتا کہ دل اپنا کام پوری تیز رفتاری کے ساتھ کر رہا ہے اور گویا ایک مشین چل رہی ہے اور اللہ اللہ کی آواز آرہی ہے اور بار بار حضرت اقدس سے ملاقات کیلئے دل بیقرار اور روح بیتاب، نتیجہ یہ نکلا کہ حضرت اقدس کے ساتھ ان کی خانقاہ میں اس رمضان المبارک کا کچھ وقت گزارنے کی نوبت آئی اور حضرت دامت برکاتہم العالیہ نے اسباق نقشبندیہ مع توجہات روحانیہ سے مختصر مدت میں فیض یاب فرمایا اور باطنی کدورات اور انقباض سب کو اپنی توجہات سے دھو ڈالا، ان عظیم الشان شفقتوں عنایتوں اور محبتوں کے صلے تو ان کے لئے رب العالمین ہی کے یہاں ہیں، وہی اپنی شایان شان ان کو بہترین بدلے اپنی عنایتوں رحمتوں اور نعمتوں سے دے سکتے ہیں، ہم تو ان کے لئے اپنے بہترین جذبات کا ہی تذکرہ کر سکتے ہیں اور ان کے لئے اور ان کے گھر والوں کے لئے ہر وقت اور ہر دم دعا ہی کر سکتے ہیں کہ اللہ پاک حضرت گرامی دامت برکاتہم العالیہ کو اور ان کے جملہ اہل خانہ بطور خاص ذوالقدر والمجد مولانا محمد صاحب زید مجتہد کو اپنے والد گرامی کا بہترین جانشین بنائے اور یہ سلسلہ مزید ترقیات کے ساتھ بڑھتا ہی چلا جائے، آمین یا رب العالمین۔

الغرض اس کے بعد سے ہر سال ماہ رمضان المبارک میں حضرت کے الطاف کریمانہ اور توجہات روحانیہ کے بے شمار مناظر دیکھنے کو ملتے رہے اور اس روحانی دریا سے سیرابی اور فیوض و برکات کے سمندروں میں کچھ نہ کچھ پانے کے مواقع بفضل اللہ و کرمہ حاصل ہوتے رہے، حضرت اقدس کی توجہات کی برکات کا معاملہ جو اس ناکارہ پر گذرا اس کے دو منظر مولائے کریم نے اپنے فضل و کرم سے دکھائے، اگر ان کو ظاہر کیا

جائے، معلوم نہیں کون کیا سمجھے گا اور اگر ان کو ظاہر نہ کیا جائے تو ایک بہت بڑے محسن کی فیض و برکت کا ایک باب مخفی رہ جائے گا، اب جب ایسی کشمکش ہے اور موقع امتحان اور میرے پاس کوئی مشیر بھی نہیں جو اس موقع پر رہنمائی کا کام انجام دے، صرف اور صرف حق تعالیٰ جل شانہ عم نوالہ کی ذات پاک ہے اور انہیں کی طرف توجہ کی جاسکتی ہے اور انہیں سے رجوع ہو سکتا ہے اور انہیں کی ذات پاک پر بھروسہ کر کے دوسرے پہلو کو ترجیح دیتے ہوئے کہ ایک اللہ کے عظیم الشان ولی کی فیض صحبت کے یہ اثرات سکر نہ جانے کتنے قلوب کو اشتیاق حاصل ہوگا اور اس کے نتیجے میں کتنے انسانوں کو فیضان الہی اور فیضان نبویؐ اور مشائخ حق کی ایک جماعت اور کتاب اللہ اور سنت رسول اللہ ﷺ اور عمل کا جذبہ بیدار ہوگا اور کتنے ہی بندگانِ خدا نور سنت سے منور ہوں گے، ان چیزوں کو لکھنے کیلئے ڈرتے ڈرتے ہمت کی جارہی ہے، اللہ پاک ہر طرح کے ریاء سے حفاظت فرمائے اور صرف اپنی رضاء کا اور ہدایت کا اور استقامت کا اور روحانی اضافوں کا بندہ کیلئے اور اس کے احباب کیلئے ذریعہ بنائے۔

حضرت اقدس دامت برکاتہم العالیہ کے ساتھ تعلق کو جب کئی سال کا عرصہ گذر گیا اس درمیان میں ذکر و اذکار اور حضرت کے فیضان کو لوگوں میں تقسیم کرنے کی سعادت بھی حاصل ہوتی رہی، جو حضرت ہی کے حکم کی ایک مختصر سی تعمیل تھی، اسی اثنا میں ایک مرتبہ عمرہ کے ارادہ سے حرمین شریفین کے سفر کی سعادت نصیب ہوئی، عمرہ سے فارغ ہو کر مدینہ طیبہ زادہ اللہ شرفہ و کرامتہ میں حاضری کی سعادت نصیب ہوئی اور وہاں اللہ پاک سے دعا کی گئی جس میں بہت ہی زیادہ اصرار کی کیفیت غالب تھی یا اللہ!

اپنے پیارے محبوب ﷺ کی زیارت سے مشرف فرما، یہ ہر مومن کی ایک بڑی تمنا ہوتی ہے اور رہتی ہے، اس دعا میں اس قدر اپنے حق تعالیٰ سے اصرار کا معاملہ بڑھا کہ یا اللہ! اگر آپ نے اپنے محبوب کی زیارت نہ کرائی تو میں یہ سمجھوں گا کہ یہ سفر اور یہاں کی حاضری بالکل قبول نہیں ہے اور میرا یہاں آنا آپ کو پسند نہیں آیا، اس قسم کی والہانہ کیفیت میں دعا کرتے کرتے ایک اچھا خاصا وقت گذر گیا، فجر حرم نبویؐ میں پڑھنے کے بعد اپنے کمرہ پر آ کر جو ایک پاکستانی ہوٹل کے قریب تھا، لیٹ گیا، تو اللہ پاک نے اپنے محبوب سید الثقلین کی زیارت کی سعادت سے مشرف فرمایا اور وہ منظر بھی دکھلایا کہ آپ کہاں سے تشریف لارہے ہیں، جس حجرہ مبارکہ سے آپ تشریف لارہے ہیں وہ ایک اچھا خاصہ بڑا کمرہ ہے، اس کے اندر ایک اور کمرہ ہے اور بہت ہی زیادہ منور ہے جیسا کہ ہزاروں سفید بلب جل رہے ہوں اور اعلان ہو رہا ہے کہ اے لوگو! رسول پاک ﷺ تشریف لارہے ہیں متوجہ ہو جاؤ، دیکھا تو وہاں پندرہ بیس مخصوص لوگ کھڑے تھے، یہ اعلان سن کر یہ بندہ بھی وہاں اشتیاق میں کھڑا تھا، لائن میں لگ رہا تھا، پھر یہ سوچا کہ اگر لائن میں لگا تو ان سب کے بعد نمبر آئے گا، ان سب سے آگے الگ ایک جگہ پر کھڑا ہو گیا یہ سوچ کر کہ جب محبوب رب العالمین تشریف لائیں اور زیارت کا موقع ہوگا تو سب سے پہلے دوڑ کر میں ہی حضرت سے لپٹ جاؤں گا، چنانچہ اللہ کا محبوب، ایمان والوں کا محبوب، اللہ کے نور کا مجسم، پیکر جمیل، چمکتے ہوئے چہرے کے ساتھ، عمامہ باندھے ہوئے، لنگی زیب تن، چاک دار کرتہ پہنے ہوئے تشریف لائے، چہرہ اقدس پر ڈاڑھی کا حسن و جمال، عجیب نور محبوبیت کا عالم سامنے تھا، فوراً میں دوڑ کر حضرت اقدس سے لپٹ

گیا، پیشانی مبارک کو بو سے دینے لگا اور گفتگو کر رہا تھا اور اپنے کچھ عرض و معروض دیر تک کرتا رہا، حضرت اقدس علیہ السلام نے اپنی پانچ انگلیاں سینہ پر ماری اور پورا جسم اللہ اللہ، اللہ اللہ کہنے لگا، گویا تمام لطائفِ ذاکر تھے اور دل کی دھڑکن اللہ کے ذکر کے ساتھ اس قدر تیز ہو گئی کہ جب آنکھ کھلی تو محبوب کا نقشہ نظروں میں تھا، محبوب غائب ہو اور پورے بدن سے اللہ اللہ کی صدا جاری ہو گئی۔

میں سمجھتا ہوں کہ یہ سب شیخ و مرشد کی روحانی توجہات ہی کا فیض تھا، شام کو عشاء کے بعد جب روضہ اقدس پر صلوٰۃ و سلام پڑھنے کیلئے حاضری دی سب لوگ جا چکے تھے مسجد نبوی شریف بند ہونے کا وقت ہو رہا تھا اور روضہ اقدس پر صلوٰۃ و سلام پڑھنے والے صرف پندرہ بیس افراد تھے اور یہ بندہ بھی تھا اس وقت ان توجہات کے اثرات اس قدر محسوس ہوئے ایسا لگا کہ اگر یہاں اس مقدس مقام پر تو اور زیادہ کچھ دیر ٹھہرا تو شاید دل پھٹ جائے گا اور تحمل و برداشت نہ کر سکے گا، سر سے پاؤں تک رونا اور پسینہ ایک ہو کر چل رہا تھا، یہ معلوم نہیں ہو رہا تھا کہ رونا زیادہ یا پسینہ زیادہ ہے، وہاں سے اپنے کمرہ پر آ کر کھانا کھایا، آرام میں لگ گیا اور عجیب و غریب حالت تھی، یہ سب اس مرشد گرامی اور شیخ کامل کی توجہات کے مظاہر تھے جو نظر آئے۔

دوسرا ایک روحانی منظر اور ہے جو ایک موقع پر اللہ پاک نے محض اپنے فضل و کرم سے دکھایا، یہ بھی حضرت گرامی دامت برکاتہم کی توجہات عالیہ کی ایک مثالی صورت ہے اس کا پس منظر یہ ہے کہ ایک سفر کے دوران جبکہ یہ فقیر رمضان المبارک میں برطانیہ پہنچا، ابھی حضرت سے ملاقات کی نوبت نہیں آئی تھی یا آگئی تھی، یاد نہیں ہے

اغلب یہ ہے کہ ابھی مانچسٹر ہی میں تھا اور حضرت سے ملاقات کیلئے ایک دوسرے شہر بولٹن جانا تھا یہ معلوم ہوا کہ آپ عمرہ کیلئے تشریف لے جا چکے ہیں، اب ظاہر ہے کہ ملاقات نہیں ہو سکتی یہ سنکر جہاں ایک طرف حضرت گرامی قدر کے سفر عمرہ پر جانے کی بے انتہا خوشی تھی، وہیں دوسری طرف ملاقات نہ ہونے کا افسوس اور شدید احساس بھی تھا، پھر جب یہ خیال ہو رہا تھا کہ رمضان المبارک کے بعد معلوم نہیں کہ حضرت گرامی کی واپسی کب ہوگی نیز مدرسہ کی مشغولیات کی وجہ سے جلدی واپسی کا نظام بنا ہوا تھا، تو اسی فکر میں سفر گزار رہا تھا، ایک روز خواب میں حضرت کی ملاقات میسر آئی اور وہ خواب کا منظر بھی عجیب و غریب تھا جس سے اس بات کا یقین ہو گیا کہ انشاء اللہ ملاقات کی سعادت سے محروم نہ رہوں گا۔

ادھر وقت بڑی تیزی کے ساتھ گزر رہا تھا اور رمضان المبارک کا مقدس مہینہ پورا ہونے جا رہا تھا اور روانگی کا وقت بھی قریب آ رہا تھا اور ادھر حضرت والا کے واپسی کے نظام کا کچھ علم ہونے نہیں پارہا تھا، بلکہ ہوتے ہوتے عید بھی گزر گئی اور مزید اور چند دن بھی گزر گئے اور وطن کے سفر کی تیاری کی جارہی تھی، میں اپنے رفیق محترم مولانا فضل الحق صاحب مدظلہ العالی سے بولٹن ملاقات کر کے مانچسٹر جہاں سے روانہ ہونا تھا تیاری میں مصروف تھا، ادھر مولانا فضل الحق صاحب زید احترامہ بھی اپنے اعزاء اور اقرباء سے ملنے کیلئے لندن کے سفر پر روانہ ہو چکے تھے، اگلے روز سفر کرنا تھا کہ اچانک ان کا فون آیا اور انہوں نے بتلایا کہ معلوم ہوا ہے حضرت گرامی قدر تشریف لا چکے ہیں اور ابھی قریب میں ہی پہنچے ہیں اور یہ کہ تم چلے جاؤ، ہو سکتا ہے کہ عشاء کی نماز میں ملاقات

ہو جائے، بندہ یہ سکر فوراً ایک دوست کو ساتھ لیکر مانچسٹر سے بولٹن حضرت گرامی قدر سے ملاقات کیلئے حاضر ہوا، عشاء کی نماز تیار تھی، مسجد (الرحمن) میں جو حضرت گرامی قدر کے مکان سے قریب ہے نماز پڑھی اور نماز کے بعد ساتھ ساتھ چل دیا، کچھ ہی فاصلہ پر حضرت دامت برکاتہم کا مکان ہے وہاں حضرت اندر لے گئے اور ملاقات کا شرف حاصل ہوا، چہرہ اقدس پر بے حساب انوار و برکات تھے، حضرت دامت برکاتہم حرمین شریفین کے انوار و برکات، وہاں کی نماز، وہاں کی تلاوت اور وہاں کے روح پرور ایمان افروز اور روحانی کیفیتوں سے لبریز مناظر کے تذکرے فرما رہے تھے اور مجھ پر یہ احساس غالب ہو رہا تھا کہ ہمارے حضرت بھی ان انوار و برکات سے مکمل طور پر فیض یاب اور لبریز ہو کر تشریف لائے ہیں، میری توجہ حضرت کی طرف تھی اور یقیناً ان کی بے حد و حساب توجہ اس بندہ کی طرف تھی، دو تین گھنٹے بیٹھنا ہو گیا حالانکہ ان کو سفر کی تکان بھی تھی، مگر اس اللہ کے عارف اور رسول اللہ ﷺ کے عاشق نے یہ نہیں کہا کہ تم چلے جاؤ پھر مجھ ہی کو یہ خیال ہوا کہ بہت دیر ہو چکی ہے اور ابھی کچھ کھانا دانا بھی نہیں ہوا ہے اور حضرت پر بھی سفر کی تکان کا اثر ہوگا، یہ سوچ کر وہاں سے اٹھنے لگا تو جسم اٹھنے کا متحمل نہیں ہو رہا تھا، ایسا محسوس ہو رہا تھا کہ بدن بالکل جام ہو چکا ہے، بڑی مشکل سے اپنے آپ کو سنبھال کر مصافحہ اور معائنہ کر کے دوبارہ غایت محبت میں وہاں سے نکلا اور اپنے مستقر پر آیا۔

محترم و مکرم جناب حضرت مولانا فضل الحق صاحب زید مجددہ کے سفر پر جانے کی وجہ سے ان کے بھائی مولانا نور الحق صاحب کے مکان پر جو قریب میں ہی ہے چلا گیا، وہ اس ملاقات کی کیفیت معلوم کر رہے تھے اور مجھ سے کچھ جواب نہیں دیا

جا رہا تھا، انہوں نے مجھ کو میرے حال پر چھوڑ دیا اور گھر میں خود اندر جا کر انڈے کا آلیٹ تیار کیا اور جو کچھ میسر تھا وہ سب لیکر حاضر ہو گئے ادھر وہ کھانے کیلئے اصرار کر رہے تھے، لیکن کیفیت کچھ اور تھی جلدی میں چلے گئے، اور بندہ نے مولانا فضل الحق صاحب کے مکان پر سحری تک کا وقت پورا کیا۔

اسی دوران میں جو مختصر خیند آئی اس میں حق تعالیٰ شانہ نے یہ منظر دکھایا کہ بندہ مدینہ طیبہ میں حاضر ہے اور وہ مشہور اور معروف کنواں جو ”بئر اریس“ کے نام سے موسوم ہے سامنے ہے اور اس میں پانی بھرا ہوا ہے اور قریب میں پانی نکالنے کا کوئی انتظام نہیں ہے، یہ دیکھتے ہی دیکھتے وہ صاف و شفاف پانی اوپر تک آ گیا ادھر ایک ٹین کا لوٹا جو ہمارے دیار میں استعمال ہوتا ہے رکھا ہوا ملا، خوشی کے مارے لوٹا اٹھایا اور بھر کر پیا، پھر اور پیا، یہ سوچ کر کہ یہ مبارک کنواں ہے جس میں رسول اللہ ﷺ کی مبارک انگلی تھی حضرت عثمانؓ کے ہاتھ سے گر گئی تھی اور کھو گئی تھی اور پھر باوجود تلاش بسیار کے نہیں ملی تھی یہ عجیب و غریب منظر اللہ پاک نے دکھایا، اٹھنے کے بعد ذہن پر یہ بات سوار تھی کہ یہ سب کچھ حضرت اقدس دامت برکاتہم العالیہ کی توجہات روحانیہ کی ایک صورت مثالیہ ہے جو اللہ پاک نے اس صورت میں دکھائی ہے، واللہ تعالیٰ اعلم۔

آپ کی توجہات

یہ سب آپ کی توجہات کا فیض ہے، جہاں تک تعلق ہے آپ کی ان توجہات کے اثرات کا اور ان سے فیض یاب ہونے والوں کا اور نوع بنوع برکات سے اپنے قلوب کو منور کرنے کا، اس کے گواہ تو ہزاروں وہ افراد ہیں جن کو آپ کی توجہات مبارکہ سے فیض

پہونچا اور ان کو ظلمات سے نور ہدایت اور بدعات سے نور سنت اور غفلتوں سے تذکر و بصیرت اور شریعت و سنت کے انوار و برکات اور اعمال صالحہ کی توفیق ہوئی ہزاروں انسانوں نے آپ کے ہاتھ پر کفر و شرک سے توبہ کی، ہزاروں افراد نے آپ کے ذریعہ سے بدعات و خرافات سے نجات پائی، ہزاروں افراد نے آپ کے ذریعہ سے شراب و کباب کی مستیوں کو چھوڑ کر اللہ کے عشق و معرفت کا جام طہور پیا اور ہزاروں وہ افراد ہیں جو سینما ہالوں اور بازاروں کی خرافات سے بچ کر ذکر و فکر کی مجالس کے دیوانے بنے، ہزاروں وہ افراد ہیں جنہوں نے صوم و صلوة کے حقیقی ذائقے چکھے اور ہزاروں وہ افراد ہیں جنہوں نے قرآن و سنت کی عمدہ تعلیمات سے اپنے قلوب کو منور کیا اور مغربیت زدہ ماحول میں پلنے اور بڑھنے کے باوجود اپنے آپ کو اس ماحول کی خرافات سے بچایا، جس کا نتیجہ یہ نکلا کہ ہزاروں انسانوں کے چہرے ڈاڑھی کے نور سے منور ہزاروں انسانوں کے سروں پر عمامے، ان کے سفید لباس، ہنگامیاں زیب تن، تسبیح ان کا شعار، تلاوت ان کا ذوق، نماز ان کا شوق، استغفار ان کا مزاج، توبہ ان کا حال اور ذکر کی مجالس ان کی روحانی اور ایمانی کیفیات کے حصول کا مرکز بن گئی، اور ان کو زندگی گزارنے کا بہترین سلیقہ حاصل ہوا اور بدعات و خرافات چھوڑ کر سنتوں کے دلدادہ ہو گئے اور ایک اتنی بڑی جماعت عابدین، زاہدین کے طرز پر چلنے والوں کی تیار ہو گئی کہ جب وہ ایک ساتھ جمع ہوتے ہیں اور نماز و تراویح اور ذکر و اذکار کی مجالس میں انتہائی شوق اور انتہائی جذبہ اور ولولہ کے ساتھ کئی کئی سو میل کی مسافت طے کر کے حاضر ہوتے ہیں ”اللہ اکبر کبیرا“ ایسا محسوس ہوتا ہے گویا کہ یہ فرشتوں کی جماعت اور صوفیائے کرام کا گروہ ہے جن کے قلوب پر سکینت اور اطمینان نازل ہو رہا ہے۔

یہ اتنی بڑی کرامت ہے کہ جس کے سامنے ہزاروں کرامتیں کچھ نہیں ہیں کیونکہ پتھروں کو تراشنا آسان، لوہے کو تراشنا آسان، لکڑیوں کو تراشنا کچھ سے کچھ بنا دینا آسان، لیکن ایسے خطرناک ترین ماحول میں جہاں شراب و کباب، بدکاریاں اور بدکاریوں کے اڈے اپنی تمام سہولیات کے ساتھ موجود، ادھر جوانی، اور اوپر سے نہ کسی روک ٹوک کرنے والے اور منع کرنے والے کا خوف و ڈر اور نہ تصور، سرکاری طور پر ہر چیز کی آزادی، ہر شخص کو ہر کچھ کرنے کا موقع اور اجازت ایسے میں حق تعالیٰ کے خوف، رحمن تعالیٰ کی محبت کا حصول اور شریعت و سنت پر استقامت اور ذکر و اذکار کی محفلوں میں نوجوان دوستوں کی شرکت اور ان کے اخلاق کریمانہ اور ایک دوسری کی خدمت کا جذبہ اور ان کے آداب ظاہری اور باطنی اور اپنے شیخ کی عظمت و محبت اور حد درجہ ان کی عقیدت، بلکہ عقیدت میں فنایت ایک ایسا روحانی نظام کہ دیکھنے والا متحیر ہو جائے کہ کیسی عجیب اور کیسی زبردست تربیت ہے جو دنیا میں بہت کم نظر آتی ہے۔

اس سے ہمارے شیخ و مرشد دامت برکاتہم العالیہ کا ایک اور بڑا کمال ظاہر ہوتا ہے جو دنیا میں بہت کم مشائخ کو حاصل ہوتا ہے کہ ان کے مریدوں میں صلاح اور آداب کی اس قدر رعایت اور ظاہر و باطن کی اصلاح کی فکر یہاں تک کہ برطانیہ کے اس گندے ماحول میں اپنے گھروں سے ٹیلی ویژن جیسی خرافات سے اجتناب یہ سب چیزیں حضرت دامت برکاتہم کی توجہات کے اثرات ہیں جو لوگوں کے ظاہر و باطن سے نظر آ رہے ہیں۔

آپ کی توجہ کا معاملہ اتنا قوی ہے کہ اگر آپ کسی پر معمولی توجہ بھی فرمادیں تو

اس کے باطن میں ایک ہل چل مچ جائے اور اس پر ایک عجیب کیفیت طاری ہو جاتی ہے لیکن خواہ مخواہ یا بلا طلب توجہ کرنا مشائخ کا نہ معمول ہے اور نہ طریقہ، جب کوئی خالصہ اللہ تعالیٰ اپنے آپ کو طالب بنا کر اور محتاج بنا کر سچائی کے ساتھ ان کی خدمت میں پیش کرتا ہے پھر وہ اس کی خدمت کرنا اپنا فریضہ جانتے ہیں اور اس کو حق تعالیٰ کا مہمان تصور کرتے ہیں جس کی میزبانی کرنا وہ اپنا ذمہ جانتے ہیں اور اپنی مسئولیت اور ذمہ داری کا احساس کرتے ہیں کہ کسی طرح سے ہمارے پاس آنے والے لوگ متقی اور پرہیزگار بن جائیں اور ذکر و فکر سے وابستہ ہو کر زندگی شریعت و سنت کے مطابق گذاریں جو ان کی تمام محنتوں کا خلاصہ ہے۔

آپ کا عشق الہی

حق تعالیٰ شانہ فرماتے ہیں: **وَالَّذِينَ آمَنُوا أَشَدُّ حُبًّا لِلَّهِ** ایمان والوں کو اپنے رب سے بہت ہی زیادہ محبت ہوتی ہے، معلوم ہوا کہ اللہ سے عشق و محبت کا ایک حصہ منجانب اللہ تمام ایمان والوں کو نصیب ہوتا ہے مگر جو حق تعالیٰ شانہ سے خاص محبت اور تعلق رکھتے ہیں ان میں یہ وصف بہت ہی زیادہ غالب ہوتا ہے اور وہ ہر دم حق تعالیٰ شانہ کی محبت میں کوشاں رہتے ہیں اور روز بروز ترقیات روحانیہ میں لگے رہتے ہیں، خاصانِ خدا عشق الہی کے سمندر میں غوطہ زن ہوتے ہیں اور ان کے قلوبِ مجلیٰ پر ہر وقت تجلیاتِ محبت کا نزول ہوتا ہے اور جب وہ اپنے اوپر اپنے پروردگار کی خاص عنایات دیکھتے ہیں تو ان کی محبت میں اور اضافہ ہوتا چلا جاتا ہے یہاں تک کہ ایک وقت وہ آتا ہے کہ وہ ہر وقت حق تعالیٰ شانہ کی محبت اور عشق کی

شراب پی کر مست رہتے ہیں جس کو حضرت شیخ المشائخ امام الاولیاء سید الطائفہ حضرت شیخ عبدالقادر جیلانی نے اس طرح فرمایا:

شربت الحب کاساً بعد کاسٍ فما نقد الشراب وما رویتُ

میں محبت کے جام کے جام پیتا چلا گیا نہ تو وہ شراب محبت ختم ہوئی اور نہ میں سیراب ہی ہو پایا اور جس قدر اللہ کی معرفت و محبت کی شراب پیتے ہیں اسی قدر ان کی تڑپ اور پھڑک میں اضافہ ہوتا ہے، دنیا کے بیمار تو اپنی بیماریوں سے شفا یابی کی تلاش میں لگے رہتے ہیں اور عاشقانِ رب اپنے اس مرض کے بڑھانے میں مشغول ہوتے ہیں۔

مریضِ عشق پر رحمت خدا کی مرض بڑھتا گیا جوں جوں دوا کی

مریضِ عشق پر رحمت خدا کی مرض بڑھنے کی روز و شب دعاء کی

ایک ظاہری مریض کا حال ہے اور ایک اللہ کے عاشق کا کہ اس کا یہ مرض ہی تمام امراض کی دوا اور تمام بیماریوں کا علاج ہوتا ہے اور وہ اس کو ایک بہترین طبیب جانتا ہے جو تمام امراض باطنہ کا علاج کرتا ہے اور یہ عشق و تعلق ہی اس کی زندگی کی معراج اور مقصد ہوتا ہے۔

آتش از تو میان جاں دارم لیک صدمہ بر زباں دارم

ترجمہ و تشریح: آپ کی محبت کی آگ جان کے اندر رکھتا ہوں لیکن زبان پر ہر وقت سیکڑوں عنایات بیان کرتا ہوں، یعنی آتش محبت کو خلق سے مخفی رکھتا ہوں کیونکہ اس آگ کا لذیذ ہونا عامۃ الناس کی عقول کے ادراک سے بالاتر ہے۔

مرد خدا مست بود بے شراب مرد خدا نیست ز خاک و ز آب

ترجمہ و تشریح: خاصانِ حق بے شراب ہی مست رہتے ہیں، وہ عالمِ خاکی و آبی میں رہتے ہوئے اپنے دل کو اس سے بے گانہ اور حق کا دیوانہ رکھتے ہیں۔

جہاں میں رہتے ہوئے ہیں جہاں سے بیگانے

بھلا کوشانِ محبت کو کوئی کیا جانے

دل میں ان کی یاد کی لذت ہوتی ہے اور زباں پر ان کے نام کا تکرار۔

آپ کا عشق رسول ﷺ

اس موضوع پر قلم اٹھانا بہت مشکل ہے، اس لئے کہ ہمارے شیخ مدظلہ العالی اس معاملہ میں جن بلند ترین کیفیات کے حامل ہیں ان کی ترجمانی کرنا آسان نہیں ہے، اس سمندر میں انہوں نے کتنے غوطے لگائے ہیں اور کیا کیا جواہرات اور قیمتی خزانوں کا سراغ لگایا ہے اس کی خبر کون دے سکتا ہے، ہاں کبھی کبھی ان کے کلام سے ان کیفیات کا ظہور ہوتا ہے جو اس باب میں گزری اور کتنی دفع ان کے عشق رسول کے نتیجہ میں رسول پاک ﷺ کی زیارت کا شرف اور فیض حاصل کرنے کا شرف حاصل ہوا، جس کو حقیقت میں وہ جانتے ہیں اور رب العزت والجلال ہی جانتے ہیں۔

خلاصہ یہ ہے کہ حق تعالیٰ شانہ عم نوالہ نے بچپن سے آپ کو رسول اکرم ﷺ کے ساتھ بے انتہاء عقیدت، بے انتہا عظمت، بے انتہا محبت اور بے پناہ اتباع سنت کا ذوق عطا فرمایا ہے، پھر جب سے آپ کو مرشد کامل حضرت شاہ علی المرتضیٰ کی صحبت بابرکت حاصل ہوئی اور شیخ کی بے پناہ محبت عقیدت کے ساتھ خدمت اور قربت کا عظیم شرف ملا جب سے تو آپ اس کمال پر پہنچے کہ دوسرے بہت کم اس مقام پر پہنچ پاتے ہیں،

پھر آپ کا یہ عشق رسول ﷺ آپ کی زبان و قلم پر اس طرح جاری ہوا جیسا کہ حضرت مولانا رومؒ کی زبان پر عشق الہی کے دریاؤں میں غوطہ لگانے کے بعد مثنوی مولانا رومؒ کا دریا جاری ہوا، اور یہ اٹھائیس ہزار کی شکل میں بہ پڑا، اگر اس ذخیرہ کو جمع کیا جائے جو بحر عشق رسول ﷺ سے موجوں کی شکل میں اٹھا اور دلوں کو منور کرتا ہوا جاری ہوا اور ایک عظیم الشان دفتر کی شکل میں سامنے آئے گا، ان کے بہت سے اشعار تو ایسے جذبات اور کیفیات کے حامل ہیں کہ اگر یہ راقم السطور یہ کہے کہ زندگی میں پہلی بار ایسے جذبات اور کیفیات کے حامل اشعار سننے کو ملے جن سے دل دماغ منور ہوتا ہے اور عشق رسول ﷺ کے دریا میں تلاطم پیدا ہوتا ہے تو مبالغہ نہ ہوگا، اگرچہ بعض اشعار پر اشکال ہو سکتا ہے، اشکال اور اعتراض سے دنیا میں کوئی خالی نہیں لیکن صحیح نظر رکھنے والے انسان کیلئے ہر چیز کی ایک بہترین تاویل اور توجیہ سامنے آتی ہے اور اس کو ان چیزوں میں بہت سی وہ چیزیں نظر آتی ہیں جو دوسروں کو نظر نہیں آتیں۔

جہاں تک تعلق ہے اعتراض کا تو اعتراض کس پر نہیں ہوا؟ کب نہیں ہوا؟ اور بیشتر اعتراض یا تو حقیقت حال سے عدم واقفیت پر مبنی ہوتا ہے یا کسی کی مرجعیت اور شہرت پر حسد سے ہوتا ہے، چنانچہ بہت سے علماء ظاہر اپنے اپنے زمانہ میں ارباب حقیقت صوفیاء کرام سے بدظنی کا شکار ہوئے ہیں اور جب صحیح حقیقت سے واقف ہوئے پھر توبہ کی اور تائب ہو کر خود بھی ایک تابع سنت، ذاکر، شاعر اور اولیاء اللہ کے خدام میں شامل ہو کر اس مقدس گروہ میں داخل ہوئے۔ مناسب معلوم ہوتا ہے کہ اس سلسلہ کے چند واقعات ذکر کئے جائیں ہو سکتا ہے کہ ان واقعات کو پڑھ کر کسی کا باطن سنور جائے اور اولیاء اللہ کے ساتھ عداوت اور دشمنی سے باز آجائے اور اس کی زندگی کا رخ خود بھی

صحیح ہو جائے اور جو صحیح رخ پر چل رہے ہیں ان کو گمراہ کرنے سے اس کو باز آنے اور توبہ کرنے کی توفیق ہو جائے، چنانچہ کچھ واقعات پیش خدمت ہیں:

سید الشریف جرجانی کا حضرت خواجہ عطارؒ کی

خدمت میں حاضر ہونا اور بیعت ہونا

(۱) عارف سامی ملا جامی قدس سرہ ”فحات الانس“ میں سید المحققین السید الشریف الجرجانی کے تذکرہ میں فرماتے ہیں کہ انہیں خواجہ علاء الدین عطار قدس اللہ روحہ کے سلسلہ میں داخل ہونے کی توفیق حاصل ہوئی، خواجہ سے انہیں نیاز و اخلاص تام تھا، بارہا فرمایا کرتے تھے کہ میں جب تک شیخ زین العابدین علی کمال (جو مشائخ شیراز میں تھے) کی صحبت میں حاضر نہ ہوا مجھے رخصت سے نجات حاصل نہیں ہوئی اور جب خواجہ علاء الدین کی صحبت میں نہیں بیٹھا خدا کو نہیں پہچانا۔

اسی طرح شاہ رفیع الدین دہلوی فرماتے ہیں:

ائمة اهل العقل بالآخرة الى اهل هذا الشأن وانتساب شيخ الفلاسفة
ابى على بن سينا الى الشيخ ابى الحسن الخرقانى و انتساب
ابى على بن سينا الى شيخ الفلاسفة
ابى على بن سينا الى شيخ الفلاسفة
سعيد المصطفى من اور امام المتكلمين
فخر الدين رازى الى شيخ ابن عربى من اور
ابى على بن سينا الى شيخ الفلاسفة
رجوع طائفة من اصحاب البرهان الى مشرب هذا الشأن مشاع ذائع -
مشهور ہے (تصوف اور سلوک ص ۲۲)۔

شیخ شہاب الدین سہروردیؒ کی حضرت شیخ عبدالقادر جیلانیؒ کی خدمت میں حاضری اور معرفت و حقائق سے آگہی

(۲) ملا علی قاری حنفی ہرویؒ نے ”شرح آداب المریدین“ میں لکھا ہے کہ ان سے شیخ عارف شہاب الدین سہروردی نے فرمایا کہ میں ابتداء میں علم کلام کے حصول میں مشغول رہتا تھا اور اسی مقصد سے میں نے متعدد کتابیں حفظ کر لی تھی، اس سے میرے چچا مجھے منع کرتے تھے اور میں اس کی کچھ پروا نہیں کرتا، ایک روز انہوں نے قطب ربانی غوث صمدانی شیخ عبدالقادر جیلانیؒ کی خدمت میں حاضر ہونے کا ارادہ کیا اور میں بھی ان کے ساتھ ہولیا، میرے چچا نے مجھ سے کہا حاضر قلب رہ! کہ تو ایسے شخص کے حضور میں جا رہا ہے جس کا قلب اپنے رب سے خبر حاصل کرتا ہے اور اس کی برکاتِ نظر کا منتظر رہ! جب ہم بیٹھ گئے تو میرے چچا نے کہا ”یا سیدی یہ میرے بھائی کا لڑکا ہے اور علم کلام کے حصول میں بڑا حریص ہے، میرا اس کو منع کرنا مفید ثابت نہ ہو“ وہ یہ کہہ کر خاموش ہو گئے، حضرت نے فرمایا ”تو نے کونسی کتابیں حفظ کی ہیں؟“ میں نے عرض کیا ”قلاں قلاں“ آپ نے اپنے دست مبارک سے میرے سینہ پر مسح کیا اور خدا کی قسم کہ مجھے ان کتابوں میں سے ایک لفظ بھی یاد نہ رہا جن کو میں ساری عمر حفظ کرتا رہا تھا اور میرا سینہ علوم لدنیہ و عوارف ربانیہ سے بھر گیا، پس میں لسانِ ناطق و قلبِ صادق لے کے ان کے پاس سے اٹھا آپ نے فرمایا ”اے عمر تو عراق کی آخری مشہور ہستی ہوگا“ اور یہی ہوا اور شیخ شہاب الدین اپنے زمانہ کے شیخ الشیوخ بالاتفاق قرار پائے، یقین کا دروازہ شیخ شہاب الدین پر اس لئے کھلا کہ وہ اولیاء کے ساتھ حسن عقیدت رکھتے تھے (ایضاً ص ۲۶)۔

امام الحرمین کا صوفیاء پر اعتراض اور پھر تائب ہونا

(۳) یہی حال امام الحرمین کا تھا کہ انہیں صوفیاء سے عقیدت نہ تھی، ایک روز وہ نماز صبح کے بعد درس دے رہے تھے کہ بعض مشائخ صوفیاء میں سے کسی ایک کا ادھر سے گذر ہوا اور انکے ساتھ ان کے دوست احباب بھی تھے، اور وہ کسی دعوت میں جا رہے تھے امام نے اپنے دل میں کہا ”ان لوگوں کا سوائے کھانے اور رقص کرنے کے اور کوئی شغل نہیں معلوم ہوتا“ جب شیخ دعوت سے واپس ہوئے تو انہوں نے امام سے پوچھا ”اے فقیہ اس شخص کے بارے میں تو کیا کہتا ہے کہ حالت جنابت میں نماز ادا کرتا ہے اور مسجد میں بیٹھ کر علوم کا درس دیتا ہے اور لوگوں کی غیبت کیا کرتا ہے“ اس وقت امام کو یاد آیا کہ ان پر غسل جنابت واجب تھا، اس کے بعد انہوں نے صوفیاء کے متعلق اپنے اعتقاد کو درست کیا (اس کا ذکر امام یافعیؒ اور علی قاریؒ نے مرقاة وغیرہ میں کیا ہے) بعد میں امام الحرمین نے ابوطالب مکی سے بیعت کی اور خرقہ تصوف حاصل کیا اور امام قشیری سے بھی خرقہ حاصل کیا (ایضاً ص ۲۸)۔

امام غزالی کا صوفیاء پر انکار اور پھر تائب ہونا

(۴) یہی حال حجت الاسلام امام غزالی کا تھا، صوفیاء سے انہیں سخت تعصب تھا اور مشرب صوفیاء اور مذہب حنفیہ کو کوئی چیز نہیں سمجھتے تھے لیکن جب انہیں صوفیاء کی صحبت نصیب ہوئی تو انہوں نے اپنے تعصب کو ترک کیا اور امام ابوحنیفہؒ کی تعریف کی اور صوفیاء اور ان کے علوم عالیہ کے متعلق اپنے عقیدہ کی تصحیح کی، آپ اکثر فرمایا کرتے تھے کہ ضیعنا عمرنا فی البطالة (ہم نے اپنی عمر بطالت میں ضائع کی) اور بعض وقت کہتے ضعیف العمر العزیز فی تصنیف البسیط والوسیط والوجیز (میں اپنی عمر ”بسیط، وسیط، وجیز“ کی تصنیف

میں ضائع کی) تصوف کے اسرار معلوم کرنے کے بعد آپ نے ”المنقذ من الضلال“ مشکوٰۃ الانوار اور احیاء العلوم جیسی کتابیں تصنیف فرمائیں اور صوفیاء کے معارف و مسائل کی تحقیق کی، خصوصاً مسئلہ وحدۃ الوجود اور سماع کی معاصرین میں سے بعض نے ان کا شدت سے انکار کیا اور کفر کا فتویٰ دیا اور کتاب ”احیاء العلوم“ کو نذر آتش کیا، پھر حق تعالیٰ نے ان کی تائید فرمائی اور ان کی اسی کتاب کو آب زر سے لکھا گیا (ایضاً ص ۱۸)۔

نیز ایک مقام پر امام غزالی نے لکھا ہے: امام حجۃ الاسلام ”المنقذ من الضلال“ میں اپنے ابتدائی احوال کا ذکر کرنے کے بعد فرماتے ہیں: ان خلوتوں اور عزلتوں میں بہت سے اسرار مجھ پر منکشف ہوئے جن کا شمار یا احاطہ ناممکن ہے، ہاں صرف اسی قدر بیان کرنا کافی سمجھتا ہوں کہ جس سے لوگوں کو فائدہ پہنچے، اس عرصہ میں مجھے یقیناً معلوم ہو گیا کہ اللہ تعالیٰ کے راستہ پر چلنے والے صوفیائے کرام ہی ہیں اور انہی کی سیرت و عادت سب سے افضل و برتر ہے، انہی کا طریقہ اور راستہ سب راستوں سے سیدھا ہے، انہی کے اخلاق سب اخلاق سے پاکیزہ ہیں، بلکہ اگر کل عقلاء کی عقلیں اور سب حکماء کی حکمتیں اور کل علمائے شریعت اور واقفان علوم دینیہ کے علوم جمع کئے جائیں تو صوفیائے کرام کے اخلاق اور اطوار و سیرت و طبیعت کی ذرہ بھی برابری نہ کر سکیں اور نہ ان کو کسی زیادہ بہتر چیز میں بدل سکیں۔ اس کی وجہ یہ ہے کہ صوفیائے کرام کی تمام حرکات و سکنات ظاہری و باطنی مشکوٰۃ نبوت کے نور سے متشبیہ ہیں اور روئے زمین پر کوئی نور سوائے نور نبوت کے ایسا نہیں جس سے روشنی حاصل کی جاسکے، خلاصہ کلام یہ ہے کہ جو طریق ایسا مقدس ہو کہ اس کی پہلی شرط ماسوی اللہ سے دل کا پاک و صاف ہونا ہو اور اس کا پہلا ہی مرحلہ بجائے تحریمہ نماز کے ذکر الہی میں قلب کا مستغرق ہونا ہو اور اس کا آخری درجہ فنا فی

اللہ بالکلیہ ہو، ایسے طریق کی بابت کوئی کیا نکتہ چینی کر سکتا ہے (ایضاً ص ۱۳)۔

علامہ ابن الجوزیؒ کا حضرت شیخ عبدالقادر جیلانیؒ پر اعتراض اور توبہ کرنا

(۵) یہی حال ابن جوزیؒ کا تھا جو صوفیاء کے شدید منکرین میں سے تھے اور ان سے کامل منحرف انہوں نے اپنی کتاب ”تلمیس ابلیس“ لکھی اور اس میں امت کے مختلف فرقوں اور خصوصاً صوفیاء نے جو ظاہر شریعت سے اختلاف کیا ہے وہاں شیطان کے دخول کی نشاندہی کی ہے اور ان پر طعن کیا ہے، وہ امام محی الدین عبدالقادر جیلانیؒ کا بھی سختی سے انکار کیا کرتے تھے اور اسی وجہ سے کچھ عرصہ ان پر سخت حالات بھی گزرے (جیسا کہ فصول ستہ وغیرہ میں اس کا ذکر کیا گیا ہے) جب وہ حضرت شیخ جیلانیؒ کے حضور میں حاضر ہوئے اور ان کا وعظ سنا تو ان پر شدید وجد طاری ہوا، انہوں نے اپنے کپڑے پھاڑ دئے، اور شاید اسی تغیر کے بعد انہوں نے اپنی کتابیں ”صفوة الصوفوة“ اور ”نبات عند الہمات“ تالیف کی ہیں (ایضاً ص ۲۹)۔

کوئی علماء و ارث انبیاء ہیں؟

علماء انبیاء علیہم الصلوٰۃ والسلام کے وارث ہیں، وہ علم جو انبیاء سے باقی رہا ہے، دو قسم کا ہے: ایک علم احکام، دوسرے علم اسرار، اور عالم وارث وہ شخص ہے جس کو ان دونوں علموں سے حصہ حاصل ہو، نہ کہ وہ شخص جس کو ایک ہی قسم کا علم نصیب ہو، اور دوسرا علم اس کے نصیب نہ ہو کہ یہ بات وراثت کے منافی ہے کیونکہ وارث کو موروث کے سبب قسم کے ترکہ سے حصہ حاصل ہوتا ہے نہ کہ بعض کو چھوڑ کر بعض سے، اور وہ شخص جس کو بعض معین سے حصہ ملتا ہے، وہ غرماً یعنی قرض خواہوں میں داخل ہے کہ جس کا حصہ اس کے حق کی جنس سے متعلق ہے (مکتوبات امام ربانی حصہ چہارم ص ۱۸۹)۔

اولیاء اللہ سے محبت رکھئے

خواجہ مہدی علی کشمیری کی طرف صادر فرمایا:

الحمد لله و كفى و سلام على عباده الذين اصطفى ا ما بعد!

آپ کا گرامی نامہ جو کہ کمال محبت و اخلاص سے لکھا گیا تھا، مع تحفہ تحائف پہنچا۔ حضرت حق سبحانہ و تعالیٰ سے اس جماعت کی محبت پر استقامت نصیب فرمائے، اور انہیں کے ساتھ قیامت کو اٹھائے، یہ وہ لوگ ہیں جن کے ساتھ بیٹھنے والا بد قسمت نہیں رہتا، ان سے محبت رکھنے والا محروم نہیں رہتا، ان سے میل جول رکھنے والا بے مراد نہیں رہتا، یہی لوگ اللہ تعالیٰ کے جلسے ہیں، جب ان پر نگاہ پڑتی ہے تو خدا یاد آجاتا ہے، یہ وہ لوگ ہیں کہ جو ان کو پہچان لے وہ اللہ تعالیٰ کو پالیتا ہے، ان کی نگاہ دوا ہے، ان کی گفتگو شفا اور ان کی صحبت نور اور رونق ہے، یہ وہ لوگ ہیں کہ جس نے صرف ان کے ظاہر کو دیکھا، وہ نامراد ہوا اور گھائے میں پڑا، اور جس نے ان کے باطن پر نگاہ رکھی وہ نجات پا گیا اور کامیاب ہوا۔

جس نے کہا ہے کیا خوب کہا ہے کہ ”اے خداوند تو نے اپنے دوستوں کو کیسے بنا دیا ہے کہ جس نے ان کو پہچان لیا اس نے تجھے پالیا۔ اور جب تجھے نہ پایا ان کو نہ پہچانا“۔ یعنی ان کا پہچان لینا اور تجھے پالینا ایک دوسرے سے جدا نہیں ہو سکتے، تقدم ذاتی کس طرف سے ہے ایک لحاظ سے تو ”شناخت“ کو ہے اور ایک لحاظ سے ”پالینے“ کو، اور ترجیح اسی قول کو ہے کہ خدا تعالیٰ کی شناخت پہلے، کیونکہ وہی پہلے ہے اور ابتدا اسی سے زیادہ اچھی اور بہتر ہے، والسلام علیکم و علیٰ من لدیکم۔

(ماخوذ از: مکتوبات امام ربانی مجدد الف ثانی حصہ ہفتم، دفتر دوم ص ۲۰)

حضرت ابوبکر صدیقؓ

اور طریقہ نقشبندیہ کی فضیلت

ابوبکر صدیق اکبرؓ کو رسول پاک ﷺ کے بعد جو مقام اور مرتبہ حاصل ہوا اس میں ان کے جن کمالات کو دخل ہے ان میں سب سے بڑی صفت ان کی مسابقت الی الایمان، اللہ اور رسول کی کمال محبت، فنایت درتوحید، معرفت باری تعالیٰ میں تعقیق اور گہرائی جیسے اوصاف ہیں، اور ان جیسے کمالات نے ان کو جہاں خلافت ظاہری یعنی حکومت و سلطنت تک پہنچایا وہیں دینی امامت، دینی مرہیبت اور مقتداہیت عطا فرمائی اسی کا نام خلافت راشدہ ہے، یعنی خلیفہ راشد وہ ہوتا ہے جو ایک طرف حکومت و سلطنت کے ظاہری انتظامات کرتا ہے تو دوسری طرف دینی روحانی کمالات میں بھی لوگوں کی رہنمائی کا فریضہ انجام دیتا ہے جس کی سند زبان رسالت سے انکو حاصل ہوئی، رسول پاک ﷺ نے فرمایا اِقْتَدُوا، بِالذِّیْنِ مِنْ بَعْدِیْ اَبِی بَكْرٍ وَعُمَرُ، میرے بعد ابوبکر و عمر کی اتباع کرنا، اور اس سے بڑھ کر کیا ہو سکتا ہے کہ اللہ پاک نے فرمایا: اِذْ یَقُوْلُ لِصَاحِبِہٖ لَا تَحْزَنْ اِنَّ اللّٰہَ مَعَنَا، یعنی جب کہ حضور اپنے دوست صدیق اکبرؓ سے فرما رہے تھے مت گھبراؤ بیشک اللہ پاک ہمارے ساتھ ہے اس میں حضرت صدیق اکبرؓ کی بہت بڑی فضیلت بیان کی گئی ہے، ان فضائل و کمالات نے آپ کو اس مقام پر پہنچایا کہ تمام امت کا اس بات پر اتفاق ہو گیا کہ رسول پاک ﷺ کے بعد آپ سب سے افضل اور صاحب کمالات انسان تھے، خود حضرات صحابہ کرامؓ بھی حضرت صدیق اکبرؓ کو حضور پاک ﷺ کے بعد سب سے افضل سمجھا کرتے تھے جیسا کہ بخاری

اور ابو داؤد کی روایات اس پر شاہد ہیں چنانچہ امام بخاری نے حضرت ابن عمر سے روایت کیا ہے قال کنا فی زمان النبی ﷺ لانعدل بابی بکر احداً اور امام ابو داؤد نے جو روایت نقل کی ہے اس میں ہے حضرت ابن عمر نے فرمایا کنا نقول ورسول اللہ ﷺ حی افضل امة النبی ﷺ بعده ابو بکر کہ حضور پاک ﷺ کے بعد سب سے افضل حضرت ابو بکر ہیں۔

یہی وجہ ہے کہ مشائخ نقشبندیہ اپنے سلسلہ کو حضرت صدیق اکبر کی طرف منسوب کرتے ہیں اور اس سلسلہ کی افضلیت کی یہ بھی ایک بڑی وجہ ہے کہ اس کا آغاز حضرت صدیق اکبر سے ہوا جن کو رسول پاک ﷺ سے نسبت اتحادی حاصل تھی اسی وجہ سے حضرت مجدد الف ثانی قدس سرہ العزیز سلسلہ نقشبندیہ کو تمام سلاسل پر فوقیت دیتے ہیں، ایک موقع پر فرماتے ہیں کہ ”یہ سلسلہ وصول الی اللہ کے لئے سب طریقوں کے سب سے زیادہ قریب ہے اور اس سلسلہ کے مشائخ بار بار فرماتے ہیں کہ جہاں اور سلسلوں کی انتہا ہے وہاں سے ہمارے سلسلہ کی ابتداء ہے، ان کی انتہاء ہماری ابتدا میں درج ہے، سلسلہ نقشبندیہ جو بزرگوں کا طریقہ ہے بعینہ صحابہ کرام کا طریقہ ہے۔“

(دیکھئے مکتوب نمبر ۵۸ دفتر اول حصہ دوم ص ۱۹۵)

نیز دفتر اول حصہ چہارم ص ۵۱۶ میں حضرت مجدد الف ثانی قدس سرہ العزیز فرماتے ہیں ”حضرت خواجہ نقشبند قدس سرہ نے فرمایا کہ ہمارا طریقہ سب طریقوں سے اقرب ہے اور فرمایا کہ حق تعالیٰ سے میں نے ایسا طریقہ طلب کیا جو پیشک موصل ہو اور آپ کی یہ التجاء قبول ہوگئی ہے چنانچہ ”رشحات“ میں حضرت خواجہ احرار قدس سرہ سے منقول ہے کہ یہ طریقہ کیونکر اقرب اور موصل نہ ہو جب کہ انتہاء اس کے ابتداء میں

مندرج ہے وہ شخص بہت ہی بد قسمت ہے جو اس طریق میں داخل ہو اور استقامت اختیار نہ کرے اور بے نصیب چلا جائے۔“

خورشید نہ مجرم ارکسے پینا نیست

سورج کا کیا قصور اگر کوئی خود ہی نا پینا ہو

نیز حضرت شیخ جمال ناگوریؒ کی طرف ایک مکتوب صادر فرماتے ہوئے حضرت مجدد صاحبؒ فرماتے ہیں کہ ”پیری و مریدی طریقہ نقشبندیہ میں طریقہ کے سکھانے اور سیکھنے سے ہے کلاہ اور شجرہ سے نہیں جس طرح کہ دوسرے سلاسل میں متعارف ہے ان بزرگوں کا طریقہ صحبت ہے اور ان کی تربیت انعکاسی ہے اس بناء پر ان کی ہدایت میں دوسروں کی نہایت درج ہے اور ان کا راستہ بالکل قریب ہے ان کی نظر امراض قلبیہ کو شفا دیتی ہے اور ان کی توجہ باطنی بیماریوں کو دفع کرتی ہے۔“

☆ نقشبندیہ عجیب قافلہ سالار اند ☆

☆ کہ برنداز رہ پہا محرم قافلہ را ☆

ترجمہ نقشبندی عجیب قافلہ سالار ہیں کہ پوشیدہ پوشیدہ قافلے کو حرم تک

پہنچا دیتے ہیں“ (مکتوبات دفتر دوم حصہ اول ص ۷۹۸)۔

مزید بصیرت پیدا کرنے کے لئے حضرت مجدد صاحب قدس سرہ کا ایک اور مکتوب مبارک ملاحظہ فرمائیے جو آپ نے اپنے دادا پیر حضرت خواجہ ملنگی قدس سرہ کے صاحبزادے خواجہ محمد قاسم کو تحریر فرمایا، حضرت لکھتے ہیں: مخدوم زادہ کو معلوم ہونا چاہیے کہ اس بلند طریقہ کی بلندی اور طبقہ نقشبندیہ کی رفعت التزام سفت اور بدعت سے اجتناب

کے باعث ہے اس لئے اس بلند طریقہ کے اکابر نے ذکر جہر سے اجتناب فرمایا ہے اور ذکر قلبی کی تلقین کی ہے اور سماع، رقص، وجد و تواجد سے جو آنحضور علیہ الصلوٰۃ والسلام اور خلفائے راشدین علیہم الرضوان کے زمانہ میں نہیں تھا، منع کیا ہے اور خلوت نشینی اور چلہ کشی جو زمانہ صحابہ میں نہیں تھی اس کے بجائے خلوت در انجمن کو اختیار کیا ہے تو لازماً اس التزام و پابندی پر نتائج عظیمہ مرتب ہوئے ہیں اور بدعت سے بچنے پر ثمرات کثیرہ حاصل ہوئے ہیں، اسی بنا پر یہ بات ہے کہ دوسروں کی نہایت ان کی ہدایت میں درج ہے اور ان کی نسبت دوسروں کی نسبتوں سے فائق و اعلیٰ ہے، ان کا کلام امراض قلبیہ کے لئے دوا اور ان کی نظر علل معنویہ سے شفا بخشتی ہے اور ان کی اعلیٰ توجہ طالبوں کو کونین کی گرفتاری سے نجات عطا کرتی ہے اور ان کی بلند ہمت مریدوں کو پستی امکان سے بلندی و جوب تک پہنچاتی ہے (مکتوبات حصہ سوم دفتر اول ص ۳۹۷)۔

صحائف معرفت

یہ سلوک و تصوف میں معارف و حقائق پر مشتمل ایک شاندار کتاب ہے، جس کے مصنف اپنے دور کے بہت بڑے عالم اور عابد، ذاکر و شاعر انسان تھے، یعنی حضرت شیخ عبدالرزاق نقشبطنوی رحمۃ اللہ علیہ، جی چاہتا ہے کہ اس لائن کے شائقین کیلئے انکی کتاب کے کچھ اقتسابات پیش کیے جائیں تاکہ ذاکرین کیلئے ذکر میں مزید رغبت و شوق پیدا ہونے کا ذریعہ بنے اور اللہ سبحانہ و تعالیٰ کی طرف جاذبیت و کشش میں اضافہ ہو، چنانچہ شیخ قدس سرہ ایک مقام پر لکھتے ہیں:

جو ملازمت ذکر یعنی ذکر وحدت کے تسلسل و دوام سے حاصل ہوتی ہے ملازمت

ذکر کے یہ معنی ہیں کہ تو برابر اس امر کی کوشش کرتا رہے کہ غیر حق کے ذکر سے نجات پائے

اور غیر اللہ کے تصور کو فراموش کر دے، اللہ جل شانہ نے قرآن پاک میں ارشاد فرمایا ہے:

يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا "اے ایمان والو! اللہ کا ذکر اور مسلسل ذکر کرو"

دوبارہ ارشاد ہوتا ہے: فاذا کرونی اذکرکم "میرا ذکر کرو میں تمہیں یاد کروں گا" حدیث میں آیا ہے کہ جبریل علیہ السلام نے حضور مقبول سے فرمایا کہ اللہ جل شانہ کا ارشاد ہے کہ میں نے آپ کی امت کو وہ نعمت عطا فرمائی ہے جو دوسری امتوں میں سے کسی کو نہیں دی گئی، حضور ﷺ نے دریافت فرمایا وہ نعمت کیا ہے؟ جبریلؑ نے جواب دیا: خدا تعالیٰ نے فرمایا ہے فاذا کرونی اذکرکم امت محمدی کے علاوہ کسی اور امت کے لئے یہ نہیں کہا گیا۔

افضل الذکر "لا الہ الا اللہ" اور افضل دعا "الحمد لله" ہے اسی لئے مشائخ میں سے ایک جماعت نے اس کو ذکر الہی میں شمار کیا ہے، باطن کی جلا میں اس کلمہ کی عجیب خاصیت ہے اور جب سالک اس کلمہ پر سچائی اور اخلاص کے ساتھ مداومت کرے گا سو سے دور ہوں گے اور یہ کلمہ باطن میں حدیث نفس کی جگہ لے لے گا، اسی لئے اس کو "دلیل السالکین" یعنی رہنمائے سالکین کہتے ہیں۔

نیز ایک مقام پر لکھتے ہیں: عمدة الابرار میں ہے کہ فقیہ زہد ابو الیث رحمۃ اللہ علیہ نے اپنی کتاب "التبیین" میں لکھا ہے کہ تمام مسلمانوں پر واجب ہے کہ وہ بکثرت لا الہ الا اللہ کا ورد کریں اور صبح و شام اللہ پاک سے اس کی دعا کریں کہ وہ کسی وقت اس کلمہ سے غافل نہ ہوں اور اپنے نفس کی گناہوں سے حفاظت کریں، اللہ پاک ہمہ وقت اپنے بندوں کو دیکھتا رہتا ہے اور ان کی نگہداشت کرتا ہے (صحائف معرفت ص ۲۲۵)۔

نیز فرماتے ہیں کہ شیخ ابو القاسم قشیری خدائے تعالیٰ ان کی خاک کو عنبریں

فرمائے، کہتے ہیں: کہ کوئی شخص اللہ پاک تک نہیں پہنچ سکتا سوائے اس کے کہ ذکرِ الہی پر مداومت اختیار کرے، سعادتِ ابدی کی خوشبو کسی سالک کے مشامِ جان تک بغیر ذکرِ اللہ کے نہیں پہنچی اور وصالِ الہی کی نسیمِ خوش گوار کسی محبت کرنے والے کے غنچہٴ دل تک بغیر دوامِ ذکر کے نہیں آئی۔ شیخ علی دقاق کہتے ہیں کہ ذکرِ منشورِ ولایت ہے جس کو ذکرِ دوام کی توفیقِ ارزانی فرمائی گئی اسے مستندِ دولت پر بٹھایا گیا، اور جس کے دل سے توفیقِ ذکرِ کوسلب کر لیا گیا وہ بارگاہِ قبولیت تک پہنچنے سے محروم رہا، ہر طاعت و عبادت کے لئے کوئی نہ کوئی وقت مقرر کیا گیا ہے، سوائے ذکرِ الہی کے جس کے واسطے کہا گیا ہے

يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا تَمَّ كَثْرَتِ سَعَادَاتِهِ يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا تَمَّ كَثْرَتِ سَعَادَاتِهِ

نیز فرماتے ہیں کہ پیرِ طریقت شیخ ابو بکر جعفر شبلی فرماتے ہیں مجھے متمول لوگوں کے مال پر کبھی حسرت نہیں ہوتی، اور بادشاہوں کی سوار یوں کو دیکھ کر کبھی مجھ پر ہیبت طاری نہیں ہوتی اور روسا کی نعمتوں کی میں کبھی آرزو نہیں کرتا، بلکہ میں اس درویشِ دل ریش کو دیکھ کر رشک کرتا ہوں جس پر زمانہ بھر کی پریشانیاں ہجوم کر آتی ہیں اور وہ اپنے کلبہٴ احزاں میں سر بہ زانو ہوتا ہے اور ابھی اس کے لب پر ”یارب“ آتا بھی نہیں کہ بارگاہِ الہی سے اس کا جواب آجاتا ہے اور اس کی جانِ حزیں کو مسرور و شادماں کرتا ہے کہ اے میرے بندے میں موجود ہوں، اے عزیزو! اپنے دلوں کو متوجہ کرو اور سنو کہ دوست کیا کہتا ہے! فاذا کروانی اذکرکم اگر غافلوں کو یہ معلوم ہو جاتا کہ اللہ کے عاشقوں اور اس کی راہ کے طالبوں کو کیا لذت و راحت ذکر میں میسر آتی ہے تو یا وہ غیرت سے عاشقانِ الہی کو مار ڈالتے یا خود حسرت سے مر جاتے (ایضاً ص ۲۲۹)۔

نیز فرماتے ہیں: کہ حضرت تسترئی فرماتے ہیں کہ لا الہ الا اللہ کا ثواب واجر کوئی شے نہیں ہو سکتی! لا یدار الہی کے کہ وہی دونوں جہان میں سب سے بڑی نعمت ہے، باقی تمام اعمال صالحہ کا اجر جنت ہے (ایضاً ص ۲۳۵)۔

نیز ایک موقع پر لکھتے ہیں: کہ حضرت بایزید بسطامی قدس سرہ سے منقول ہے: آپ نے فرمایا کوشش کرنا کہ تمام عمر میں وہ ایک لمحہ میسر آ جائے، جب زمین و آسمان میں سوائے ذات الہی کے تجھے اور کچھ نظر نہ آئے اور کوئی اور خیال یا تفرقہ تیرے دل کے پاس نہ ہو اور اسی ایک لمحہ لانہایت کے سہارے تو تمام عمر تو نگری و بے نیازی کے ساتھ بسر کر سکے (ایضاً ص ۲۵۴)۔

نیز ایک جگہ پر لکھتے ہیں: کہ حضرت خواجہ ابو بکر شبلی رحمۃ اللہ علیہ سے پوچھا کہ آپ نے افادہ و کتاب کو کیوں ترک کر دیا؟ آپ نے فرمایا کہ اگر پلک جھپکنے کے برابر وقت میں بھی میرا دل مشغول حق ہو جائے اور دنیا و مافیہا کا خیال مجھے نہ آئے تو یہ لمحہ علوم اولیٰین و آخرین کے حصول کی کوشش کے نتائج سے بہتر ہوگا (ایضاً ص ۲۶۲)۔

فائدہ: سبحان اللہ! جب ایسے ایک لمحہ کی یہ فضیلت ہے تو جن اہل اللہ کو اس کیفیت میں گھنٹے نصیب ہوتے ہیں ان کی فضیلت اور عظمت کا کیا کہنا؟ اسی کیلئے مشائخ اولیاء اللہ کی محفّٰتیں ہوتی ہیں۔

کتابیات

۲۶	فتاویٰ محمودیہ	۱	قرآن کریم
۲۷	فتاویٰ دارالعلوم ذکریا (افریقہ)	۲	تفسیر بیان القرآن
۲۸	کتاب الاذکار للتوئی	۳	تفسیر روح المعانی
۲۹	فضائل ذکر	۴	تفسیر ابن کثیر
۳۰	رسائل امین عابدین	۵	تفسیر مظہری
۳۱	دلائل السلوک	۶	صحیح بخاری
۳۲	حیات الصحابہ	۷	صحیح مسلم
۳۳	تذکرۃ الرشید	۸	سنن ابو داؤد
۳۴	تاریخ مشائخ چشت	۹	سنن ترمذی
۳۵	عرفان محبت	۱۰	سنن ابن ماجہ
۳۶	مقامات مظہری	۱۱	شعب الایمان
۳۷	مکتوبات مجدد الف ثانی	۱۲	الترغیب والترہیب
۳۸	ذکر المعارف	۱۳	مرقات شرح مشکوٰۃ
۳۹	مشائخ نقشبندیہ	۱۴	استیبل للعذب السورود
۴۰	سعادت العباد	۱۵	فیض الباری شرح بخاری
۴۱	اکمال العظیم	۱۶	فتح الباری
۴۲	سالار نقشبندیہ	۱۷	العرف الشذی
۴۳	سیرت امام ربانی	۱۸	الکوکب الدری
۴۴	صحائف معرفت	۱۹	فتاویٰ شامی
۴۵	ملفوظات علامہ انور شاہ کشمیری	۲۰	فتاویٰ عالمگیری
۴۶	ملفوظات حضرت رابعیوری	۲۱	الحاوی للفتاویٰ
۴۷	ملفوظات فقیہ الامت	۲۲	سبحة الفکر فی الجہر فی الذکر
۴۸	ملفوظات مولانا محمد الیاس صاحب	۲۳	فتاویٰ رشیدیہ
۴۹	تصوف اور سلوک	۲۴	باقیات فتاویٰ رشیدیہ
		۲۵	امداد الفتاویٰ

دل مشکل سے بنتا ہے دل

محبوب العارفین حضرت مولانا شاہ محمد احمد صاحب پرتا پگڈھٹی

ہوتا ہے جو عشق میں کامل دوستو! کچھ آسان نہیں ہے ہو جاتی ہے راہ طلب میں سوچ سمجھ کر تھامے دامن ان کی مرضی میں تو فنا ہو اہل نظر سے چھپ نہیں سکتا صدق سے آئیں راہ طلب میں طالب صادق کو ہو مبارک وہ تو ہے ہر حال میں شاداں اہل محبت کا کیا کہنا پوچھئے ان سے کیفِ مسرت اللہ اللہ لذتِ طوفاں ان کی شان کا کیا کہنا ہے جس کا حال ہے رشکِ جنت دیکھتا ہے اپنے کو احمد جیسی جس کی طلب ہو احمد

طے ہوتی ہے اس کی منزل دل مشکل سے بنتا ہے دل مشکل آساں ، آساں مشکل سخت کٹھن ہے عشق کی منزل اتنا ہی ہے عشق کا حاصل کون ہے ناقص ، کون ہے کامل تب جا کر کچھ ہوگا حاصل ڈھونڈھتی ہے خود اس کو منزل جس نے دیا ان کو اپنا دل پائے ہوئے ہیں زیست کا حاصل جو ہیں ان کی بزم میں شامل کیا سمجھیں گے طالبِ ساحل جن کا ہر اک گام ہے منزل اس کا کیا ہوگا مستقبل کامل ناقص ، ناقص کامل دور بھی ہے نزدیک بھی منزل
